

**AZƏRBAYCAN  
UŞAQ ƏDƏBİYYATI  
ANTOLOGİYASI**

ÜÇ CİLDDƏ

II CİLD

XX ƏSR UŞAQ ŞERİ

“ÖNDƏR NƏŞRİYYAT”  
BAKI-2004

Tərtib edəni:

**Qara Namazov**  
*filologiya elmləri doktoru,*  
*professor*

Redaktoru:

**Teymur Əhmədov**  
*filologiya elmləri doktoru,*  
*professor*

**894.361'08 - dc 21**

**AZE**

**Azərbaycan uşaq ədəbiyyatı antologiyası.** Üç cildə. II cild. Bakı, “Öndər nəşriyyat”, 2004, 264 səh.

XX əsr Azərbaycan poeziyasının həm mövzu, həm də forma, janr və sənətkarlıq xüsusiyyətləri barədə dolğun təsəvvür yaradan bir sahəsi də uşaq uşaq şeridir. Bu dövrün milli uşaq poeziyası janr baxımından da əlvandır.

“Azərbaycan uşaq ədəbiyyatı antologiyası”nın II cildində XX əsrin Azərbaycan uşaq poeziyası təmsil, mənzum hekayə, didaktik nəsihətlərlə yanaşı təbiət mövzulu lirik və süjetli şeir, mənzum nağıl kimi ədəbi nümunələrlə təmsil olunur.

**ISBN 9952-416-61-9**

© “ÖNDƏR NƏŞRİYYAT”, 2004




Azərbaycan Respublikasının Prezidenti

İLHAM ƏLİYEVİN

**“Azərbaycan dilində latın qrafikası  
ilə kütləvi nəşrlərin həyata  
keçirilməsi haqqında”**

12 yanvar 2004-cü il tarixli sərəncamı  
ilə nəşr olunur və ölkə kitabxanalarına  
hədiyyə edilir



## XX ƏSR UŞAQ ŞERİ

XX əsr Azərbaycan uşaq şeri bir tərəfdən şifahi ədəbiyyat xəzinəsindən, digər tərəfdən ölməz sənətkarların hikmətlə dolu nəsihətamiz əsərlərindən bəhrələnmiş, nəhayət əsrin demokratik məzmunlu ədəbi irsi zəminindən yeni inkişaf mərhələsinə daxil olmuşdur.

Azərbaycan uşaq ədəbiyyatının ilk kamil nümunələrini M.Ə.Sabir, A.Səhət və A.Şaiq kimi görkəmli sənətkarlar yaratmışlar.

Əsrin əvvəllərindən başlayaraq A.Şaiq uşaq ədəbiyyatı ilə ardıcıl məşğul olmuş, uşaq ədəbiyyatının təməlini qoymuşdur. Onun yeni mündəricəli poetik yaradıcılığında gənc nəslin nəcib mənəvi keyfiyyətləri, ana vətənə sədəqət, əməyin qüdrəti bədii əksini tapmışdır.

Gənc müasir şairlər uşaq ədəbiyyatı nümunələri yaradarkən A.Şaiqin açdığı cığırla irəliləyirlər. M.Müşfiq, S.Rüstəm, S.Vurğun, R.Rza, M.Seyidzadə, H.Əlizadə, M.Dilbazi, O.Sarıvəlli, N.Rəfibəyli, M.Rzaquluzadə, Ə.Abbasov, Ə.Cəmil kimi şairlərin yeni uşaq şerinin yaranmasında misilsiz xidmətləri olmuşdur.

İlk təşəkkül illərində uşaq poeziyasına diqqət və qayğı ilə yanaşan M.Müşfiq müxtəlif yaşlı məktəblilər üçün silsilə şeirlər, “Şəngül, Şüngül, Məngül”, “Kəndli və ilan”, “Vuruşmalar”, “Qaya” kimi poema və mənzum nağıl qələmə almışdır. Şairin əsərlərinin mövzu dairəsi geniş, bədii sıqləti bitkilərlə kaloritli idi. N.Rəfibəyli (“Qoçaq Kərim”), H.Əlizadə (“Duman”, “Gülbala, “Qanbay”), M.Rahim (“İldırımın kitabı”) xalq yaradıcılığı motivlərindən istifadə yolu ilə bir sıra mənzum nağıllar və poemalar yaratdılar. Rəsul Rza (“İnqalesyo”, “Si-Ay”, “Vanetta”) və O.Sarıvəlli (“Balaca dostlar”) beynəlxalq mövzularda qiymətli əsərlər yazdılar.

S.Vurğun poeziyasında da uşaqlar üçün yazılmış şeirlər şairin zəngin bədii irsi çərçivəsində özünəməxsus yer tutur.

Məlum olduğu kimi, S.Vurğun uşaqlar üçün yazan şairlərin qarşısında çox ciddi vəzifələr qoyurdu. O, “Balalarımız üçün gözəl əsərlər yaradaq” adlı silsilə məqalələrində uşaqlar üçün dərin məzmunlu əsərlər yazmağın vacibliyindən danışırdı. S.Vurğun yazırdı:

“...Biz uşaqla danışdığımız zaman – insanla danışdığımızı, uşaq üçün yazdığımız zaman – insan üçün yazdığımızı unutmamalıyıq”.

Böyük şair yazıcıları gənclik və gözəllik, təbiət eşqi, məhəbbət kimi bəşəri mövzularda əsərlər yazmağa, gəncliyi sağlam ruhda tərbiyə etməyə çağırırdı.

M.Seyidzadə və M.Dilbazinin uşaqlar üçün yazdığı şeirləri məhz bu cəhətdən diqqəti cəlb edir.

M.Seyidzadə əlli illik yaradıcılığı dövründə kiçik və məktəb yaşlı uşaqlar üçün müxtəlif janrlarda 50-dən çox şeir və tərcümə kitabı nəşr etdirmişdir.

Şair xalq poeziyasına və klassik ədəbi ənənələrə sadıq qalaraq, gənc nəsilə nəciib duyğular və əxlaqi keyfiyyətlər aşılaraq gözəl əsərlər yaratmışdır.

Vətənin təbii gözəllikləri M.Dilbazinin şeirlərində həssaslıq və incəliklə tərənnüm olunmuşdur. Mühəribə və sonrakı dinc quruculuq illərində M.Dilbazi vətənə məhəbbət, onun keşiyində duranlara ehtiram təlqin edən şeirlər qələmə alır:

...Laylasında anam mənə  
Belə demiş dönə-dönə:  
– Bir anan mən, biri Vətən,  
Yadda saxla bunları sən.

Kiçik qəhrəmanın dili ilə deyilmiş bu parçada “ana” və “Vətən” məfhumu vəhdətdə götürülür. M.Dilbazinin “Bizimdir”, “Ölkəm”, “Bakının işıqları” və bir sıra başqa şeirləri vətəndaşlıq qüruru ilə yazılmış, bədii-estetik hissələr aşılaraq nəğmələrdir.

M.Dilbazi bir sıra poema da yazmış, Azərbaycan xalqının tarixi keçmişini və müasir həyatını real bədii lövhələrdə təsvir etmişdir. O, uşaqlar üçün yazdığı “Reyhan”, “Balaca nümayəndə”, “Xeyir və şər”, “Qardaşlar”, “Balaca dostlarım”, “Sevincin dünyası”, “Babaların su həsrəti” poema və mənzum nağıllarında zəngin mənəvi keyfiyyətlərə malik olan balaca vətəndaş obrazı yaratmışdır.

Doğma vətəni balaca uşaqlara sevdirmək M.Rzaquluzadə şeirlərinin əsas ruhunu təşkil edir. Doğrudur, M.Rzaquluzadə nəsrə daha çox meyl göstərsə də, onun şeirlərində uşaq aləmi, əməyə və birliyə maraq, yoldaşlıq, dostluq münasibətləri daha dolğun, təsirli verilmişdir. Şairin “Ən dadlı meyvə”, “Düymə”, “Ağ dana”, “Çimən sərçələr”, “Mənim planım”, “Qış gəlir” və başqa şeirlərlə yanaşı, mühəribə mövzusunda yazdığı “Leyla”, “Qaranquş yuvası”, “Məktublər” poemalarında yadda qalan lövhələr, vətənin qeyrətini çəkən, onun yolunda bütün işgəncələrə sinəsini sipər edən Arslan və Leyla kimi obrazlar vardır.

Ə.Abbasov və Z.Cabbarzadə yaradıcılığında nəğmə janrı üstünlük təşkil edir. Şair Z.Cabbarzadəni uşaqlara və gənclərə daha çox sevdiren onun bəstəkarlarla birlikdə yaratdığı “Kəndimiz”, “Sürəyya”, “Lay-lay”, “İsmayılın mahnısı”, “Əziz vətən” mahnıları idi.

Böyük Vətən müharibəsindən sonra Azərbaycan poeziyasına yeni nəfəs gətirən B.Azəroğlu, B.Vahabzadə, İ.Səfərli, N.Xəzri, H.Hüseynzadə, H.Abbasadə, A.Babayev, M.Gülgün, Ə.Kərim də yeri gəldikcə uşaqlar üçün şeir və poemalar yazıb uşaq poeziyasını zənginləşdirmişdirlər.

60-cı illər Azərbaycan uşaq poeziyasında ənənəvi mövzularla yanaşı, böyük elmi kəşflər, nəhəng tikintilər, kosmosun fəthi, beynəlxalq aləmdə baş verən hadisələr və sairə bədii əksini tapmışdır. Bütün bunlar poeziyaya yeni məzmun, yeni ruh, əlvan bədii təsvir çalarları gətirdi. Həmin məziyyəti

“Bahar, adlar, uşaqlar”, “Yaşar və Nur nənə”, “Sözlər, nəğmələr, nağıllar, laylalar” (T.Elçin); “Ağ çəmən”, “Balaca həkim”, “Dovşanın ad günü”, “Məni günəşə at” (X.Əlibəyli); “Meşənin mahnisı”, “Bir evim var”, “Körpə günəş”, “Dağ yeli” (İ.Tapdıq); “Çəmən qızı”, “Nəğməli qovaq” (M.Əliyev); “Buludlar”, “Ulduzların söhbəti”, “Leylək yuvası” (H.Ziya); “Bağçada yolka”, “Bəxtiyar uşaqlar” (T.Mütəllibov); “Utancaq oğlan”, “Qızımın sualları” (T.Mahmud); “Mən rəngləri tanıyıram” (Zahid Xəlil); “Xumar”, “Ağ cücə, qara cücə” (S.Məmmədzadə) əsərlərində, həmçinin gənc şairlərin yeni uşaq şeirlərində görmək olar. Bununla yanaşı demək olar ki, hər bir uşaq şairinin özünəməxsus fərdi yaradıcılıq xüsusiyyətləri, dəsti-xətti, manerası vardır. Əlbəttə bu, uşaq poeziyasının sənətkarlıq cəhətdən yüksəlişi ilə bağlıdır.

Ana vətənin gözəl təbiətini uşaqlara sevdirmək bacarığı yalnız istedad deyil, həm də təbiəti öyrənməyi, duymağı tələb edir. X.Əlibəylinin “Şəlalə” şeri də belə bir duyğunun məhsuludur. Hacıkənd yaxınlığında, dağlardan tökülən şəlalə ilə balaca bir qız arasında gedən söhbət şerin əsas süjetidir. Balaca qız sürətlə axan şəlalənin bir az dayanıb dincəlməsini istəyir. Şəlalə cavabında deyir:

...Ay qız, mənə demə dayan,  
Qarşı dağda işıldayan  
Şəlaləylə yarışırıq. –  
Coşqun çaya qarışırıq.

Bu şeirdən çıxarılan ümumiləşdirilmiş nəticə, təbiətin ahəngdar qanunu cəmiyyətdə də mövcuddur. Gənc nəsillərin işi, fəaliyyəti həyat axını ilə qaynayıb-qarışır, bir ümmana dönür.

Müasir Azərbaycan uşaq poeziyasında lirik, lirik-epik şeir və poemalar geniş yayılmışdır. Şairlərimizdən T.Elçin, İ.Tapdıq, T.Mütəllibov, T.Mahmud və b. yaradıcılıqlarında istər ailə və məktəb tərbiyəsindən, istərsə də əmək vərdişlərindən, təbiət aləmindən bəhs etdikdə aydın, yığcam lövhələr vardır, uşaq ruhuna yaxın oynaq vəznərdən məharətlə istifadə edirlər. Z.Xəlilin “Qəcələ”, “Qızıl qaz”, “Tovuz quşu”, “Qartal”, “Qırğılar”, “Qağayılar”, “Sona”, “Tuğay”, “Şanapipik”, “Açut” və s. şeirləri buna misal ola bilər.

H.Ziyanın təmsilləri uşaq aləmi üçün maraqlı və yeni fikirlərlə zəngindir. H.Ziyanın təmsillərini kiçiklər də, böyüklər də həvəslə oxuyur, düşünür, müəyyən nəticəyə gəlirlər.

Müasir Azərbaycan uşaq poeziyası bu gün özünün yeni inkişaf mərhələsinə, ciddi axtarışlar dövrünə qədəm qoymuşdur. Şübhəsiz ki, şair və yazıçılarımız balalara daha gözəl, dolğun məzmunlu, bədii əsərlər yaratmaqla onların mənəvi dünyasını zənginləşdirəcək, daha nurlu edəcəklər.

*Qara Namazov*

## MİRZƏ ƏLƏKBƏR SABİR (1862-1911)

### MƏKTƏB UŞAQLARINA TÖHFƏ

Doğar insan ata ocağında,  
Bəslənə validə qucağında.  
Ata hər gün gedər işə, çalışar,  
Nə qədər zəhmət olsa da alışar;  
Sevəməz kəndi istirahətini,  
Arar övladının səadətini.  
İşləyər, cismi qan-tərə boyanar,  
Hər nasıl olsa da çörək qazanar.  
Ana övlada vəqf edər özünü –  
Yumamaz, yummasa uşaq gözünü;  
Sübhədək binəva çəkər zəhmət;  
Kəndi övladına verər rahat;  
“Layla-layla” deyər çəkər keşiyin,  
Mın məhəbbətlə yelləyər beşiyin.  
Ah, bizlər çocuq ikən nə qədər  
Vermişik valideynə rəncü kədər!  
Şimdi biz onları əvəz edəlim,  
Onların xahişincə yol gedəlim.  
Soralım hər zaman rizalərini,  
Alalım xeyirli dualərini...

### YALANÇI ÇOBAN

Bir çoban bir gün etdi dağda haray:  
“Canavar var, – dedi, – gəlin, ey vay!”  
Əhli-qəryə yüyüdü dağ tərəfə,  
Getməsin ta qoyun-quzu tələfə.  
Bunları müztərib görüncə çoban  
Gülməyə başlayıb dedi: “Yalan,  
Siz bunu sanmayın həqiqətdir,  
Damağım gəldi, bir zərəfətdir!”  
Binəvalar qayıtdı, leyk çoban

Yenə bir gün dağ üzrə qıldı fəğan:  
“Canavar var”, – deyə bağırdı yenə,  
Qərye əhlin kömək çağırdı yenə.  
Kəndçilər etdilər dübarə hücum,  
Yenə oldu yalanlığı məlum.  
Doğrudan bir zaman bəəzmi-şıkar  
Qoyuna gəldi bir neçə canavar.  
Hərçi dad eylədi çoban, yahu!  
Eşidənlər dedi: – Yalandır bu!  
Bu səbəbdən haraya getmədilər,  
Ona heç etina da etmədilər.  
Canavarlar yedi bütün qoyunu,  
Budur oğlum, yalançılıq oyunu!  
Bax! Yalançı tanıldı, çünki çoban,  
Doğru derkən, sözü göründü yalan.  
Hərgiz, oğlum, yalan demə ki, xuda  
Dust tutmaz yalançını əbədə!  
Həm də xalq içrə hörmətin olmaz,  
İzzətin, qədrü-qiymətin olmaz!  
“Evi yandı, yalançının, – derlər, –  
Ona bir kimsə etmədi bavər”.

## QOCA BAĞBAN

Bir taqım gənc yol kənarından  
Keçərək bir bağın cəvarından,  
Gördülər yüz yaşında bir bağban  
İşləyir bağda səy ilə hər an.  
Titrəyə – titrəyə əli, bir də  
Alma çərdəkləri əkər yerdə.  
Gülərək etdilər sual: “A qoca!  
Yüz yaşında nədir bu hal, a qoca?”  
Dedi: “Yer şumlayıb cəfa çəkirəm  
Torpağa alma çərdəyi əkirəm”.  
Dedilər: “Bunda bir səlahın yox?  
Sən bu gün var isən, sabahın yox!  
İndi əkdiklərin nə vaxt çıxar?”



Bu çıxınca səni zəmanə yıxar...  
Rahət ol, çəkmə boş yerə zəhmət,  
Olamaz meyvəsi sənə qismət!”  
Dedi: “Əkməşlər, almışız, yemişiz,  
Xeyirlə yad edib dua demişiz;  
Əkirik biz daha yeyənlər üçün,  
Əhli-xeyrə dua deyənlər üçün”.

## UŞAQ VƏ PUL

Küçədən bir uşaq yüyürdü evə,  
Bir bumajnik alıb dedi bu nəvə:  
“Ana! Gəl, gəl ki, dövlətə çatdıq,  
Pullu olduq, səadətə çatdıq”.  
Dedi qadın ki: “Söylə, ey fərzənd,  
Nöldü kim, olduq indi dövlətmənd?  
Görəyim, ver mənə nədir bu, oğul?”  
Dedi: “Tapdım, içi doludur pul.  
Yol gedən bir qoca kişi nagh;  
Düşürüb keçdi, olmadı agah;  
Görmədən kimsə, mən qaçıb aldım,  
Tez qaçıb kəndimi evə saldım”.  
Anası oğlunun cinayətini  
Görərək zahir etdi nifrətini.  
Dedi: “Oğlum, nə sərd imiş qanın  
Ki, buna razı oldu vicdanın?  
Tifli-məsud ikən günah etdin!  
Kəndi vicdanın təbah etdin!  
Niyə verdin fəneyə doğruluğu?  
İrtikab eylədin bu doğruluğu?  
Hiç zənn etməm, özgənin mali  
Bizi zəngin qılıb, edə ali.  
Yox, yox! Oğlum, inan ki, xar olarız!  
Ərzəli-əhli-ruzgar olarız!  
Xain olsaq əgər bu dünyada,  
İrzü-namusumuz gedər badə.  
Gözümüz müntəhayi zillətdən

Baxamaz kimsəyə xəcalətdən.  
Gərçi pul çox fərəhfəzadır, oğul,  
Leyk namus pək bəhadır, oğul!”

### TƏBİB VƏ XƏSTƏ

Bir təbibə gedib də bir bimar  
Dedi: “Mədəmdə ağrı bir şey var;  
Bir dəva ver, mənə əlac eylə,  
Ölürəm, çareyi–mizac eylə”.  
Tutdu nəbzın təbib onun dərhal;  
“Nə yemişsən?” – deyə, edincə sual,  
Dedi: Yanmış çörək yedim, doktor,  
Yediyim bir əlavə şey yoxdur”.  
Baxa qaldı təbib onun sözüne,  
İstədi bir dəva tökə gözüne;  
Xəstə: “Mədəmdir ağrıyan, a gözüm,  
Yoxsa məfhumunuz deyilmi sözüm?”  
Dedi doktor ona ki: “Ey əhməq,  
Eybli olmasa gözün mütləq,  
Yanmış ətmək yeməz idin əsla,  
Bu səbəblə yarar tökülsə dəva”.

### UŞAQ VƏ BUZ

Dərsə gedən bir uşaq,  
Çıxdı buz üstə qoçaq;  
Sürüşdü birdən–birə,  
Düşdü üz üstə yerə.  
Durdu uşaq neylədi?  
Buza belə söylədi:  
“Sən nə yamansan, a buz?  
Adam yıxansan, a buz!  
Az qalıb ömrün sənin,  
Yaz gələr, artar qəmin,  
Əriyib suya dönərsən,  
Axıb çaya gedərsən!”.

## MƏKTƏBƏ TƏRĞİB

Mənim bağım, baharım,  
Fikri ziyalı, oğlum!  
Məktəb zamanı gəldi,  
Dur, ey vəfalı oğlum!  
Ey gözüm, ey canım!  
Get məktəbə, cavanım!

Gün çıxdı, sübh açıldı,  
Qaranlıqlar qaçıldı,  
Pəncərədən gün düşdü,  
Otaqlara saçıldı.  
Ey gözüm, ey canım!  
Get məktəbə, cavanım!

...Nəsihət al, nəsihət,  
Qıl kəsbi-elmə qeyrət,  
Elmsizlik bəlası  
Müşkül olur həqiqət.  
Ey gözüm, ey canım!  
Get məktəbə, cavanım!

Məktəbdə var şərəfət,  
Dəftərdə var lətafət;  
Cari olur qələmdən  
Şirin-şirin hekayət.  
Ey gözüm, ey canım!  
Get məktəbə, cavanım!  
Müəllimin kəlamın  
Al, saxla ehtiramın,  
Haqdan edər təmənnə  
Məktəbin davamın.  
Ey gözüm, ey canım!  
Get məktəbə, cavanım!  
Elm öyrən, imtahan ver,  
Öz fəzlini nişan ver;

Qədrini bil elmü fəzlin,  
Elmin yolunda can ver.  
Ey gözüm, ey canım!  
Get məktəbə, cavanım!

## ELMƏ TƏRĞİB

Elmin izzəti payidar olur,  
Cəhlin nikbəti canşikar olur,  
Hər kəs elm oxur, bəxtiyar olur,  
Millət elmlə, bərqərar olur.  
Oxuyun, əzizlər, oxumaq zamanıdır!  
Oxumaq hər adamın ədəbi nişanıdır!

Elm ilə sərfəraz olmasaq biz,  
Cümlədən biniyaz olmasaq biz.  
Bizdə fəxr, mübahat olurmu!  
Qeyrilərlə müsavat olurmu?!

Hər bir taifə bir sayaq ilə  
Çatdı izzətə ittifaq ilə.  
Düşdük zillətə biz nifaq ilə,  
Məktəb açmalı iştiaq ilə.  
Oxuyun, əzizlər, oxumaq zamanıdır!  
Oxumaq hər adamın ədəbi nişanıdır!

Sidq ilə əl-ələ çatmasaq biz,  
Qəfləti bir tərəf atmasaq biz,  
Bizdə hərgiz səadət olurmu?!  
Sibqət etməkdə qüdrət olurmu?!

## CÜTÇÜ

Çıxdı günəş, doldu cahan nur ilə,  
Cütçü sürür, tarlada cüt şur ilə.  
Atlar, öküzlər kotana güc verir,  
Gah yürüyür, gah yığılır, gah durur.

Cütçü batır qan-tərə yer şumlayır,  
Şumladığı tarlaları tumlayır.  
Olsa da artıq nə qədər zəhməti,  
İşləməyə var o qədər qeyrəlti;  
Çünki bilir rahət əziyyətdədir,  
Şad yaşamaq səydə, qeyrətdədir;  
İndi əgərçi ona zəhmət olar,  
Qışda əyalı, özü rahət bular.  
Cəm edəcək tarlasının hasilin,  
Bəsləyəcək ailəsin, həm elin.

### YAZ GÜNLƏRİ

Gəl, gəl, a yaz günləri!  
İlin əziz günləri!  
Dağda ərit qarları,  
Bağda ərit qarları.  
Çaylar daşib sel olsun,  
Taxıllar tel-tel olsun.  
Ağaclar açsın çiçək,  
Yarpağı ləçək-ləçək.

### T Ə M S İ L L Ə R

#### QARĞA VƏ TÜLKÜ

Pendir ağızında bir qara qarğa  
Uçaraq qondu bir uca budağa.  
Tülkü görcək yavaş-yavaş gəldi,  
Endirib baş, ədəblə çömbəldi.  
Bir zaman həsrət ilə qarğa sarı  
Altdan-altdan marıtdı baş yuxarı;  
Dedi: “Əhsən sənə, a qarğa ağa!  
Nə nəzakətlə qonmusan budağa!  
Bəzədin sən bu gün bizim çəməni,  
Şad qıldın bu gəlməyinlə məni.

Nə gözəlsən, nə xoşliqəsən sən!  
Yeri var söyləsəm – hümasən sən!  
Tüklərindir ipək kimi parlaq.  
Bəd nəzərdən vücudun olsun iraq!  
Bu yəqindir ki, var səfa nəfəsin!”  
Belə sözdən fərəhlənib qarğa,  
Ağzını açdı, ta ki, etsin “ğa”.  
“Ğa” edərkən hənuz bircə kərə  
Pəndiri dimdiyindən endi yerə.  
Tülkü fəvrən havada qapdı, yedi,  
Qarğaya tənə ilə böylə dedi:  
“Olmasaydı cahanda sarsaqlar,  
Ac qalardı, yəqin ki, yaltaqlar”.

#### AĞAQLARIN BƏHSİ

Alma, pəlid, şam ağacı hal ilə  
Eylədilər bəhs bu münval ilə:  
Başladı tərifə pəlid qamətin,  
Öydü özün, zorbalığın halətin.  
“Yətməz olur, – söylədi, – dağlar mənə,  
Layiq olur fəxr edə bağlar mənə;  
Az qala başım yetişə göylərə,  
Şax-budağım kölgə salıb hər yerə;  
Əssə külək, qopsa da tufan yenə,  
Əyməyə əsla gücü çatmaz mənə;  
Canlıcadır, zorbacadır, baldırım,  
Sındıra bilməz məni heç ildırım”.

Alma ağacı ona verdi cavab:  
“Eyləmə tərif özünü, ey cənab!  
Zorbadır hərçənd ki, qəddin sənin,  
Yox mənə tay olmağa həddin sənin,  
Səndə bitən bir neçə vecsiz qoza,  
Ancaq o da qismət olar donquza!  
Məndə, vəli, yaxşı, gözəl alma var,  
Rəngini hər kim görə, heyran qalar!

Dadlı, lətafətli, mələhətlidir,  
Saplağı incə, özü ləzzətlidir!”  
Şam ağacı bildi bu keyfiyyəti,  
Söylədi: “Bəsdir, buraxın söhbəti!  
Boş danışığından nə çıxar, ay balam?  
Qış günü siz çılpaq olarsız tamam;  
Leyk mənim qışda dəxi yaz kimi  
Yaşıl olur paltarım, atlaz kimi.  
Lazımam ev tikdirən insanlara,  
Həm dirəyəm, həm qapı eyvanlara;  
Qış sobada xalq məni yandırar,  
Mənfəətim xalqa mənim çox dəyər”.

#### QARINCA

Gördülər bir qarınca bir mələxi  
Daşıyır qarşısında sürət ilə;  
Dedilər: “Mura bax ki, bunca yükü  
Qaldırır bir zəif qüvvət ilə”.  
Dedi: “Sus, qüvvəti-bədəndə deyil,  
Çəkirm qüvvəti-həmiyyət ilə”.  
Ey oğul! Murdən götür ibrət.  
Get, ağır işdə işlə qeyrət ilə,  
Ufacıq işləri hünər sanma.  
Belə işlər keçər sühulət ilə.  
Hünər oldur ki, bir böyük əməli  
Edəsən həll min süubət ilə.  
Kişilər himməti dağı qoparır,  
Kişi ol, dağ qopar həmiyyət ilə!  
Xassə icrayi-əmr-i-millətdə,  
Pişkəm ol kəməli-cürət ilə!  
Vətən uğrunda, millət eşqində  
Bəzli-can et xülusi-niyyət ilə!  
İş apar. Baş gedərsə qoy getsin...  
Ad qalır, bəs deyilmi millət ilə?!

## HÖRÜMÇƏK VƏ İPƏKQURDU

Bir hörümçək özün çəkib durdu,  
Dedi fəxr ilə: “Ey ipəkqurdu!  
Nə kəsətlə iş görürsən sən?  
Niyə bunca ağır hörürsən sən?  
Gəl mənim sənətimdə sürətimi  
Görüb iqrar qıl məharətimi:  
İşə gircək tamamını hörürəm  
Az zamanda necə çox iş görürəm”.

Baxdı, güldü ona ipəkqurdu,  
Sərzəniş etdi, tənələr vurdu.  
Dedi: “Bərfərz olsa hər yerdə  
Toxuyarsan böyük-küçük pərdə.  
De görək, onların nədir səməri?  
Bəlkə də hər kəsə çatır zərəri!..  
Leyk məndə yox işə sürət,  
Yapdığım işdə var ağır qiymət:  
Aləmə faydə verir karım,  
Hər kəs istər ola xəridarım”.



# MƏHƏMMƏDTAĞI SİDQİ (1853-1904)

## OĞLAN

Gəl verək əl-ələ yoldaş, oğlan,  
Cəm olaq bir yerə qardaş, oğlan!  
Bir çıxacaq cəhldən biz kənara,  
Elm təhsil edək bir baş, oğlan.  
Yetə Allah bizim dadımıza,  
Əcr əta eyləyə ustadımıza.

Səy edək dərşimizə diqqət ilə,  
Cəm olaq məktəbə behcət ilə,  
Elm təhsil edək rəğbət ilə,  
Tutmasın qəlbimiz atəş, oğlan.  
Yetə Allah bizim dadımıza,  
Əcr əta eyləyə ustadımıza.

Fikr edək biz gərək sübhə şam,  
Elm, sənət üçün edək iqdəm,  
Ta ola qəlbimiz bircə aram,  
Biz də rahat olaq ey kaş, oğlan.  
Yetə Allah bizim dadımıza,  
Əcr əta eyləyə ustadımıza.

Ey xuda, bax, bu balü pərə sən,  
Gülüstən içrə gülün dərəsən,  
Ömr əta eylə bu beyrətlərə sən  
Ta olaq millətə yoldaş, oğlan.  
Yetə Allah bizim dadımıza,  
Əcr əta eyləyə ustadımıza.

## MƏKTƏBDƏ

Əcəb xoşbəxt olur hər kəs,  
Tutub məva bu məktəbdə.  
Cəhalətdən çıxar hər kim,  
Edə sükna bu məktəbdə.

Məad elmi, məaş elmi,  
Tapıbdır rövneqi-tazə.  
Behəmdullah, olur hasil,  
İki dünya bu məktəbdə.

Odu ki, qədrsiz dürrə,  
Dönər mehri-dürəxşanə.  
Ki, guya qətreyi-naqis,  
Olur durba bu məktəbdə.

Cəhalət adəmi eylər,  
Yəqin heyvandan bədtər.  
Gər insaniyyət axtarsan,  
Olur peyda bu məktəbdə.

İki aləmdə insanı,  
Dirildən elmdir, billah,  
Nə qədr mürdə dil olsan,  
Olur ehya bu məktəbdə.

Maarif kəsb edən kimsə,  
Gərək bu məktəbə gəlsin,  
Bir az vəqtə kəmalata,  
Olur dara bu məktəbdə.

## DƏRSƏ DİQQƏT

Ey uşaqlar, edək biz də qeyrət,  
Ta ki, təhsil edək adamiyyət.  
Bəlkə bizdən gedə bu cəhalət,  
Çəkməyək xalqdan bari-minnət.  
Keçməmiş, keçməmiş vəqti-fürsət,  
Eyləyək, eyləyək dərsə diqqət.

Elm təhsil edən oldu rahət,  
Elmsizlər çəkər çox məşəqqət.  
Hər o kəs elmdən tapsa qismət,  
Çəkməz axırda hərgiz nədamət.  
Keçməmiş, keçməmiş vəqti-fürsət,  
Eyləyək, eyləyək dərsə diqqət.

Çox tərəqqi tapıb cümlə millət,  
Biz də tərsil edək istirahət.  
Ciddü cəhd eyləsin əhli-qeyrət,  
Bəlkə gəlsin ələ elmü sənət.  
Keçməmiş, keçməmiş vəqti-fürsət,  
Eyləyək, eyləyək dərsə diqqət.

Söyləyin cümlə yarü rəfiqə,  
Vəqtimiz itməsin bir dəqiqə,  
Bir dəqiqə bizə filhəqiqə,  
Artırır hədsiz qədrü qiymət.  
Keçməmiş, keçməmiş vəqti-fürsət,  
Eyləyək, eyləyək dərsə diqqət.

Cümlə aləm edib elmə rəğbət,  
Tapdılar hər biri şanü şövkət.  
Bu nə əlfafdır, nə mürüvvət,  
Qonşulardan çəkək biz xəcalət.  
Keçməmiş, keçməmiş vəqti-fürsət,  
Eyləyək, eyləyək dərsə diqqət.

## **YÜZ İL YATANDAN SONRA**

Söylə Bayram əmi, sən bizə qandır,  
Bizim fikrimizi açıb oyandır.  
Yüz il yatdım, durdum, baxdım dünyaya,  
Nəzər saldım, dağa, daşa, dəryaya.  
Mən yatanda dağlar dəlinməmişdi,  
Yerdə dəmir yollar salınmamışdı.  
Su üzündə insan ixtiyar ilə  
Görünməzdı hərgiz bu qərar ilə.  
Hər kəs deyirdi olmaz,  
Havada quş kimi insan uçanmaz.  
Bir bu işə baxım, bir öz işimə,  
Heyrət barmağımı tutdu dişimə.  
Baxdım su altından çəkilib tellər,  
Təldə danışılır müxtəlif dillər.  
Dağları, daşları dəlib keçiblər,

Həm suyun altından yollar açıblar,  
Dağ kimi gəmilər suda oynayır,  
Qızıl-gümüş dağdan, daşdan qaynayır.  
Yer üzündə insan gəzirdi sadə,  
Quş kimi uçurlar indi havada.  
Mənim ömrüm alıb doxsan yaşını,  
Siz çalışın, tapın əsrin işini.

## MƏHƏMMƏDƏLİYƏ NƏSİHƏT

Gözümün nuru, Məhəmmədəli,  
Kömək olsun sənə Əliyyə Vəli.  
Ey mənim sərvü bağı bustanım,  
Ey mənim bülbüli-gülüstanım,  
Sən mənim cism içrə canımsan,  
Sən mənim tifli-xoşbəyanımsan.  
Nə qədər ki, var əlində fürsət,  
Dərsinə eylə hər zaman diqqət.  
Yetişibdir zaman elmü ədəb,  
Mənzilin eylə guşeyi-məktəb.  
Dəmbədəm məktəb ilə ol dəmsaz,  
Qış və həm yaz, həm oxu, həm yaz.  
Dərsini yaz, oxu, eylə əzbər,  
Sənə verrəm qələm, kağız, dəftər.  
Dinü-dünyanı elm edər abad,  
Özünü eylə cəhldən azad.  
Ruzgarını keçirmə qəflətlə,  
Elm təhsil elə diqqətlə.  
Ömrünü məsrəf elə bir neçə il,  
Ta ki, təhsil elə bir neçə dil.  
Rusi, farsi, türki, ərəbi  
Bunları bilmək artırar ədəbi.  
Sən də öyrən ki, əhli-hal olasan,  
Bəlkə bilcümlə bakamal olasan,  
Olasan nikü nam, azadə,  
Həm bu dünyada, həm o dünyada.

# RƏŞİD BƏY ƏFƏNDİZADƏ (1863-1942)

## TAXIL BİTKİLƏRİ

*Çəltik deyir:*

Taxılların başıyam,  
Döyülməmiş naşıyam.  
Pullunun plovuyam,  
Kasıbların aşıyam.

*Buğda deyir:*

Mənə buğda deyərlər;  
Çörək yapıb yeyərlər.  
Hər gün məni yeməyi  
Halvatək istəyərlər.

*Darı deyir:*

Darıyam xaşxaş kimi,  
Buğdaya qardaş kimi,  
Buğdasız, təkcə məndən  
Çörək bişər daş kimi...

## AĞLAĞAN UŞAQ

Ey balam! Sən neçün yatmayırsan?  
Hər zaman ah edib ağlayırsan?  
Yuxlamış, gün batıb, rahat olmuş,  
Hər kəsə bu yuxu adət olmuş.  
Ol zaman gördülər gün batıbdır,  
Quşlar öz mənzilində yatıbdır.  
Həm toyuq, həm cücə, həm xoruzlar,  
Həm böyük, həm kiçik indi yuxular.

Sən dəy yat, ey quzum, rahat olgil,  
Yuxlamaq adama nəfdir, bil!  
Yum gözün, ağlama, etmə şiltaq,  
Kəs səsin, dincin al, Allaha bax!

### AY QURD

Getdin gördün quzu,  
Neyləyirsən istiotu, duzu?  
Ye, qalsın iki buynuzu.

Getdin gördün qoyun,  
Neyləyirsən oyun-moyun?  
Ye, qalsın quruca boyun.

Getdin gördün camış,  
Neyləyirsən torpağını, umuş?  
Ye, yanında da dumuş.

Getdin gördün at,  
Neyləyirsən kağız, barat?  
Ye, yanında da yat.

### DURNA

Ey havada uçan durna,  
Bizi qoyub qaçan durna,  
Get, xoş gəldin, səfa gəldin,  
Gələcəksən haçan, durna?

Göy çəməndə gəzən durna,  
Su üstündə süzən durna,  
Gəl, bir gözüm görsün səni,  
Al, yaşıla bəzən, durna!

Getmə-getmə, gözüm durna!  
Sənə var bir sözüm durna!  
Sən gedəndə necə sənin  
Həsretinə dözüüm durna?!

## İLİN FƏSİLLƏRİ DÖRDDÜR:

Qar gedər, yer açılar,  
Göydən yağış saçılar,  
Bil, bu hansı fəsildir,  
Çəmən, çiçək açılar?

\* \* \*

Quşlar bala balalar,  
Maldar ot, ələf çalar,  
Bil, bu hansı fəsildir,  
Sümbül, çıxar dən alar?

\* \* \*

Meyvə dəyib dərilər,  
Xırman, taxıl döyülər,  
Bil, bu hansı fəsildir,  
Aləm behiştə dönər?

\* \* \*

Qar aləmi ağardar,  
Xalq malın dama salar,  
Bil, bu hansı fəsildir,  
Hər evdə ocaq yanar?

## ANANIN LAYLA SƏDASI

Balama çalsa layla bülbüllər,  
Balamı bəsləsə qızılgüllər,  
Göydən enmiş mələk gəlib yanıma,  
Balama söyləsə şirin dillər:  
– Qoy anan da yazıqdı yatsın, gəl,  
Yat balam, yat quzum, bir az dincəl.

Ciyərim pərəsi, gözüm nuru,  
Dərdimin sən əlacı-məşhuru,

Qulluğunda anan pərəstardır,  
Söyləyir cənnət içrə hər huri:  
– Qoy anan da yazıqdı yatsın, gəl,  
Yat balam, yat qızım, bir az, dincəl.  
Yaşa, böyülən sağ ol, cavan canım,  
İgid ol, ərsəyə gəl, oğlanım,  
Oxu, ol millətin pərəstarı,  
İndi yat, yuxula dərdə dərmanım:  
– Qoy anan da yazıqdı yatsın, gəl,  
Yat balam, yat quzum, bir az dincəl.  
Aqıl ol, çat kamala, ey oğlum,  
Alim ol, elmi-hala, ey oğlum,  
Mərifət məktəbində xoşbəxt ol,  
Uğrama heç zəvala, ey oğlum:  
– Qoy anan da yazıqdı yatsın, gəl,  
Yat balam, yat quzum, bir az dincəl.

## QIRQOVUL

Qırqovul nə gözəl quşdu,  
Biri bir gün göldən uçdu,  
Camalına gözüm düşdü,  
İstədim onu səsləyim,  
Qaçma, səni gəl, bəsləyim.

Qırqovulum halal heyvan,  
Boynu, başı, döşü əlvan,  
Dağda, daşda gəzmə çəndan,  
İstədim onu səsləyim,  
Qaçma, səni gəl, bəsləyim.

Qırqovulum cüt-cüt gəzər,  
Dağlı, düzü hüsnü bəzər,  
Yerdə səkər, göydə süzər,  
İstədim onu bəsləyim,  
Qaçma, səni gəl, bəsləyim.



## YAĞIŞ

Yağış gəlir yağa-yağa,  
Ya rəb, yağa bizim bağa,  
Yeri doyunca içirə,  
Çəmən gələ düzə, dağa.  
Ey aləmin canı yağış,  
Yağ, islat dünyanı, yağış!

Hava hərdəm gözəlləşə,  
Aça çiçək çəmən, meşə,  
Yağmur yağıb günəş doğa,  
Çıxa əkinçilər işə,  
Ey aləmin canı yağış,  
Yağ, islat aləmi, yağış!

Bostançılar, əkinçilər,  
Yaz olanda yağış dilər.  
Yerə, yurda toxum saçar,  
Meyvəsinin qədrin bilər.  
Ey aləmin canı yağış,  
Yağ, islat dünyanı, yağış!

Əkin Allah süfrəsidir,  
Taxıl qeybi xəzinəsidir.  
Öküz, kotan, mala, toxum,  
Xəlqə ruzi təknəsidir.  
Ey aləmin canı yağış,  
Yağ, islat dünyanı, yağış!

**ABBAS SƏHHƏT**  
**(1874-1918)**

**ANA VƏ OĞUL**

Hər sabah gün ki, saçar aləmə nur,  
Danədən ötrü uçar cümlə tüyür,  
Quşlar ol dadlı civiltilə oxur,  
Aç gözün uyqudan, ey tifi-qəyür.  
Yatma bu payədə rahət, a çocuq!  
Etmə tənbelliyi adət, a çocuq!

Gün çıxıb dağü-daşa nur səpər,  
Hamı dünyada çalışmağın sevər,  
Hərə bir səmtə gedər əhli-hünər.  
Ana övladına şəfqətlə deyər:  
Yatma bu payədə rahət, a çocuq!  
Etmə tənbelliyi adət, a çocuq!

Yanaşar bəstəri-ətfala nan,  
Uyqudan yavrusu istər oyana,  
Əyilər ta üzü-üzə dayana,  
Çox yavaşca söyləyər onda ona:  
Yatma bu payədə rahət, a çocuq!  
Etmə tənbelliyi adət, a çocuq!

O gözəl, sevməli, ol nurlu bəbək,  
Uyqusundan oyanar əsnəyəmək,  
Didə məxmur, özü misli-mələk,  
Mədəri onda edər böylə dilək:  
Yatma bu payədə rahət, a çocuq!  
Etmə tənbelliyi adət, a çocuq!

**CÜCƏLƏRİM**

Cücələrim birər-birər,  
Suyu görüb yavuq gələr,  
İçər, gedər eşələnər.

Yeyər, içər cücələrim,  
Doyub qaçar cücələrim.

Cücələrim lümək-lümək,  
Qanadları gödək-gödək,  
Yem axtara, tapar yemək,  
Yeyər, içər cücələrim.  
Doyub qaçar cücələrim.

Gecə dönəndə gündüzə  
Cücələrim gəzə-gəzə,  
Səhər hindən qaçar düzə,  
Yeyər, içər cücələrim,  
Doyub qaçar cücələrim.

Cücələrim bəzəklidir,  
Bəzəklidir, düzəklidir.  
Sarı, çil-çil, hər rənglidir.  
Yeyər, içər cücələrim,  
Doyub qaçar cücələrim.

## QARANQUŞ BALALARI

Ay quşcuğazlar, nə yaraşıqlısız,  
Can kimi bəsləməyə layiqlisiz.  
Nədir o istəkli, o heyran baxış,  
Nə dadlı cik-cik, nə gözəl çırpınış!  
Birdən ucaldı niyə cik-cikləriz,  
Pəh-pəh, açılmış sarı dimdikləriz.  
A bəxtəvərlər, ananız gəldimi?  
Qondu yuva üstünə, dincəldimi?

Görcək onu səslənməyə başladız,  
Civiltilərle əcəb alqışladız.  
Yem gətirib yoxsa sizə verməyə,  
Ya ki gəlib bir quru dindirməyə?

## ATA VƏ OĞUL

Ay dədə, dur get mənə çox şeylər al!  
Bir dənə çanta, bir-iki dəftər al!  
Mən dayım oğluyla gəlirdim bayaq,  
Gördüm o məktəbdə oxur çox uşaq.

Durdum ora pəncərədən baxmağa,  
Dərslərinə azca qulaq asmağa.  
Dərsləri yetdikdə, dədə, axirə,  
Oxudular elliyi birdən-birə.

Hamısının yaxşı tuturdu səsi,  
Hər kim ola görsə düşər həvəsi.  
Çöldə məni gördü müəllimləri,  
Tutdu apardı özü lap içəri.

Xeyli danışdırdı məni, dinlədi,  
Sonra nəvazişlə mənə söylədi:  
– De səni göndərsin atan məktəbə,  
Elm oxuyub ta yetəsən mətləbə.

## YAZ

O gün ki fəsli-yaz olar,  
Gecə, gündüz taraz olar.  
Havanın artar istisi,  
Daha soyuqluq az olar.

Ərir dağın, çölün qarı,  
Axar dərələrə sarı.  
Gurultu ilə sel gələr,  
Salar sədaya çayları.

Qaranquş ol zaman gələr,  
Yenə tikər yuvasını,  
Qonar yaşıl ağaclara,  
Oxur gözəl havasını.

## QUŞLAR

Quşlar, quşlar, a quşlar!  
Qaranquşlar, a quşlar!  
Cəh-cəh vurun burada,  
Gah yerdə, gah yuvada.

Qonun bu tək budağa,  
Çox getməyin uzağa.  
A quşlarım, getməyin,  
Məni qəmgin etməyin.

Quşlar, nəçin gedirsiniz?  
Yoxsa ki seyr edirsiniz?  
Quşlar uçdu, əkildi,  
Vay, səsləri kəsildi.

Bir səs gəlir uzaqdan,  
Mən dinlərəm bayaqdan:  
Söylər ki, qış yavuqdur,  
Sizin yerlər sovuqdur.

Var isticə ölkələr,  
Qışda bizə xoş gələr.  
Səbir eylə, qoy yaz olsun,  
Bir qar, yağış az olsun,

Sovqat gətirər quşlar  
Sizə gözəl mahnılar.

## OT BİÇİNİ

Göy çəməninin ətri tutub hər yeri,  
Çulğalayıb dağ-dərəni, çölləri.  
Əldə biçinçi darağı səfbəsəf,  
Ot darayırlar qarılar hər tərəf.

Ot qurusun burda yığırlar şələ,  
Yaş otu bir yanda sərərlər hələ.

Kəndlilər əllərdə təmamən yaba,  
Arabaya otu yığarlar qaba.

Arabaya ot qalanar, dağ olar,  
Kəndlilərin onda kefi çağ olar.  
Arabaya at qoşulub gözləyir,  
Sanki qaxılmış yerə, tərpməyir.

Əymə kimi çaxlamış ayaqları,  
Sallayıbsan hər iki qulaqların.

### TƏNBƏL

Çox yatma, dur a tənbel,  
Yatsan, olar iş əngəl.  
Gün dağlara yayıldı,  
Hər bir yatan ayıldı.

Yar-yoldaşın səhərlər  
Tez məktəbə gedərlər.  
Sən çəştədek yatırsan,  
Pal-paltarın atırsan.

Xeyri-şərin qan, oğlum,  
Öz halına yan, oğlum.  
Bir azca himmət eylə,  
Bir azca qeyrət eylə.

Hər kim dilər şad olsun,  
Getsin çalışqan olsun.

### OĞRU VƏ ANASI

Bir məktəbli oğurladı bir vəqti  
Yoldaşının kitabını xəlvəti.  
Evlərinə gizlin onu gətirdi,  
Öz istəkli anasına yetirdi.

Validəsi oğurluğun anladı,  
Yavrusun nə qarğadı, nə danladı.  
Öz tutduğu işdən uşaq xoşlandı,  
Bundan sonra oğurluğa dadandı.

Fikr eylədi: “Nə yoğurdum, nə yaptım,  
Əcəb işdir, hazırca kökə tapdım”.  
Kəsb etmədi, cib kəsmək adət etdi,  
Quldur oldu, ev, kəndi, qarət etdi.

Oğrulara yar oldu, yoldaş oldu,  
Quldurlara, qaçaqlara qoşuldu.  
Bir iş üstə axır müqəssir oldu,  
Divanbəyi hökm eylədi, tutuldu.

Qanun üzrə mühakimə olundu,  
Fərman çıxdı, asılsın, hökm oxundu.  
Zavallı ta cəzasını dinlədi,  
İzn istədi, bir neçə söz söylədi:

– Ay hakimlər, müqəssirəm, doğrudur,  
Həqiqətdə mənim anam oğrudur.  
Əvvəl dəfə oğurluğa uyarkən,  
Yoldaşımdan kitab oğurlayarkən,

Etse idi anam məni məzəmmət,  
Olmaz idim indi bu növ mən bədbəxt.  
Mənə anam belə olmuş müdəbbir,  
İnsaf ilə deyin, kimdir müqəssir?

## İLK BAHAR

Gəldi martın doqquzu,  
Bayram etdik Novruzunu.  
Qar əridi, yox oldu,  
Çaylarda su çox oldu.

Dağlar çöllərə dişərdi,  
Novruzgülü göyərdi.  
Gecə-gündüz tənleşir,  
Hava hərdən çənleşir.

Dağa qalxır dumanlar,  
Tez-tez yağır leysanlar.  
Yüngül, sərin meh əsir,  
Yağmuru birdən kəsir.

Aralanır bulutlar.  
Təravətlənir otlar.  
Düşür günün ziyası,  
Artır yazın səfası.

Göy üzündə bir qəşəng  
Ta görünür yeddi rəng.  
Gözəl qövs-i-qüzehlər,  
Qəlbə verir fərəhlər.

Quşlar ötür çöllərdə,  
Ördək üzür göllərdə.  
Əsir isti küləklər,  
Uçur qazlar, ördəklər.

Yarpaqlanır ağaclar,  
Yaşıllaşır yamaclar.  
Seyrə çıxır uşaqlar,  
Göy çəməndə oynaqclar.

## İKİ UŞAQ

Yoldaşına bir uşaq  
Dedi: – Dur gəl oynayaq.  
Oynamağın vaxtıdır,  
Qızılgülün taxtıdır.



Qızılgülü əkərlər,  
Misqal ilə çəkərlər.  
Gedək görək uşaqlar  
Bağda nə cür oynaqlar.  
Yoldaş dedi: – Qardaşım,  
Dinmə, ağrıyır başım.  
Açılsa gül olsa yaz,  
Mənim könlüm açılmaz.

Mən dərşimi bilmirəm,  
Oynamağı neylirəm.  
Bunu dedi o birisi:  
– Bu gün qoy qalsın dərşisi,  
İndi hələ gəl gedək,  
Bağda gəzib seyr edək.  
Ertə durarsan səhər,  
Dərşisi edərsən əzbər.

Yoldaşı verdi cavab:  
– Danışma bəd-bihesab,  
Sübhə bugünkü işi  
Qoymaz ağıllı kişi.

Dərşimi hazırlaram,  
Sonra gedib oynaram.

## KÖÇ

Səhər-səhər yaz çağı,  
Köçür oba yaylağa.  
Gəlinlərin balağı,  
Batır, lilə, batdağa.  
Arvad, kişi, oğlan, qız,  
Gön çarıqlı, başmaqlı,  
Gedir qoruq-qaytaqsız,  
Gəlin, qızlar yaşmaqlı.

Qoyun, quzu, at, eşşək,  
Salmış çölə qalmaqal,  
Dəvə, maya, nər, köşək.  
Lökləyirlər dalbadal.

Kişi əlində çomaq,  
Sürür yüklü öküzü.  
Dəvə üstə bir uşaq  
Çox oxuyur bu sözü:  
“Ağ dəvə alçaq gedər,  
Qolunda qolçaq gedər,  
Ağ dəvənin gözləri,  
Yerə dəyər dizləri.  
Endi çaya yuh-yuh,  
Ağca maya yuh-yuh”.

### ANA VƏ BALA

Oturmuş ana,  
Basmış bağına –  
Nazlı körpəsin,  
Layla der ona.

Uşaq yatmayır,  
Baxır, ağlayır,  
Anası onu  
Bu cür oxşayır:

“Dağda darılar,  
sünbülü sarılar,  
Qoca qarılar,  
Bu balama qurban.

Dağda tağanlar,  
Bir-birini boğanlar,  
Oğlan doğanlar,  
Bu balama qurban.

Bir bölük atlar,  
Atlar göy otlar,  
Ərsiz arvadlar  
Bu balama qurban.

Dağın maralı,  
Gözü qaralı,  
Dünyanın malı,  
Bu balama qurban”.

## MƏKTƏB ŞAGİRDİ

İştə bir tərbiyəli, aqil bir uşaq,  
İştə bir zirək, ayıq, kamil uşaq,  
Geyinib məktəbli formasını,  
Götürüb qoltuğuna çantasını,

Məktəbə şövqi-tama ilə gedir,  
Keçməsin vaxtı deyə sürət edir.  
Gecə-gündüz çalışır mərdanə,  
İstəyir sibqət edə ərqanə.

Könlünün arızıyla-yektası:  
Vətəni millətinin ehyası.  
A çocuq, get sənə haq yar olsun.  
Cümlə halında mədədkar olsun.

Elm təhsili əziyyətli isə,  
Qışda yol getməyi zəhmətli isə,  
Qorxma qeyrətlə çalış, əlbəttə,  
Biləcəksən, oxusan tez vəqtə –

Ki, cahan içrə böyük insanlar,  
Nə qədər zəhmətə düşmüş onlar.  
Sinf-i-ədadini təkmil eylə,  
Məktəbi-alidə təhsil eylə.

Səy elə, sən də böyük insan ol,  
Doğruluqla bu ada şayan ol!  
Qoy cahan elm ilə pürmur olsun,  
Vətən o sayədə məmur olsun.

## GÜLLƏRİN BƏHSİ

*Qızılgül:*

Mən şahıyam qönçələrin, güllərin,  
Ən gözəl istəklisi bülbüllərin.  
Mən hamıdan yaxşı yaraşılıyam,  
Sevməliyəm, ətrə bulaşılıyam,  
Fəxr edərəm halətimə, həngimə,  
Qırmızı yarpaqlarıma, rəngimə.  
Bağı tutar ətri-dəhanım mənim,  
Eybi nədir varsa tikanım mənim?!

*Ağ zanbaq:*

Əldə mənim ağ qədəhim. vardır,  
Ağzınadək ət ilə sərşardır.  
Var arıdan ötrü qıziltək tozum,  
Boyda-buxunda da qəşəngəm özüm.  
Gərçi uzundursa mənim yarpağım,  
Yoxdu yenə lovğalığım, azmağım.  
Həm kəpənək, xırda qarışqa yenə,  
Gündə gələrlər, sığınarlar mənə.

*Şəbbu:*

Gər yox isə sevməli rəngim mənim,  
Şux deyildirsə də həngim mənim,  
Ətrim uzaqdan bürüyür aləmi,  
Valehü heyrən eyləyir adəmi.

Xalq deyər çün hamı şəbbu mənə,  
Fəxr üçün, əlbəttə, yetər bu mənə.  
Mən ümərələr bağının malıyam,  
Güllər arasında tamaşalıyam.

### İT VƏ KÖLGƏSİ

Bir it ağzında bir sümüklə səhər,  
Su kənarından eyləyirdi güzər.  
Suda öz kölgəsin görüb o zaman,  
Sandı bir özgə itdir ol heyvan.  
Sümüyü atdı tez o bir yanə,  
Suya vurdu özün hərisanə,  
O iti ta ki, qorxuya salsın,  
Bəlkə ağzındakı əti alsın.  
Tapmadı bir şey, oldu çox qəmgin,  
Həm itirdi nahaq yerə xörəyin.  
Kölgəyə uyma, hirsü qəflətdən  
Ta əlin çıxmasın həqiqətdən.

### QARIŞQA VƏ MİLÇƏK

Dedi bir gün qarışqaya milçək:  
– Sən zirəksən və ya ki mən zirək?  
Hara mən istəsəm uçub gedərəm,  
Özümə hər yeri yuva edərəm.  
Hər xörək üstünə qonub yeyərəm,  
Səndən artıq hünərliyəm deyərəm.  
Məni hərgah ki qovsalar, qaçaram,  
Uçmağa onda qol-qanad açaram.  
Qanadım vermiş ixtiyar mənə,  
Yoxdur əsla qəmim, nə var mənə?  
Xörəyimdir həmişə amadə,  
Kim yaşar mən kimi bu dünyadə?  
Xazgahım hərirü dibadır,  
Mənzilim bizmi-şahü paşadır.

Yoxdur əsla nə hörmətin, nə yerin,  
Söylə, aya, nədir sənin hünərin?  
Dedi qarışqa: – Kəs daha sözünü,  
Bəsdir, az tərif eylə öz-özünü.  
Yay günü yığmayanda mayəhtac,  
Qış olanda, odur, qalarsan ac.  
Çəkərəm yayda mən əgərçi cəfa,  
Sürərəm qış zamanı leyk səfa.  
İşdən ötrü ki, getmədi tənbel,  
İşinin axırı olar əngəl.  
Çəksə hər kim ki, bir qədər zəhmət,  
Olar, əlbəttə, aqibət rahat.

### AYI VƏ ARILAR

Bir ayının düşdü yolu bir zaman  
Bal arısı kəndisinə nagəhan.  
Yıxdı yerə kəndini dərhal ayı,  
Ta dağıdıb sonra yesin bal, ayı.  
Agah olan tək arılar haldan,  
Oldular aşıftə bu əhvaldan.  
Ol yanı döyməyə bilitifaq –  
Gördü fənadır işinin axiri,  
Qaçdı o saət ayı ordan geri.

### TÜLKÜ VƏ QURD

Tülkü gəzəndə yıxılıb nagəhan,  
Bir quyuya düşmüş idi bir zaman.  
Torpağa sürtmüşdü üzün, həm gözün,  
Qurtara bilməzdi ölümdən özün.

Düşdü qəzadan ora qurdun yolu,  
Baxdı ki, görsün quyu boşdur, dolu.  
Tülkü onu gördü, salam eylədi,  
Ağladı, yalvardı, belə söylədi:

– Qurd lələ, səndən edirəm iltimas,  
Sən məni bu təhlükədən qıl xilas.  
Qurd dedi: – Çox-çox yanırım halına,  
Xatirim aşıftədir əhvalına.

Bilmirəm axşam edəcəksən necə?  
Sübh açacaqsan nə sayaq bu gecə?  
Tülkü dedi: – Çox sağ ol, ey qurd lələ,  
Boş danışıqdan nə yetər hasilə?

Sən belə hərgah mənə qəmxiar isən,  
Halıma rəhmin gəlib ağlar isən,  
Bir qədər ip tap mənə qıl iltifat,  
Ver mənə bir növ ilə burdan nicat.

Yoxsa ki etməz quru söz iktifa,  
İş gərək olsun, nə əbəs iddia.

## TÜLKÜ VƏ MEYMUN

Dedi bir tülküyə bir gün meymun:  
– Səndə, yoldaşcığazım, çoxdur yun,  
Mən, görürsən ki, nə cür üryanam.  
Müstəhəqqi-kərəmi ehsanam.

Tükün əndazədən artıq görünür,  
Quyruğun, gör necə, yerlə sürünür.  
Elə bir lütfi inayət, tülkü,  
İltimasimi icabət, tülkü.

Saxla əvvəl sənə lazım olanı,  
Ver mənə sonra o artıq qalanı.  
Bürüyüm mən də onunla özümü,  
Mərhəmət eylə qəbul et sözüümü.

Söylədi tülkü: – Əbəsdir bu xəyal,  
Məndən ol mərhəməti etmə sual.

Quyruğum gərçi uzundur, a kişi,  
Var onun kəndinə məxsus işi.

O həmişə süpürür torpağı,  
Mənə lazımdır onun olmağı.

### AYI VƏ ŞİR

Əlbir olub bir ayı bir şir ilə,  
Ovladılar dovşanı tədbir ilə.  
Olmadılar onu razı bölməyə,  
Çıxdı iş axır ölüb-öldürməyə;

Çeynədilər, dişlədilər, diddilər,  
Bir-birini al qana qərq etdilər.  
Özlərini təqətdən saldılar,  
Hər biri bir səmtə düşüb qaldılar.

Tülkü uzaqdan görüb bu haləti,  
Bildirdi ki, yox heç birinin təqəti.  
Gəldi götürdü ovu, etdi fərar,  
Həsret ilə baxdı dalınca bular.

### GÜN VƏ KÜLƏK

Bir zaman oldu belə bir qovğa,  
Külək ilə gün etdilər dava.  
Dedi əvvəl külək: – Edək bir fən,  
Mən görək güclüyəm və ya kim sən?

Gün dedi: – Bax budur, bu dağda çoban,  
Gücünü hər nə varsa, eylə əyan;  
Hənsimiz açırdır onun yaxasın,  
Bacarıb da çıxartdırar çuxasın,

Deyərik kim, onun gücü çoxdur,  
Ona dünya üzündə tay yoxdur.



Külək ol dəmdə bərk əsib – qayaya,  
Toz qopartdı, güc eylədi çuxaya.

Çuxasın çəkdi ol çoban başına,  
Getdi söykəndi bir qaya daşına.  
Nə qədər yel soyutdusa havanı,  
Çoban artıq büründü bərk çuxanı.

Vermədi bir nəticə tədbiri,  
Bəlkə bərəks oldu təsiri.  
Günə növbət çatan kimi o zaman  
Vəsəti-asimanda oldu əyan.

Belə bir isti torpağa saldı,  
Alışıb yanmağa çöl az qaldı.  
Çobana isti güc gəlib o zaman  
Çuxasın, paltarın çıxartdı haman.

Yel çalışdı nə qədər qurdu kələk,  
Yenə axırda oldu gün zirək.  
Güc və zor ilə heç bir iş aşmaz,  
İş əlində həlim olan çəşmaz.

**MƏHƏMMƏD HADİ**  
**(1879-1920)**

**DİLƏK ÖLMƏZ**

Yüksək dilək, ay dilək,  
Aydın dilək, “ay” dilək,  
Yolçuyuz, yol üstünə  
İşığını yay, dilək.

Parlaq dilək, ay dilək,  
Gözlərdən də bay dilək.  
Sansız işıqlarından  
Millət alır pay, dilək.

Səninlə gözlər gülər,  
Alınlar, üzlər gülər.  
Hansı dodağa qonsan,  
Ağızda sözlər gülər.

Bir külfətin içində  
Sənsən işıqlı xəndə.  
Adın “təbəssüm” olmuş  
Xoşbəxt olan dəhəndə.

Xəstələrə səhhətsən,  
Gücsüzlərə qüvvətsən.  
Dünya cəhənnəm olsa,  
Sən özün də cənnətsən.

Dirilik zəhmətlidir,  
Çox da mərarətlidir.  
Həqiqət aləmində  
Xəyalın ləzzətlidir.

Bu ağır yük çəkilməz,  
Şu acılar içilməz.

Sənsiz, a parlaq dilək,  
Qaranlıqlar keçilməz.

Yol göstərən, ay dilək,  
Nıcatın özü sənsən.  
Yaşamağı sevdiren –  
Sözümün düzü sənsən.

Dirilik qaralanda,  
Onun gündüzü sənsən.  
Biz ağlardıq həmişə,  
Güldürə biri sənsən.

Qaranlıqların, iştə,  
İşıq ulduzu sənsən.  
Yerdə səadət varsa,  
Şəksiz ki, izi sənsən.

Məyus olma, amandır,  
Məyus olmaq yamandır.  
Qorxaq diləksiz yaşar,  
Millətim qəhrəmandır.

## MƏKTƏB

Məktəb nə demək? Xadimi-qüdsiyyəti-millət.  
Məktəb nə demək? Baisi-ülviyyəti şövkət.  
Məktəb nə demək? Cilvəgahi-nuri-həqiqət.  
Məktəb nə demək? Rəhbəri-irşadü səadət.  
Övladi-vətən etmək üçün bizdə təali  
Məktəblər açıb kəsb edəlim elmü kəməli!

Məktəb nə demək? Heyəti-milliyəyə candır.  
Məktəb nə demək ruhi-didi mürdədilandır.  
Arıflərə həmvərə bu söz virdi-zəbandır:  
Əlməktəbü, əlməktəbü, ey millət, amandır,  
Övladi-vətən etmək üçün bizdə təali  
Məktəblər açıb kəsb edəlim elmü kəməli!

Məktəb nə demək? Əncüməni-əhli-səfadır.  
Məktəb nə demək? Bariqeyi fəkri səmadır,  
Neyyirləri həp şəşəbəxşeyi-dühadır,  
Pərvərdeyi-ağuşı olanlar üdəbadır.  
Övladi-vətən etmək üçün bizdə təali  
Məktəblər açıb kəsb edəlim elmü kəməli!

Məktəblə bulur təsfiyə ayineyi-vicdan,  
Məktəblə edər kəsbi-şəraf zadəyi-insan,  
Məktəblə görər tərbiyə həp gülşani-ürfan,  
Təzkar edək ixvanımıza şu sözü hər an:  
Övladi-vətən etmək üçün bizdə təali  
Məktəblər açıb kəsb edəlim elmü kəməli!

## ƏLİ NƏZMİ (1878-1946)

### ATANIN OĞLUNA NƏSİHƏTİ

Ey mənim ruhi-rəvanım, ey oğul.  
Ey mənim cismdə canım, ey oğul.  
Ey mənim sərvə-rəvanım, ey oğul.  
Ey mənim tab, təvanım, ey oğul.  
Ey olan dideyi-binurimə nur,  
Ey verən bu dili-məhzunə sürür.  
Ey mənim mayei-izzü şərəfim,  
Ey həyatım səməri, vey xələfim.  
Ömrümün gülşəninin sən gülüsən,  
Dirilik bağımızın bülbülüsən.  
Sən mənim cigərimin parəsisən,  
Könlümün dilbəri-mehparəsisən.  
Ey mənim baisi-hər şeyim, oğul.  
Qüvveyi-samieyi-guşim, oğul.  
Oğul, ey bağı-həyatımda nəhal,  
Oğul, ey sahibi-iqbali-cəmal,  
Eşidib bu sözümlü dərguş et,  
Bədeyi-pəndimi al da, nuş et...  
Sənə məndən bu vəsiyyətdir, oğul.  
Qulaq as, yaxşı nəsihətdir, oğul:  
Olgilən elmə tələbkar, oğlum.  
Elm oxu, ol belə huşyar, oğlum.  
Elm, insanlara zinətdir, bil,  
Elm, nüri-bəşəriyyətdir, bil.  
Eylə, növrəstə balam, kəsbi-ülum,  
Adəm ol elmlə, adəm, yavrum.  
Nuri-nili ilə işıqlanmalıdır.  
Cəhlü zülmətdən uzaqlanmalıdır.  
Elmdir baisi-üqba və həyat,  
Elmdir mənbəyi-feyzi bərəkət,  
Elmdir kaşifi-əsrari-nihan,  
Elmdir ruh, bədəndir insan.

Elmlə fəxr eyləyir növi-bəşər,  
 Elmdir vasitəyi-muxtariat,  
 Elmlə kəşf edilir ruhi-nicat.  
 Əlqərəz, elmlədir dövri-can,  
 Ey oğul, elmlədir rahəti-can.  
 Kişinin zinətidir elm ilə fən,  
 Olur abad ülum ilə vətən.  
 Elmlə millət olur şən, məsrur,  
 Elmlə kütlə alır qüvvətü zur.  
 Aç qulaq, dinlə bu söhbətlərimi,  
 Saxla yadında vəsiyyətlərimi.  
 Elmsiz qiymətin olmaz, anla,  
 Qüvvətin, qüdrətin olmaz, anla.  
 Yaşamaq istər isən, can oğlum,  
 Elm kəsb eylə fırvan, oğlum.  
 Eylə əxlaqını elm ilə qəşəng,  
 Eyləmə kəndini bikar, cəfəng,  
 Elmlər elmi qəbul et, mum ol.  
 Nə ki, bədxülq olaraq, məzlum ol.  
 Atma bu sözləri, canım, pədərim.  
 Söylədim. Anla əzizim, pesərim.

### OĞUL VƏ ATA

- O ğ u l – Ay dədə, qoy məktəbə gedim,  
 Məktəbə, orda elm oxum.  
 A t a – Kəs səsini, a naxələf,  
 Pis süd əməncə, bic toxum.  
 O ğ u l – Ay dədə, rəhm qıl mənə,  
 Sən kimi cahil olmuyum.  
 A t a – Adə, çəkil kənarə get,  
 Ay səni qəbrə quyluyum.  
 O ğ u l – Tazə üsul ilə verir  
 Dərsi-ədəb müəlliman.  
 A t a – Öylə yenə müəllimə...  
 Mən səni vermərəm inan.  
 O ğ u l – Versən o məktəbə məni,  
 Səncə, günah olur nədir?

A t a – Bəlkə günah olur nədir,  
Küfr oluram, yerim saqər.  
O ğ u l – Ay dədə, söyləmə ədəs,  
Kafir edərmi şəxsi elm?  
A t a – Ay qoducaq, axund deyir  
Adəmi azdırır bu elm.  
O ğ u l – Qorxma, ata, bu məktəbin  
Nəfi də çoxdu, xərci az,  
A t a – Vallah, itil, vuracağam  
Başına bir yekə qapaz.  
O ğ u l – Ay dədə, elmsiz nasıl  
Mən bu zəmanda iş görüm?  
A t a – Ay vələdüzzina, səni  
Odda, ocaqda piş görüm.  
O ğ u l – Ay ata, elmü fənnasiz  
Şəxs qəni olarmı ya?  
A t a – Pul mægər elm ilə olur?  
Qurbağa oğlu, qurbağa.  
O ğ u l – Ay ata, elmsiz... mægər  
Var ulağ ilə fərquimiz?  
A t a – Heç bir cəhənnəm olmasın  
Boylədi səbkü rəngimiz...  
O ğ u l – Durmaq olurmu boş-bekar?  
Bəs mənə söylə, neyləyim?  
A t a – Get mal oğurla, adəm at,  
Kəsb elə, mən neyləyim?  
O ğ u l – Müxtəsəri, qoymursan  
Mən də bu məktəbə gedim?  
A t a – Bircə baxın, bu naxələf  
Söylədiyi cəfənglərə.  
Gör kimə tay edir məni,  
Bir para lağ səfəhlərə.  
Yox, yox, amandı, qoymaram  
Bu işə mən heç uymanam.  
Min demələr də qanmanam,  
Atəşi “veylə” yanmanam,  
Molla Qurut deyib mənə,  
Özgə sözə inanmanam.

## MƏKTƏB UŞAĞI

Sübh açılantək oyanır uyğudan,  
Bir gülü-gülzari-dəbistan çocuq!  
Qalxır ayağə, yuyunur pak olur,  
Bülbüli-baği-ədəbistan çocuq!

Evdə yatıb qalmayaraq kurtək,  
Dişrə çıxıb cilvələnin nurtək.  
Dərs evinə əzm eləyir hurtək,  
Tərbiyəyə, elmə şitaban çocuq.

Məktəbə daxil olur insan kibi,  
Dərs oxuyur bülbülü-xoşxan kibi,  
Elmi sevir ruh kibi, can kibi,  
Fikri gözəl, əqli dürəşsan çocuq!

İştə uşaq dərsinə müştəq olur,  
Şüglü yazı, mayili-övraq olur,  
Səyli olduqda yüzü ağ olur,  
Eyləyir əhbabını xandən çocuq!

Cəhd eləyir, etməyərek tənbəli,  
Elm oxuyub güldürə müstəqbəli,  
Şəni bəşər elmilədir çün, bəli,  
Elm oxuyur nitqi dürəşsan çocuq,  
Meyveyi-baği-ədəbistan çocuq!

## UŞAQLAR

Uşaqqlar istərsə seyri-gülüstan,  
Nə lazım onlara bağ ilə bostan.  
Çiçəklik bu dəbistandır, dəbistan!  
Dəbistan bağında girsin, gül olsun,  
Özü gül, nəğməsində bülbül olsun.



Bu nüzhətqahə gəlsinlər uşaqlar,  
Tamaşasını görsünlər uşaqlar.  
Qərənfil, lalə dərşinlər uşaqlar,  
Alıb ədəb, hübbül-bəşərdən uşaqlar,  
Məhəbbətli çocuqlar həpsi birdən.

Edib gülzari-elmü fənnə pərvaz,  
Oxu, yazı, ədəb etsinlər ağaz.  
Oxusunlar həmahəng, həməvaz,  
Ötüb bülbül misali yerbəyərdən,  
Məhəbbətli çocuqlar həpsi birdən.

Bu gülşəndə bitən sünbül pozulmaz,  
Bənövşə, yasəmən, güllər də solmaz.  
Bu gülzərə bərabər gülşən olmaz.  
Gülitər dərməyə gəlsin səhərdən  
Məhəbbətli çocuqlar həpsi birdən.

Uşaqlar ta yetib həddi-kəmalə,  
Ala ürfanı ağuşi-vüsalə.  
Qonub bülbül kimi bir incə dalə,  
Təğənni eyləyə elmü hünərdən  
Məhəbbətli çocuqlar həpsi birdən.

### ÇALIŞQAN CƏMAL!

On iki yaş bir çocuq,  
Bənzi qaçıq, rəng uçuq.  
İncə bacaq, qol, fikar,  
Sanki üfürsən uçar,  
Gözlərinin yox fəri,  
Bircə sümük, bir dəri.  
Örtünüb az cındıra,  
Ağ yüzü bənzər qara.  
Yırtıq ayaqqabları,

Örtür ayağın yarı.  
Hər baxışı biqərar,  
Bir şey üçün intizar.  
Halı yaxır insanı.  
Sağ umuzunda palan,  
Harda görür bir dükan,  
Ya ki xrid eyləyən,  
– Ay gədə, hambal, – deyən  
Tez yönəlir ol yana,  
Göz gələrək cövlana,  
“Ver götürüm, ay ağa,  
Baxma zəifəm bana.  
Hər neçə versən də ver,  
Harda sizin küçədir”.

Fəsli-yay idi həman,  
Söylənir idi əzan.  
Sısqa, çalışsan Cəmal,  
Arxada bir zor çuval,  
Şeylər ilə dördolu,  
Çox da uzaqdı yolu.  
Qolda iri zənbili,  
Qapqara yanmış dili.  
Yük götürübdü böyük.  
Baş əyilib, bel bükük.

Bərkiməmişdən bədən,  
Bərk işə girmiş həmən.  
Evdə qocalmış ana,  
Çıxmaz idi bir yana.  
Oğluna tikmiş gözün...  
Körpə edir sərf əmək,  
Muzduna alsın yemək,  
Həm anasın bəsləsin,  
Həm özü içsin, yesin.  
Atladı bir qaç yoxuş,

Mənzilə çatmaqda tuş.  
Ancaq o boş bir xəyal,  
Məqsədə irmək məhal.

İsti idi çox həva,  
Hər dilək olmaz rəva.  
Batmış idi qan-tərə,  
Büdrədi bir qaç kərə.  
Düşmüş idi qüvvədən,  
Ac qarın, xəstə tən.  
Çəkdi bir atəşli ah,  
Etdi həzin bir nigah.  
Söylədi bir yol –“Ana!  
Bir də qovuşmam sana”.  
Get-gedə incəldi səs,  
Durdu azaldı nəfəs.  
Döndü kiçik surəti,  
Bitdi böyük qeyrəti.  
Aldı qərarın ətəş,  
Düşdü yerə, etdi qəş.

Toxtadı şey sahibi,  
Oldu onun xaibi.  
Dürtmələdi, səslədi,  
Qalx çocuğum, qalx dedi!  
Bir qədər uğraşdı o,  
Sonra baxıb şaşdı o.  
Oldu əlacı hədər,  
Artdı üzündə kədər.  
Çünki o olmuşdu fövt,  
Canını almışdı mövt.

Etmiş idi gün qürub,  
Örtülü idi üyub.  
Cümlədi qaraldı sular,  
Gəldi bütün yolçular.

Şəhər kənarında bir  
Külbə var idi həqir.  
Onda qoca bir qarı,  
Örtməyə yox paltarı.  
Pürxələcan, izzirab,  
Sinədə, nə dizdə tab.  
Açmış iki lüt qolun,  
Oğlunun gözlər yolun.  
Hər ötəndən sorar,  
Bəklər idi biqərar.  
Yoxdu fəqət ehtimal,  
Gəlməyəcəkdi Camal.

ƏLİSƏFTƏR İBRAHİMƏV  
(1896-1937)

AQİL UŞAQ

Yetişdi məktəbin vəqti,  
Çilədi babi-xoşbəxti.  
Demə ki, cəmləşə gərdan,  
Çalışsınlar gərək hər an.  
Görübən də cəsuranə,  
Girəm bu şanlı meydanə.  
Çalışam, olmayam tənbel,  
İşimi qılmayam əngəl.  
Olam dərşimdə qeyrətli,  
Zəkalı, canlı, qüdrətli.  
Oyundan eyləyəm nifrət,  
Sonundan çəkməyəm xiclət.  
Düzü insan olam, insan,  
Daha adlanmayam nadan.

AĞCA

Ağca, gözəl bir qızam,  
Ay işıqlı yıldızam!  
Hər işim mətləblidir,  
Çün adım məktəblidir.  
Səy etməyi həmişə,  
Qıllam özümə peşə.  
Tənbelliyi sevməm mən.  
Qəsdim budur ki, məndən  
Əvvəlcə ata-anam,  
Sonra müəlliməm tam  
Təhsil edib bitincə  
İnciməsin cibincə.  
Bir də diləyim vardır,

Tanrım bu fikrə yarıdır,  
Bu dilək çox alidir,  
Çünki millət halidir.  
Söz vermişəm özümə,  
Güc almayıb gözümə,  
Yazıq bacılarımçün  
Açayım yol ki, bilsin,  
Yaşamaqdan murad nə?  
Oxumaq, ictihad nə?  
Səy eyləsin, oxusun,  
Elmə özün toxusun.  
Cəhlə qurban olmasın,  
Ev küncündə solmasın.  
Çalışsın, olsun insan,  
Adlanmasın da heyvan.

**ABBASAĞA NAZİR QAYIBZADƏ**  
**(1849-1919)**

**MƏKTƏB**

Qayət hüsndür  
Girdabi-məktəb.  
İfrat gözəldir,  
Əfkari-məktəb.

Açmış sərəsər,  
Pəh-pəh, nə göyçək!  
İzhari-irfan  
Gülzari-məktəb!

Əlvan şəkillə  
Əlvan bəzənmiş  
Başdan-ayağə  
Divari-məktəb.

Kağız-qələmdir  
Gənci dəbistan.  
Quran, kitabdır  
Ənbəri-məktəb.

Cəhlin əlindən  
Qurtarmaq üçün  
Darüləmandır,  
Bil, dari-məktəb.

Cövlani-əqlə  
Meydan açandır.  
Qəlbə ziyabəxş  
Ənvəri-məktəb

İnsanı eylər  
Zülmətdən azad.  
Qəflətdən eylər  
Bidari məktəb

Barlı ağacdır,  
Çox meyvəsi var.

Şirin, şəkərtək,  
Əsmari-məktəb.

Yoxdan edər var  
Şeylər əcayib.  
Çoxdur, tükənməz  
Əsrari-məktəb.

Taqi-qələmlə  
Afaqı tutmuş.  
Sanki qoşundur  
Cərrari-məktəb.

Saymaq nə hacət  
Əsari-xeyrin.  
Gün tək əyandır  
Əsari-məktəb.

Aydın olur göz  
Görcək camalın,  
Nuri-bəsərdir  
Dildari-məktəb.

Viran o yerdir  
Kim, yoxdur məktəb.  
Abad o yerdir  
Kim, var məktəb.

İstərsə hər kim  
Bəxtü sədət,  
Olsun həmişə  
Əfsari-məktəb

Şanü şərəfət  
Kəsb eylər ol kəs  
Kim, ola daim  
Zəvvari-məktəb.

Vallah, gözəldir,  
Billah, gözəldir,  
Tallah, gözəldir  
Didari-məktəb.



# RZA SABİT

## BAHAR

Bahar fəsli yetişdi,  
Dağlar, daşlar qızışdı.

Çıxdı günəş, əsdi yel,  
Əridi qar, axdı sel.

Hamı əzhar açıldı,  
Səhralara saçıldı.

Göyərdi çöldə taxıl,  
Zəmilər oldu yaşıl.

Çiçəklərin iyləri,  
Bülbülün cəh-cəhləri

Bəzəndirdi bağçanı,  
Sevindirdi bağbanı.

Oxur ormanda quşlar,  
Fərəhlənir insanlar.

## ƏBDÜRRƏHMAN DAI

### UŞAQ VƏ QUŞ

*Uşaq:*

Qaçma, dayan, gözəl quş,  
Səsin gəlir mənə xoş.  
Çox sevirəm mən səni,  
Gəl et fərəhnaq məni.  
Gedək, qəfəs içrə mən.  
Verim sənə çoxlu dən.  
Nəğmə oxu hər zaman,  
Mən də olum şən, şadman.

*Quş:*

Doğru deyirsən, gözüm,  
Bax, sənə var bir sözüm.  
Sözlərimə as qulaq,  
Mən səndən olam uzaq:  
“Xoşlamıram mən səni,  
Çün məktəbə getmirsən,  
Elmi təhsil etmirsən.  
Elmin yoxdur, avamsan,  
Əl çək məndən, balam, sən.  
Elmsiz ilə heç kəs  
Yoldaş olmaz, səsin kəs!”

### ASLAN VƏ QURD

Canavar bir şir ilə olub yoldaş,  
Ov üçün getdilər çölə birbaş.  
Gördülər dağın üstə ceyranı,  
Qaçdılar tutmağa ol heyvanı.  
Bir qədər qaçdılar iki yoldaş,

Dayanıb qurda şir dedi: “Qardaş,  
Çoxlu gördüm at üstə mən səyyad.  
Gəl qaçaq, sonra olmaıq azad.  
Hamı səyyad gəlir, bax, bizə sarı,  
Durmayıb də gedək evə, barı”.  
Qurd cavabə dedi: “Belə olmaz,  
Gedərik, qarnımız bizim doymaz.  
Burada ovçu olmaz, ay aslan,  
Gəl gedək, olma sən, dəli, nadan”.  
Eşidib də bu sözləri aslan,  
Qayıdıb getdi ol saat ordan.  
Bir qədər qurd gəzib biyabanı,  
Tutmağa arayırdı ceyranı.  
Gördü ki, ovçular olub dəstə,  
Hər tərəfdən gəlir bunun üstə.  
Çırpınıb istədi qaçıb getsin,  
Özünü Şir kimi xilas etsin.  
Qurdun üstə hamı hücum etdi,  
Döydülər qurdu, qurd qaçıb getdi.  
Bildi ki, baxmayan böyük sözünə,  
Şübhə yoxdur, ziyan verər özünə.

**HÜSEYN CAVİD**  
**(1882-1944)**

**ÖKSÜZ ƏNVƏR**

Doqquz yaşında zəki, uslu bir çocuq: Ənvər...  
Sınıfdə tam iki ildir, birincilikdə onun  
Şərəfli bir adı var; daima müəllimlər  
Sevərdilər onu. Lakin o imdi pək yorğun,

O imdi pək mütəfəkkir... cahanda iştə onun  
Həyatı, nəşəsi, ümidi, cahanda bir annəsi var.  
Fəqət o, bəlkə, üç ay var ki, xəstə, giryənümün  
Nəzərlərilə üzər binəvayı leylü nahar.

Zavallı annəsi söndükcə yavrucuq yanıyır,  
Yanıb da qovruluyor; ən böyük düşüncələri  
Yarınkı matəmi güldürmək üzrə aldanıyır,  
Fəqət qadın ərimiş, onda yox həyat əsəri.

Çocuq dəvam ediyor dərsə hər sabah; lakin  
Nə söylüyorsa müəllim, o bir şey anlamıyır.  
Dalıb, dalıb gediyor, dərs için, vəzifə için,  
Toqat yiyorsa da, biçarə susmuş, ağlamıyır.

Səkkiz gün oldu ki, artıq xəbər yox Ənvərdən,  
İmdi dərsə davam etmiyör, qadınıçığazın  
Qoşar məzarına öksüzcə ağlar, inlərkən  
Gəlincə xatirə mazi, düşüb qalır bayğın.

Sorar sinifdə müəllim o kimsəsiz çocuğu,  
Qızır da söylənərək hər gün arxasınca onun;  
“Aman, nasıl yaramaz! Bax, həftə keçdi dəxi  
Nə bir xəbər, nə bir iz var? Demək o bir çapqın...”  
Yarınkı gün o soluq çöhrə pürməlali təəb,  
Sınıfdə ərzi-vücuda etdi. Dərsə başlayaraq  
Müəllim əksi, çatıq üzrə pürutabu qəzəb,

Görüncə Ənvəri qaldırdı:  
– Ey çocuq, mana bax!  
Sən, iştə hankı cəhənnəmdə, söylə nerdə idin?  
Düşünmə, söylə!  
– Əfəndim, şey...  
– Ah, dəni, yaramaz!  
Nasıl da bax dalıyor, sanki tülküdür qurnaz!  
Çocuqcıqazda cavab: iştə bir sükuti-həzin...  
Gözündə dalğalanır incə bir bahar buludu;  
O həp baxıb duruyor, yoxdur onda hiylə və suç...  
Sükutə qarşı müəllim qəzəbdə bir, iki, üç  
Toqatlayınca, çocuq bircə kərrə hıçqırdı;  
“Aman, vay annəciyim!..” sonra qəşş olub getdi;  
Bu səs sinifdə olan cümlə qəlbi titrətdi.

## İLK BAHAR

*Kiçik bir məktəbliyə*

Bahar, bahar gəlmiş, yenə ilk bahar;  
Gülər, çiçəklər gülər, quşlar oyanar;  
Göyün altun saçlı qızı nur saçar;  
İnsanların tutqun könlünü açar.  
Dağlar, çəmənlər geyinər al, yaşıl;  
Yerlər, göylər parıllar işıl-ışıl.  
Bülbüllər ötüşür, cəh-cəh vururlar,  
Güllüklərdə düzgün, dərnək qururlar,  
Sevgili bir çoban, on bir yaşında,  
Düdük çalar axar sular başında.  
Ətrafında qoyun, quzu toplaşır,  
Oynar, mələr, qoşar, yenə toplaşır.  
Bir yanda bir dul qadın ağır-ağır  
Xəstə yavrusunu öpüb oynadır.  
Bir yanda məktəbli bir çox qız, oğlan  
Oynaşır, oxuşur həp bir ağızdan.  
Əl-ələ, qol-qola şadan olurlar.  
Haqqın qüdrətinə heyran olurlar.

## QIZ MƏKTƏBİNDƏ

- Quzum, yavrum! Adın nədir?  
– Gülbahar.
- Pəki, sənin anan, baban varmı?  
– Var.
- Nasıl, zənginmidir baban?  
– Əvət, zəngin, bəyzadə...
- Öylə isə, geydiyin geyim neçin böylə sadə?  
Yoxmu sənin incilərin, altun bilərziklərin?  
Söylə, yavrum! Heç sıxılma...  
– Var əfəndim, var... lakin  
Müəlliməm hər gün söylər, onların yox qiyməti,  
Bir qızın ancaq bilgidir, təmizlikdir ziynəti.
- Pək doğru söz... Bu dünyada sənin ən çox sevdiyin  
Kimdir quzum, söylərmisin?  
– Ən çox sevdiyim ilkin  
O Allah ki, yeri, göyü, insanları xəlq eylər.  
– Sonra kimlər?  
– Sonra onun göndərđiyi elçilər.
- Başqa sevdiklərin nasıl, yoxmu?  
– Var...
- Kimdir onlar?  
– Anam, babam, müəlliməm, bir də bütün insanlar.

## ÇİÇƏK SEVGİSİ

- Sevimli, nəşəli; dörd-beş yaşında bir sarışın,  
Mələk baxışlı, gözəl bir qız işte oynayaraq  
Qoşardı bağçada... bir şey görüb etdi maraq:  
– Əfəndim, annəciyim! Şölə saçdığın nə?  
– Sakın,  
Quzum ayaqlama! Bunlar çiçək toxumlarıdır.  
Səninçin işte bir az sonra pəmbə, mavi, sarı  
Gözəl çiçəklər açar həpsi; anladınmı?  
– Xayır,  
Xayır mən onları sevməm; mənimki pək ayrı,

Şu yanda, bax şu kiçik yerdə ayrı olmalıdır.  
– Pəki, mələk çocuğum, hər toxumdan al da bir az,  
Bəyəndiyin yerə saç... Kəndin iştə qönçeyi-naz!..  
Çocuqcığaz gülərək həp birər-birər ayırır;  
Bu pək gözəl, bu nasıl? – der; saçardı həpsindən,  
O imdi bir kələbək... hoplayor sevincindən.

Şu vəqəədən azacıq bir zaman keçib getdi...  
Gülümsəməkdə ikən şəms, o novərus bahar,  
Təbəssüm etməyə üz tutdu büsbütün əzhar,  
Sarıb da bağçayı həp rəngə, nurə qərq etdi.  
Fəqət o nazlı mələk nerdə?!  
İmdi yapıyınız,  
Dərin bir uyquya dalmış məzar içində o qız!

**ƏHMƏD CAVAD**  
**(1892-1937)**

**BEŞİK**

Yeni doğmuş bir körpəyə  
Qul olur, qollanır beşik.  
Neçin sevinməsin, niyə?  
Sevinir, sallanır beşik.

Bizi gülüb-dindirməyə  
Gələn körpə ağlar niyə?  
Bir at istər mindirməyə –  
At olur, çullanır beşik.

Uzaq bir yol, yalnız ana...  
Könül görmək umar na.  
Yalvarmadan ona-buna  
Yar olur, yollanır beşik.

Babanın alnının təri  
Qurumazsa, vardır yeri.  
Məmədən süd əmənləri  
Aldadır, allanır beşik.

Bacamızdan çıxan duman  
Deyir, halım deyil yaman.  
Evdə uşaq doğan zaman  
Şən olur, dallanır beşik.

Beşik baxmaz heç bir kəsə,  
Qulaq verir gələn səsə.  
Nənə bir nəğmə söyləsə,  
Yel olur yellənir beşik.



## BALALARIMA

Aydın olsun gözləriniz!  
Gəldi bahar gülə-gülə.  
Gedən qışdan qalmaz bir iz.  
Gəldi bahar gülə-gülə,  
Oldu bahar gülə-gülə.

Çıxсын kəfəndən təbiət,  
Yaz yağışı böyük nemət.  
Qoy olsun yer üzü cənnət.  
Gəldi bahar gülə-gülə,  
Oldu bahar gülə-gülə.

Çal qış! Buyur, uğur olsun,  
Qır saçını cinlər yolsun  
Gəl ay Durna, gəl ay Durna.  
Oldu baha gülə-gülə.  
Gəldi bahar gülə-gülə.

“Yaman günün ömrü azdır”.  
Mövsümlərin gülü yazdır.  
Oldu bahar gülə-gülə,  
Gəldi bahar gülə-gülə.

Böyük dərdədir vətən dərdi,  
Bu qış sizə ağır gəldi.  
Gəlin, quşlar yazdır indi.  
Oldu bahar gülə-gülə,  
Gəldi bahar gülə-gülə.

Toplayıb bir dəstə çiçək,  
Di gəlin məktəbə gedək.  
Tənbəlliyə lənət edək.  
Oldu bahar gülə-gülə,  
Gəldi bahar gülə-gülə.

## MƏN TUQAYAM

Mən Tuqayam, bir quşam,  
Oynayıb yorulmuşam.  
İstəməm yorğan-döşək,  
Anamın qoynu göyçək.  
Baxım onun gözünə,  
Qulaq verim sözünə.  
Mənə versin ağılı,  
Çox söyləsin nağılı.

**CƏFƏR CABBARLI**  
(1899-1934)

**QÜRUB ÇAĞI BİR YETİM**

Gün qürub etməyə edirdi şitab,  
Kainata enirdi bir zülmət.  
Sanki göydən yağırdı hüznü ələm,  
Çulğalayırdı cahan üzün zülmət.  
Zülmətin yer üzünü qaplaması  
Qəlblərdə oyandırır qubar.  
Səmtə ələm olurdu müstəğrəq,  
Pərdeyi-qər olurdu sayənisar;  
Hər tərəfdə sükut idi cari  
Sanki huşə gedib bütün ələm.  
Qara indi geyər cahan necə ki,  
Geyinibdir ana, tutur matəm.  
Bu sükut içrə bir zavallı yetim  
Matü məbhut edir səmayə nəzər;  
Gah, solğun çiçək, çəkir bir ah,  
Od salır ruzgərə sərtəsar.  
Ana yox, əqrəbası yox, ata yox,  
Bir kömək görməyir, baxır hər yan.  
Bir nəfər yox ki, sorsun əhvalın,  
Bir nəfər yox onu bilə insan.  
Hər tərəf tutub təlatimi-ğəm,  
Nəzərində cahan olub zindan.  
Boynu çiyində, qoltuğunda əli,  
Zarü məzhun, məlulu sərgərdan.  
Günəşin axırıncı zərrələri  
Üfüqün arxasında oldu nihan.  
Çənəsində əli, uşaq oturub,  
Baxaraq ağlayır, fəqət pünhan.  
Səs-sədasız uşaq edir nalə,  
Kiçik əndamını ələm bürümüş,  
Ağlayır, çıxmayırsədası fəqət,  
Çünki qəmdən onun dili qurumuş.

Huşə getmiş uşaq xəyal içrə:  
Kəsrəti-qüssədən olub bihuş.  
Yenə hər yer sükuta müstəğrəq,  
Yenə hər yer zülam içində xamuş!  
Yenə hər yanda yox ziyadan əsər,  
Yenə hər yer məzartək qəmgin.  
Leyk zülmat indi örtübdür  
O səfilin sarımtırıq rəngin.

## BAHAR

Novbahar oldu, günəş şölələnilib nur saçır,  
Qar ərir, sellər axır, ot göyərir səhradə.  
Yeni çıxmış gülə baxdıqca da bülbül dil açır  
Gül budağına qonub nəğmə oxur azadə.

Dərələr, dağlar, ağaclar yaşıl, əlvan hər yan,  
Sərbəst xələti-ətləslə bəzənmiş gülşan.  
Bu nə qüdrət ki, ona olmamaq olmaz heyran!  
Xaliqin qüdrəti-bihəlinə əhsən, əhsən!

Ah, yellər nə həzin, fikr elə, say ney çalınır.  
Hanı bəs qışdakı evlər uçuran qüdrətiniz?  
İndi gör əsməyinizdən nə gözəl zövq alınır!  
Unudulmuş o sudan qar yarıdan hiddətiniz.

Bağa bax, bostana bax, bağçaya bax, gülləri gör,  
Gülü gör, bülbülü gör, zövq apar dünyadan.  
Xaliqin qüdrətini bil, bu yaranmışları gör,  
Yatma, dur, bax, götür əl qəfləti-bipərvadən!

**ABDULLA ŞAİQ**  
**(1881-1959)**

**UŞAQ**

- Dovşan, dovşan, a dovşan!
- Qaçma dayan, a dovşan!
- Qaçma səni sevəndən,
- Can kimi istəyəndən.

**DOVŞAN**

- Dura bilmərəm, dadaş,  
Yanında var alabaş.  
Xəbərdaram işindən,  
Qurtarmaram dişindən.

**KEÇİ**

- Ala-bula, boz keçi,  
Ay qoşa buynuz keçi!  
Yalnız gəzmə, dolanma,  
Dağa-daşa dırmanma.  
Bir qurd çıxsə qarşına,  
Sən nə edərsən ona?  
Çoban açınca gözün,  
Qalar iki buynuzun.

**YENİ KÖMƏKÇİ**

- Tarlaya gəldi Nəbi,  
Gördü səhərdən bəri  
Atası tək işləyir,  
Tarlasını xışlayır.  
Nəbi dedi: – Ay ata,  
Gəl mənə öyrət, daha  
Sən otur, mən işləyim,

Tarlamızı xışlayım.  
– Çox gözəl, oğlum, görək!  
Gəl öyrəş, eylə kömək.  
Verdi xışı, oturdu;  
Nəbi ürəklə durdu,  
Xış sürməyə başladı,  
Atası alqışladı.

### **SƏHƏR**

Günəş doğdu, yayıldı,  
Dağlar, daşlar ayıldı.  
Sular, meşə, bayırlar,  
Səhralar, həm çayırlar  
Bu nur içində qaldı,  
İşiq dünyanı aldı;  
Quşlar bütün oyandı.  
Ötüşdülər şad, xəndan,  
Səs ilə doldu orman.

### **XORUZ**

A pipiyi qan xoruz,  
Gözləri mərcan xoruz!  
Sən nə tezdən durursan,  
Qışqırıb banlayırsan?  
Qoymayırsan yatmağa,  
Ay canım, məstan xoruz!

### **YETİM CÜCƏ**

Ay kiçicik, soluq cücəm,  
Boynu buruq, yoluq cücəm!  
Açma o nazlı dimdiyin,  
Başlama qəmli cik-ciyyin.  
Tək gəzinib sıxılma çox,  
Ağlayıb nalə qılma çox.

Qəm yemə, sus, bir az dayan,  
Mən olaram sənin anan.  
Səni o səslə səslərəm.  
Dən, su verib də bəslərəm.  
Ağlama, ağlama, gözəl,  
Qaç yanıma, dayanma, gəl!

## QUZU

Bir obada körpə quzu  
Mələr-mələr, qaçar düzü,  
Anasın axtarar gözü.  
Dedim: – Qaçma, gözəl quzum,  
Səni mən bəslərəm özüm.

Gün əyildi, çökdü duman,  
Sürü qayıtdı otlaqdan;  
Səs-küy ilə doldu hər yan.  
Dedim: – Qaçma, gözəl quzum,  
Səni mən bəslərəm özüm.

Qoyunları çoban yığar,  
Fatı xala gəlib sağar;  
Quzum mələr, durub baxar.  
Dedim: – Qaçma, gözəl quzum,  
Səni mən bəslərəm özüm.

Anasını quzum görər,  
Ayaqların yerə dirər,  
Məməsini tapıb əmər.  
Dedim: – Qaçma, gözəl quzum,  
Səni mən bəslərəm özüm.

Quzum çıxdı göy otlağa,  
Yanaşdı bir boz oğlağa,  
Çıxdı onunla oynağa.  
Dedim: – Qaçma, gözəl quzum,  
Səni mən bəslərəm özüm.

## OYAN, OĞLUM!

Ağıllı oğlum, oyan!  
Qiyətlidir hər zaman.  
Tez ol, dur, get məktəbə,  
Sarı elmə, ədəbə.

Səhər ziyandır yuxu,  
Məktəbə get, dərs oxu.  
Al şəfəqli günəş var,  
Pəncərədən parıldar.

Qalx ki, hamı oyanmış,  
Dünya nura boyanmış.  
Səhər ziyandır yuxu,  
Məktəbə get, dərs oxu.

## PAYIZ

Payız olur, əsir soyuq küləklər.  
Söhr dağda, çöldə əlvən çiçəklər.  
Gecələr uzanır, günlər qısalır,  
Göy üzünü qara buludlar alır.  
Yağış yağır, duman çökür çöllərə,  
İnildəyir çayır, çəmən, dağ, dərə.  
Ağaclarda nə meyvə var, nə yarpaq,  
Bağ-bağçalar olmuş bütün çıl-çılpaq.  
Quşlar uçub dəstə-dəstə gedirlər,  
İsti yerə köçüb, qışlaq edirlər.

## ANA YURDUM

Çöllərindir şən,  
Hər yerin gülşən.  
Sən nə gözəlsən,  
Ey ana Vətən!



Bağdır, əkindir  
Hər bir bucağın.  
Qızıl təkindir  
Sarı torpağın.

Böyütdün bizi,  
Verdin qol-qanad.  
Yoxdur qəm izi,  
Şəndir bu həyat.

Qəlbim, canımsan,  
Ey ana yurdum!  
İsti yuvanda  
Mən yuva qurdum.

Çöllərindən şən,  
Hər yerin gülşən.  
Sən nə gözəlsən,  
Ey ana Vətən!

## VƏTƏN NƏĞMƏSİ

Çağır Vətən,  
İstəyir kömək.  
Onu düşməndən  
Qorumaq gərək.

Kinlə kim ayaq  
Bassa ölkəmə,  
Bu şanlı torpaq  
Batırar qəmə.

Bizim ölkənin  
Şanlı əsgəri,  
Dağlardan mətin  
Polad səfləri.

Çağırır Vətən,  
İstəyir kömək.  
Onu düşməndən  
Qorumaq gərək!

## **BAHAR**

*(mahni)*

Sevin, ey çöl, ey orman,  
Artıq dəyişdi zaman;  
Yox oldu qış, boran, qar,  
Qonaq gəldi şən bahar.  
Açdı yaşıl bir süfrə,  
Şənlik çökdü çöllərə.  
Göyərmiş göy çəməni,  
Səsi basmış ölkəni.

## **VƏTƏN**

Sən ey gözəl Vətənim,  
Yurdum, yuvamsan mənim.  
Səndə xoş ömür sürür  
Sevilənim, sevənim.

Sənsən yanan çırağım,  
Yurdum, yuvam, ocağım,  
Havam, suyum, torpağım.  
Bağım, tarlam, çəmənim.

Səni duymaz hər yetən,  
Eşqin çıxmaz könüldən.  
Böyük anam sənsən, sən!  
Varlığımsan sən mənim.

Sənindir çarpan ürək,  
Səndən doğar hər dilək,  
Nə gözəlsən, nə göyçək.  
Sən, ey ana Vətənim!

## ZƏFƏR NƏĞMƏSİ

Sevin, sevin, ana Vətən!  
Təslim oldu zalım düşmən.  
Zəfər ilə döndü ordu,  
Artıq oldun şəndən də şən.

Xoşbəxt elin coşur-daşır,  
Nümayişlərdə qaynaşır.  
Hər bucaqda toy-bayramdır,  
Şənlik, sevinc başdan aşır.

Sən bu xalqın sevincisən,  
Gözəllikdə birincisən,  
Təbiətin saf qoynunda,  
Ən dəyərlə bir incisən.

Sevin, sevin, ana Vətən,  
Artıq oldun şəndən də şən!

## TÜLKÜ HƏCCƏ GEDİR

Tülkü qocalmış idi,  
Şikardan qalmış idi.  
Ov keçmirdi əlinə,  
Ət dəymirdi dilinə.  
Həftələrlə qalib ac,  
Dolanırdı yalavac.  
Ova batmırdı dişi,  
Yaman keçirdi işi,  
Günü olmuşdu qara,  
Düşündü, tapdı çara:  
Təsbeh aldı əlinə,  
Şal bağladı belinə;  
Ayaqlarında çarıq,  
Başında tirmə sarıq,  
Çiyində atlaz əba,

Əlində zorba əsa,  
Ağlayırdı, gedirdi,  
Çölləri seyr edirdi.  
Olmuşdu mömin bəndə.  
Çatdı böyük bir kəndə.  
Kənd ağzında bir xoruz  
Eşələnirdi yalqız.  
Gördü ki, tülkü lələ,  
Girmiş başqa bir şəklə.  
Gəlir təsbeh əlində,  
Bir şal qurşaq belində,  
Ayaqlarında çarıq,  
Başında tirmə sarıq,  
Çiyində atlaz əba,  
Əlində zorba əsa.  
Ağlayır, təsbeh çəkir,  
Gözündən qan–yaş tökür...  
Xoruz durub uzaqdan  
Baxdı ona bir zaman.  
Dedi: – A tülkü lələ,  
Neçin girdin bu şəklə?  
Yoxsa sənə, ey baba,  
Üz veribdir bir bəla?  
Tülkü başın salladı,  
Hönkür–hönkür ağladı.  
Dedi: – A məstan xoruz,  
Gözləri mərcan xoruz!  
Qocalmışam, düşmüşəm,  
Sizi çox incitmişəm.  
Məndən uzaq qaçmayın,  
Dərdlərimi açmayın.  
Daha üzüm qaradır,  
Qəlbim dolu yaradır.  
Hələl–haram qanmadım,  
Qocalığı anmadım.  
Sizi tutdum, hey yedim,  
Allah kərimdir! – dedim.

Yamanlıq olmuş işim,  
Qanlar tökmüş bu dişim.  
Mənim günahım çoxdur.  
Halıma yanan yoxdur.  
İndi həccə gedirəm,  
Daha tövbə edirəm.  
Xoruz dedi: – Baba can,  
Sənə bu canım qurban!  
Daha bəsdir, ağlama,  
Ürəyimi dağlama!  
Haqq yolunu bulmusan,  
İndi mömin olmusan.  
Qocalmısan, ay lələ,  
Quyuğun var bir şələ.  
Səni uzun yol yorar.  
Məni özünlə apar.  
Yolda qulluq edərəm,  
Hər işinə gedərəm.  
Tülkü baxdı həsrətlə,  
Cavab verdi hörmətlə:  
– Sağ ol, məstan xoruzum,  
Sevimli, əmlik quzum.  
Yollar uzun, burama,  
Tez ol, gəl düş arxama.  
Hər gün namaz zamanı  
Sən verərsən azanı.  
Xoruz oldu sevincək,  
Qanad gərdi yelkən tək.  
Qanadını çırparaq,  
Uçub gəldi qaçaraq,  
Öpdü əl-ayağını,  
Üzünü, qulağını.  
Boynunu dimdiklədi,  
Ona min dil söylədi.  
Tülkü, ağzında virdi,  
Təsbehini çevirdi.  
Ona həsrətlə baxdı,

Gözləri şimşək çaxdı.  
Toyuq-xoruzun səsi  
Çulğaladı hər yanı,  
Kəndi, çölü, ormanı.  
Bir xoruz oldu zirək  
Uçdu dama sevincək:  
– Quqquluqu! – çəkdi car, –  
Olduq bizlər bəxtiyar:  
Aydın olsun gözünüz,  
Gəlin, görün özünüz,  
Tülkü olub peşiman,  
Tökməyəcək bir də qan.  
Mömin olmuş bu kişi,  
Bizimlə yoxdur işi;  
Ağlayır, tövbə edir,  
Birbaşa həccə gedir...  
Kənddə toyuq-cücələr  
Bundan tutunca xəbər,  
Bir-birinə baxışdı,  
Küyə düşdü, axışdı;  
İşi doğru bildilər,  
Uçub, qaçıb gəldilər.  
İnandıılar tülküyə, –  
Peşiman olmuş, – deyər,  
Biri öpüb əbasın,  
Biri dəmir əsasın,  
Biri təsbeh, sarığı,  
Biri kirli çarığı.  
Batmış hamı sevincə  
Güldürdü incə-incə.  
Gətirdilər duz-çörək.  
“Dərə xəlvət, tülkü bəy”  
Dururdu kefi çox saz,  
Baxırdı saymaz-saymaz.  
Bir az söhbət etdilər,  
Yola düşüb getdilər.  
Çavuş oldu birisi,

Basdı kəndi cır səsi,  
Keçdi dəstə başına,  
Papaq endi qaşına.  
Əlində uca bayraq,  
Oxuyurdu o şaqraq.  
Dəstə şən, təmtəraqla,  
Gedir çavuş bayraqla.  
Tülkü düşmüş irəli,  
Arabir dönüb geri  
Gizli-gizli baxırdı,  
Ağzından su axırdı,  
Sanki ölçüb-biçirdi,  
Köklərini seçirdi.  
Kəsilməşdi taqəti.  
Gözləyirdi fürsəti.  
Getdilər bir az daha,  
Çatdılar bir səhraya.  
Tülkü dayandı, durdu,  
Başladı hiylə qurdu.  
Dedi: – Ay canım xoruz,  
Gözəl məstanım xoruz!  
Namaz vaxtıdır, dayan,  
Çıx ağaca ver azan.  
Alıb tez dəstəmazi,  
Qılaq burda namazı.  
Xoruz çıxdı, ucadan  
Verdi gözəl bir azan.  
Tülkü dedi: – Tez durun,  
Namaz üçün səf qurun!  
Olsun xoruz pişnamaz,  
Daha başlansın namaz!  
Bağırdılar: – Yox, olmaz,  
Bizim cinsə yaraşmaz.  
Əslində pişnamazlıq,  
Sənin şəninə layiq.  
Tülkü darddı özünü,  
Turşutdu üz-gözünü,

Dedi: – Məndən çəkin əl!  
Olmuşam çox bədəmə.  
Öldürmək olmuş işim.  
Qanlar tökmüş bu dişim.  
Mənim kimi yaramaz  
Olarını heç pişnamaz?  
Arıq xoruzun biri  
Gəlib keçdi irəli.  
Tülkü baba yanladı,  
Səfləri sahmanladı.  
Kökləri sonda düzüb,  
Gözlərini bir süzüb  
Hiyləni saz eylədi,  
Durdu belə söylədi:  
– Mən keçmişəm lap sona  
Ürəyim dönmüş qana.  
Yalvarıram Yaradan  
Keçsin günahlarımdan.  
Peşimanam işimdən,  
Bezaram keçmişimdən.  
Artıq tövbə etmişəm,  
Ağlamaq olmuş peşəm.  
Siz namaza başlayın,  
Məni bir ölü sayın.  
Deyib oturdu yerə  
Ağladı birdən-birə,  
Səflər coşub-daşdılar.  
Namaza qalxışdılar.  
Dörd səf düzülmüş idi,  
Gözlər süzülmüş idi.  
Pişnamaz dedi: – Quqqu!  
Azañı: – Quqquluqu!  
Oxundu qısa dua,  
Əyildilər torpağa.  
Tülkü qaldırdı başın,  
Atdı möminlik daşın.  
Baxdı ora-buraya,



Göz gəzdirdi sıraya.  
Od parladı gözündən,  
Artıq çıxdı özündən.  
Sahmanladı işini,  
İtilədi dişini,  
Atdı təsbeh, əbanı,  
Sarığı, həm əsanı,  
Baxdı o yan – bu yana,  
Düz atıldı meydana.  
Yırğalandı quyuğu,  
Boğdu on beş toyuğu...  
Durub o yerdə qalan,  
Qurtardı tülküdən can.  
Uçdu hərə bir yana,  
Düzə, çölə, ormana.  
Çölü basdı qışqırıq.  
Qopdu böyük fisqırıq.  
Tülkü işin bitirdi,  
Ovlarını gətirdi.  
Çıxdı bir göy yamaca,  
On gün yedi doyunca.

## **DƏMİRÇİ NƏĞMƏSİ**

### I

Taq-tuq, taq-tuq...  
İşdən bir qorxumuz yox.  
Alnımızdan axan tər  
Qəlbimizi yelpiklər.  
Qolumuzda qüvvət var,  
Qəlbimizdə cürət var.  
Maraqlıdır işimiz,  
Yorulmaq bilmirik biz.  
Adımızdır dəmirçi,  
Dostumuzdur hər işçi.

## II

Yan, ocağım, durma, yan,  
Təndir kimi alovlan.  
Qızart bu pak dəmiri,  
Qalma günəşdən geri.  
Qıgılcım saç hər yana,  
Cansızlar gəlsin cana.  
Bağım, tarlam güllənsin,  
Bülbüllərim dillənsin.  
Şənlənsin tarla, çəmən,  
Sevinsin ana Vətən.

### TOP OYUNU

Hop, hop, hop,  
Oynayaq top-top.  
Quştək qanad aç,  
Topu atdım, qaç!  
Əlin belində,  
Güllər əlində  
Sağdan sola marş!  
Qaç, durma, yoldaş!  
Dik tut başımı,  
Vur yoldaşımı.  
Topu tut göydə,  
Qaçın birlikdə.  
Ura! İrəli!  
Dönməyin geri.

### TƏMİZLİK

Səhər durunca,  
Əlimdə fırça  
Sildim dişimi,  
Bildim işimi.

İnanmırsan bax,  
Dişim ağappaq.  
Üstüm tørtəmiz,  
Bax beləyik biz.

### **QƏRƏNFİL**

Qərənfiləm mən,  
Gözəl güləm mən,  
Yaşıl saplaqlı  
Bir sünbüləm mən.

Mən bağban qızı,  
Bağın ulduzu,  
Rəngim ağ, sarı,  
Al və qırmızı.

Gəl saxla ayaq,  
Durma, gəndən bax.  
Gəlsəm xoşuna,  
Dər, döşünə tax.

### **BƏNÖVŞƏ**

Bənövşəyəm, bənövşə,  
Düşmüşəm dilə-dişə.  
Qızlar, oğlanlar məni  
Dərib taxarlar döşə.

Bahar oldu açaram,  
Qar-borandan qaçaram.  
Başqa güllər açanda,  
Mən quş olub uçaram.

Qurudar məni ayaz,  
Yaşayıram birçə yaz.  
Rəngim, ətrim gözəldir,  
Əl vurmağın, ömrüm az.

## QIZILGÜL

Qızılgüləm, qızılgül,  
Məni sevər hər könül.  
Yaşıldır incə belim,  
Qızıldandır hər telim.  
Səhər erkən açaram,  
Gözəl qoxu saçaram.  
Ətrim tutar hər yanı,  
Mən əllərdə gəzərəm,  
Süfrələri bəzərəm.  
Mənəm gözəl qızılgül,  
Sən ey qönçəm, açıl, gül!

## ZANBAQ

Zanbağam mən, zanbağam,  
Ay işığından ağam.  
Açdığım hər ağ çətir  
Ətrafa yayır ətir.  
Ağ atlazdan donum var,  
Gümüş kimi parıldar.  
Mən də gözəl çiçəyəm,  
Toxunma, ağ ipəyəm.

## BÜLBÜL

Oxu, bülbülüm, oxu,  
Yazdır, səhər çağıdır.  
Oxu, sənin xoş səsin  
Şənliklər qaynağıdır.

Oxu, oxu, xoş nəğmə  
Nəşə versin ellərə.  
Şən səsin, xoş nəfəsin  
Yayılsın bu çöllərə.

Oxu çöldə, çəməndə,  
El əkəndə, biçəndə,  
Başla yeni bir daстан,  
Biz bənövşə dərəndə.  
Bülbülüm, tik yuvanı,  
Bəslə, böyüt balanı.  
Qoy nəsliniz çoxalsın,  
Biz böyüyən zamanı.

### ARI

Arıyam, zəhmətkeşəm,  
Bal, mum çəkməkdir peşəm.  
Səhər güllər açınca,  
Gözəl qoxu saçınca,  
Uçaram göy yamaca,  
Çiçək açmış ağaca,  
Ya çəmənə, meşəyə,  
Qonaram hər çiçəyə;  
Şirəsini çəkərəm,  
Pətəyimə tökərəm.  
Çalışaram doqquz ay,  
Hamı məndən alar pay.  
Qoy balımdan yesinlər,  
Mənə “sağ ol” desinlər.

### KƏPƏNƏK

Mənəm qanadlı çiçək,  
Adım isə kəpənək.  
Al-əlvan xallarım var,  
Qızıl kimi parıldar.  
Qanadımı açaram,  
Budaq-budaq uçaram.  
Yuvam, otağım ancaq  
Olur yaşıl bir yarpaq.  
Mənim dostumdur hər gül,

İncə telli göy sünbül.  
Oylağımdır çöl, çəmən.  
Məni tutmaq istəyən,  
Ey mehriban uşaqlar,  
Siz yaşayın bəxtiyar.  
Mənim də bu dünyada  
Bir başqa aləminim var.

### KÜR ÇAYI

Ey Kür çayı, daşırsan,  
Sahilləri aşırısan.  
Tarlalarda, bağlarda  
Bizimlə oynayırsan.

Ey Kür çayı, dalğan ağ,  
Suyun gümüşdən parlaq.  
Yol sal bizim bağçaya,  
Sən çal, biz də oynayaq.

Ey Kür çayı, gəl barı,  
Bizim dəhnəyə sarı.  
Aç qoynunu, yuyunsun  
Elin oğul, qızları.

### YAĞIŞ

Yağ, ey yağış, yağ,  
Sulansın çöl, bağ,  
Susuzdur tarla,  
İnəyini sağ!

Gurla ildırım,  
Gurumhagurum.  
Sən çığır, bağır,  
Mən şənlik qurum.

Oyna, ey şimşək,  
Şütü ilantək.  
Bağ, tarla, bostan  
Su içsin gərək!

Coşqun çay, bulaq,  
Şənlənsin ocaq.  
Böl olsun məhsul,  
Yumşalsın torpaq.

### TONQAL

Bir qırmızı güldür tonqal,  
Bir dəstə sünbüldür tonqaq,  
Bağdan dərilmiş lələdir,  
İçilməz al piyalədir.

Bir xonçadır al günəşdən,  
Həyat gəlir bu atəşdən.  
Nə gözəldir şən nəğməsi.  
Ruha nəşə verir səsi.

### VƏTƏN

Sən ey gözəl Vətənim,  
Yurdum, yuvamsan mənim.  
Səndə xoş ömür sürür  
Sevilənim, sevənim.

Sənsən yanan çırağım.  
Yurdum, yuvam, ocağım.  
Havam, suyum, torpağım,  
Bağım, tarlam, çəmənim.

Səni duymaz hər yetən,  
Eşqin çıxılmaz könüldən.  
Böyük anam sənsən, sən!  
Varlığımısan sən mənim!

Sənindir çapran ürək,  
Səndən doğar hər dilək,  
Nə gözəlsən, nə göyçək,  
Sən ey ana Vətənim.

## QIŞIN NƏĞMƏSİ

Saqqalı ağ, saçı ağ,  
Əlində zorba çomaq  
Gəldi qocalmış baba,  
Şaxta baba, qış baba.  
Gurladı boğnuq səsi,  
Uğuldadı nəğməsi:  
“Ay uşaqlar, mən qışam,  
Burda mənzil salmışam.  
Mən gələndə yağar qar,  
Onu sevər uşaqlar.  
Qardan adam yaparaq,  
Oynarlar qar toplaraq.  
Soyuq qış axşamında,  
İsti ocaq başında,  
Nağıl deyər nənələr,  
Qulaq asar nəvələr”...  
Çöldə ayaz, boran, qar.  
Qışın da bir dövrü var.

## BAHAR

Uğur olsun, gözəl bahar,  
Səni ellər çox arzular.  
Ayaq basdın ölkəmizə,  
Şənlik, sağlıq gətir bizə.  
Qoy sel kimi yağsın yağış,  
İnəyini sağsın yağış.  
Sellər axsın, çaylar daşsın.  
Sevincimiz başdan aşsın.  
Çatır-çatır yansın ocaq,  
Qoy şənlənsin oğul-uşaq.



Çöllər, sünbül saçlı əkin  
Parıldasın qızıl təkin.  
Dağlar bəzək vursun yenə,  
Quşlar məclis qursun yenə.  
Dağda, bağda axşam-səhər  
Ətir saçsın bənövşələr.  
Həvəs, marağ gəlsin bizə,  
Çalışaq öz dərsimizə.

## TÜLKÜ VƏ DƏVƏ

Dəvə otlaya-otlaya  
Kənddən bir az uzaqlaşdı.  
Yetişdi bir daşqın çaya,  
Sudan içib çayı aşdı.

Dizin büküb çökdü yerə,  
Ürəyində yoxdu qorxu.  
Xumarlandı birdən-birə,  
Tutdu onu şirin yuxu.

Tülkü çıxdı yuvasından.  
Göruncə yatmış dəvəni  
Ürəyində dedi: “Ay can!  
Bəxtim ac qoymayır məni.

Dəvə öz ayağı ilə  
Gəlmiş yuvamın ağzına.  
Onu keçirməkçün ələ  
Quyuğumu quyuğuna  
Kəndir kimi bağlayaram;  
Çəkib yuvama dəvəni,  
Ürəyini dağlayaram.  
Bir ay doydurar o məni”.

Bunu deyib tez yan aldı,  
Dediyinə əməl etdi.  
Qüvvəsini işə saldı,

Quyruğunu işə saldı,  
Quyruğunu ha tərپətdi,  
Dəvə etmədi hərəkət,  
Tərپənmədi heç yerindən.  
Tülkü işlədirkən qüvvət  
Zorba dəvə gördü birdən,  
Tərپədirlər quyruğunu,  
Hövl ilə qalxdı ayağa,  
Bu iş qorxutmuşdu onu,  
Üz qoydu kəndə qaçmağa...

Tülkü havada sallanmış...  
Qurtarmaqçün öz canını,  
Gah buduna batırır diş,  
Gah keçirir dırnağını.

Dəvə aldıqca hər yara,  
Qaçır daha sürət ilə.  
Tülkü ağa düşüb dara,  
Hey vurnuxur qüvvət ilə.

Kəndə çatınca tülkünü  
İtlər görüb hov-hov saldı.  
Dağıtdılar boz kürkünü,  
Hərəsi bir dişlək çaldı.

## **ÇALIŞAN QAZANAR**

Yayda isti bir gün idi,  
Ağaclar çox ölgün idi.  
Göydən yerə od yağırdı,  
Solmaz Eldarı çağırdı:  
– Qardaş gəl bağçaya gedək,  
Çiçəklərə bir baş çəkək.  
Çoxdandır su içmir güllər,  
Bəlkə solub qərənfillər?  
Bağçaya getdilər yüyrek,  
Gördülər hər gül, hər çiçək

Yerə əyib şax boynunu,  
Yamyaşıl atlaz donunu.  
Yaman solub-saralıbdır,  
Hamısını dərd alıbdır.  
Eldar qəmləndi bu işə  
Acıqla baxdı günəşə,  
Dedi: – Günəş, nə yamansan,  
Çiçəkləri solduransan.  
Neçin vurdun bu ziyanı,  
Soldurdun güllü bağçanı?  
Günəş gülümsədi: – Sağ ol!  
Məndən ziyan gəlməz, oğul.  
Hər şeyə can verən mənəm!  
Qüvvət, ət-qan verən mənəm.  
Bu, böhtandır, ay uşaqlar!  
Məndə axı nə günah var?  
Güllər su içmir üç gündür,  
Odur ki onlar ölgündür.  
Oğlum, hər şey sevir zəhmət,  
Tənbəl ziyan çəkər, əlbət!  
Məndən gəlməmiş bu ziyan  
Çox qazanar çox çalışan.  
Zəhmətsiz bal yemək olmaz...

Utanaraq Eldar, Solmaz  
Suladılar çiçəkləri,  
Puç olmadı əməlləri.  
Güllər yenə cana gəldi,  
Bağça ətə-qana gəldi.

**SƏMƏD VURĞUN**  
**(1906-1956)**

**BAHAR ŞƏRQİSİ**

Günəş doğdu, yayıldı,  
Yatan ellər ayıldı.  
Açdı çiçəklər güllər,  
Dilə gəldi bülbüllər.  
Qar, çovğun gözdən itdi.  
Dağlarda lalə bitdi.  
Qanadlandı buludlar;  
Yerdəki əlvan otlar  
Cücərib boy atdılar,  
Aləmə naz satdılar.  
Artdı suların səsi,  
Sevindirdi hər kəsi.

**AZƏRBAYCAN**

Çox keçmişəm bu dağlardan,  
Durna gözlü bulaqlardan;  
Eşitmişəm uzaqlardan  
Sakit axan arazları;  
Sınamışam dostu, yarı...

El bilir ki, sən mənimsən,  
Yurdum, yuvam, məskənim sən.  
Anam, doğma vətənim sən!  
Ayrılarımı könül candan?  
Azərbaycan, Azərbaycan!

Mən bir uşaq, sən bir ana,  
Odur ki, bağliyam sana.  
Hankı səmtə, hankı yana.  
Hey uçsam da, yuvam sənsən,  
Elim, günüm, obam sənsən!

Fəqət səndən gen düşəndə,  
Ayrılıq məndən düşəndə,  
Saçlarıma dən düşəndə  
Boğar aylar, illər məni, –  
Qınamasın ellər məni.

Dağlarının başı qardır,  
Ağ örpəyin buludlardır.  
Böyük bir keçmişin vardır,  
Bilinməyir yaşın sənin,  
Nələr çəkmiş başın sənin.

Düşdün uğursuz dillərə,  
Nəs aylara, nəs illərə.  
Nəsillərdən, nəsillərə  
Keçən bir şöhrətin vardır;  
Oğlun, qızın bəxtiyardır.

Hey baxıram bu düzlərə,  
Ala gözlü gündüzlərə,  
Qara xallı ağ üzlərə  
Könül istər yenə yaza.  
Gəncləşirəm yaza-yaza...

Bir tərəfim mavi Xəzər,  
Yaşılbaş sonalar gəzər;  
Xəyalım dolanar-gəzər,  
Gah Muğanı, gah Eldarı,  
Mənzil uzaq, ömür yarı!

Sıra dağlar, gen dərələr,  
Ürək açan mənzərələr...  
Ceyran qaçar, cüyür mələr,  
Nə çoxdur oylağın sənin!  
Aranın, yaylağın sənin...

Keç bu dağdan, bu arandan,  
Astaradan, Lənkərandan.  
Afrikadan, Hindistandan,  
Qonaq gəlir, bizə quşlar,  
Zülm əlindən qurtulmuşlar...

Bu yerlərdə limon sarı,  
Əyir, salır budaqları;  
Dağlarının dümağ qarı,  
Yaranmışdır qarlı qışdan,  
Bir səngərdir yaranışdan.

Lənkəranın gülü rəng-rəng,  
Yurdumuzun qızlarıtək.  
Dəmlə çayı, tök ver görək;  
Anamın dilbər gəlini,  
Yadlara açma əlini.

Sarı sünbül bizim çörək,  
Pambığımız çiçək-çiçək.  
Hər üzümdən bir şirə çək  
Səhər-səhər ac qarına,  
Qüvvət gəlsin qollarına.

Mın Qazaxdan köhlən ata,  
Yalmanına bata-bata,  
At qan-tərə yata-yata,  
Göy yaylaqlar belinə qalx,  
Kəpəz dağdan Göy-gölə bax!

Ey azad gün, azad insan,  
Doyunca iç bu bahardan!  
Bizim xallı xalçalardan  
Sər çinarlar kölgəsinə,  
Alqış günəş ölkəsinə!

Könlüm keçir Qarabağdan,  
Gah bu dağdan, gah o dağdan,  
Axşamüstü qoy uzaqdan  
Havalansın Xanın səsi,  
Qarabağın şikəstəsi.

Gözəl Vətən! Mənan dərin,  
Beşiyisən gözəllərin.  
Aşiq deyər sərin-sərin,  
Sən günəşin qucağısan –  
Şeir, sənət ocağısan.

Ölməz könül, ölməz əsər,  
Nizamilər, Füzulilər!  
Əlin qələm, sinən dəftər;  
De gəlsin hər nəyin vardır,  
Deyilən söz yadigardır.

Bir dön bizim Bakıya bax,  
Sahilləri çıraq-çıraq, –  
Buruqları hayqıraraq,  
Nərə salır, boz çöllərə, –  
İşıqlanır hər dağ, dərə.

Nazlandıqca sərin külək,  
Sahillərə sinə gərək.  
Bizim Bakı, bizim ürək!  
İşıqdadır qüvvət sözü,  
Səhərlərin ülkər gözü.

Gözəl Vətən! O gün ki, sən  
Al bayraqlı bir səhərdən  
İlham aldın... Yarandım mən.  
Gülür torpaq, gülür insan,  
Qoca Şərqi qapısısan!.

**MİKAYIL MÜŞFİQ**  
**(1908-1939)**

**ŞƏNGÜL, ŞÜNGÜL, MƏNGÜL**

Biri varmış, biri yoxmuş,  
Məzlumların dərdi çoxmuş.  
Saqqallı bir keçi varmış,  
Gəzdiyi yer qayalarmış.  
Dağdan-dağa atlanaraq,  
Hər zəhmətə qatlanaraq,  
Yaşarmış öz əməyilə.  
Başqasının köməyilə  
Dolanmaqdan utanarmış,  
Onun üç yavrusu varmış:  
Biri Şəngül, biri Şüngül,  
Biri də balaca Məngül.

Şəngülün gözləri qara,  
Bənzəyirdi ceyranlara.  
Şəvə tükü buruq-buruq,  
İncə baldır, qısa quyruq.  
Yeni çıxmış buynuzları,  
Buxağında qotazları.  
Bir yaşında maral çəpiş,  
Bacaqları bir dal çəpiş.  
Şüngülün gözləri nərgiz,  
Sanki dünyadan xəbərsiz.  
Gecə-gündüz oynaqlardı,  
Anasını qucaqlardı.  
Yuxa tükü bəyaz, yumşaq,  
Qulaqları sanki zanbaq.  
Alnındakı qaşqa gözəl,  
Yoxdu bundan başqa gözəl.  
Hələ bircə Məngülə bax.  
Ayağında səkilə bax.



Yoxdur böylə gözəl çəpiş.  
Nazlı çəpiş, tərəl çəpiş.  
Yumşaq tükü ala-bula,  
Tamamilə başabəla!

Hər sabah, gün doğar-doğmaz,  
Qaranlığı boğar-boğmaz,  
Keçi yatağından durub,  
Şəngülün halını sorub,  
Şüngülə nəzər salardı,  
Məngüldən öpüş alardı.  
Qapıları gülə-gülə  
Bağlayıb çıxardı çölə.  
Yamaclarda otlayaraq,  
Qayalardan atlayaraq,  
Dərələrdən su içərdi,  
Yoxdu qəmi, yoxdu dərdi.  
Otlamaqdan qayıdarkən,  
Çağırardı keçi birdən:  
– Şəngülüm, Şüngülüm, Məngülüm,  
Açınız qapını mən gəlim.  
Ağzımda su gətirmişəm,  
Döşümdə süd gətirmişəm  
Buynuzumda ot gətirmişəm.  
Bu sözləri eşidincə,  
Mələşərdi incə-incə,  
Yalnız qalan bu çəpişlər.  
Hər üçü sevinər, gülər,  
Tez qapını açardılar,  
Qanadlanıb uçardılar.  
Anaları süd gətirmiş,  
Buynuzunda ot gətirmiş,  
Yeyərdilər, içərdilər,  
Bilməzdilər qüssə, kəder.  
Çəpişlərin anaları,  
Öpüb xırda balaları.  
Qapıları gülə-gülə

Bağlayıb çıxardı çölə.  
Bu dağ mənim, o dağ sənin,  
Yem toplardı yeyin-yeyin.  
Döşlərinə süd yığardı,  
Buynuzuna ot yığardı.

Qış getmişdi, yaz olmuşdu,  
Elin kefi saz olmuşdu.  
Bəzənmişdi dağlar, daşlar,  
Gecə-gündüz uçan quşlar,  
Göy üzündə dolanırdı,  
Daşqın çaylar bulanırdı.  
Ala, qarlı uca dağlar,  
Qış dərini çəkən bağlar  
Geyinmişdi yaşıl köynək,  
Hər yan güldü, hər yan çiçək.

Ana keçi, halı keçi,  
Məmələri ballı keçi  
O dağlardan, bu dağlardan,  
Durna gözlü bulaqlardan  
Yeyib-içib ətə dolur,  
Məmələri südlə dolur.  
Ana keçi, ana keçi,  
Qurban olum sənə, keçi!  
Səni gözlər Şəngül, Şüngül,  
Yuxa tüklü gözəl Məngül.  
Səni gözlər çəpişlərin,  
Sular axar sərin-sərin,  
Şirin otlar dalğalanır,  
İnsan baxır, havalanır.  
Dərəyə en, dağlara çıx,  
Yerlər açıq, göylər açıq.  
Fəqət bir gün hər tərəf çən  
Görünməzdə gəlib keçən.  
Girəvə düşmüşdü qurda,  
Dolaşırdı orda-burda.

El içində bir məsəl var:  
“Qurd dumanlı gün axtarar”,  
Qurd çox gəzdi, çox dolaşdı,  
Dərələr, təpələr aşdı.  
Xatırladı Şəngül, Şüngül,  
Yuxa tüklü gözəl Məngül  
Yataqda yalnızdır, çapdı,  
Gəldi çəpişləri tapdı.

Yazın bu çənli günündə  
Durdu yatağın önündə.  
Bir az duruxdu yerində,  
Od parladı gözlərində.  
Səsini dəyişdirərək,  
Qurddur, tanınmasın gərək,  
Dedi: – Şəngülüm, Şüngülüm!  
Ey ceyran gözlü Məngülüm!  
Ağzımda su gətirmişəm,  
Döşümdə süd gətirmişəm,  
Tez olun açın qapını, –  
Çəpişlər eşitdilər bunu.  
Yazıq çəpişlər sevincək,  
Anaları zənn edərək  
Gəlib qapını açdılar,  
Qurdu görüncə çaşdılar.  
Ah, bu zalım, ağzı qara  
Hücum etdi yazıqlara.  
Şəngülü, Şüngülü yedi,  
Məngülü tapa bilmədi.  
Kefi duru, damağı çağ,  
Qapını açıq qoyaraq,  
Çıxdı, qaçdı bu qaniçən,  
Bürümüşdü ətrafi çən.

Ana keçi dağda-daşda,  
Gah o başda, gah bu başda,  
Gah dərədə, gah ormanda,

Gah o yanda, gah bu yanda,  
Sıldırım dağlar başında,  
Qayaların dik qaşında  
Doyunca ot yedi, gəldi,  
“Balalarım”, – dedi gəldi.

Gəldi yatağın yanına,  
Titrətmə düşdü canına.  
Göruncə qapını açıq,  
Yerində duruxdu yazıq.  
Durmayıb içəri girdi.  
Ətrafına göz gəzdirdi.  
– Şəngül, Şüngül, hardasınız?! –  
Gördü bir bucaqda yalnız  
Məngül qısılib oturmuş,  
Yazıqca boynunu burmuş.  
Anasını görən kimi  
Dəyişdi halı, görkəmi.  
Tez ayağa qalxdı Məngül,  
Anasına baxdı Məngül,  
Dedi: – Ana, səndən sonra  
Bir duyğusuz, ağzı qara  
Gəldi girdi evimizə,  
Yamanca toy tutdu bizə.  
Şəngülü, Şüngülü yedi...  
Mənisiə tapa bilmədi.

Keçinin ürəyi yandı,  
Öz-özünə acıqlandı.  
Ansızın çıxdı bayıra,  
Bilmədi ki, getsin hara,  
Çünki fikri dağınmıqdı.  
Gəzdi, gəzdi, gəldi çıxdı  
Dovşan damının üstünə.  
Söydü ona dönə-dönə.  
Bacasından bir daş atdı,  
Ayağını tappılatdı.

Dovşan qalxıb, çıxdı dama.  
– Neçin söyürsən adama? –  
Deyə ona verdi sual,  
Ana keçi coşdu dərhal:  
– Şəngülümü, Şüngülümü,  
Ah, sən yemisən, eyləmi?  
Dovşan dedi: – Bağırma çox,  
Mənim bundan xəbərim yox!  
Haydı, get tülküdən soruş,  
Get onunla dalaş, vuruş.

Keçinin ürəyi yandı,  
Öz-özünə acıqlandı.  
Yumruğun sıxdı, sıxdı,  
Gəzdi, gəzdi, gəldi çıxdı.  
Tülkü damının üstünə.  
Söydü ona dönə-dönə.  
Bacasından bir daş atdı,  
Ayağını tappılatdı.  
Tülkü qalxdı çıxdı dama.  
– Neçin söyürsən adama? –  
Deyə ona verdi sual.  
Ana keçi coşdu dərhal:  
– Şəngülümü, Şüngülümü,  
Ah, sən yemisən, eyləmi?  
Tülkü dedi: – Bağırma çox,  
Mənim bundan xəbərim yox!  
Gedib canavardan soruş,  
Get onunla dalaş, vuruş.

Keçinin ürəyi yandı,  
Öz-özünə acıqlandı.  
Yumruğunu sıxdı, sıxdı,  
Gəzdi, gəzdi, gəldi çıxdı  
Canavar damı üstünə.  
Söydü ona dönə-dönə.  
Bacasından bir daş atdı,

Ayağımı tappıldatdı.  
Qurd asmışdı südlü aş,  
Daş gəldi düşdü birbaş  
Qazanının içinə.  
Canavar dedi: –Bu nə?  
Kimdir məni dolaşdıran?  
Qazançanı bulaşdıran?  
Dam üstündə gəzən kimdir?  
Ürəyimi üzən kimdir?  
Kimdir dəng edən başımı?  
Kimdir tozlayan aşımı?  
Keçi dedi: – Coşan mənəm,  
Dam üstündə qoşan mənəm.  
Buynuzlarım qoşa-qoşa,  
Hünərin var, çıx savaşa.  
Öz-özünə dedi: “Nə var?!” –  
Çölə çıxdı tez canavar.  
Ana keçi coşdu dərhal,  
Canavara verdi sual:  
– Şəngülümü, Şüngülümü,  
Ah, sən yemisən, eyləmi?  
Qurd keçini aldatmaq,  
İşi boynundan atmaq  
İstədisə, olmadı,  
Zülm yerdə qalmadı.  
Söz qoydular, gedəlim,  
İşi ayırd edəlim.

Qaş yenicə qaralırdı,  
Günəş solur, saralırdı.  
Şövqü düşürdü dağlara  
Çəkilirdi uzaqlara.  
Ağ buludlar dəstə-dəstə  
Göy üzündən dağlar üstə  
Yüngül kölgə salırdılar,  
Parçalanıb qalırdılar.  
Obanın da mal-qarası

Heç kəsilmədən arası  
Dönürdülər kəndə sarı.  
Obanın gözəl qızları  
Əllərində badya, qazan,  
Nə qədər varsa süd sağan  
Gözləyirdilər naxırı...  
Deyil sözümün axırı.

Az getdilər, üz getdilər,  
Dərə, təpə, düz getdilər.  
Yaxında bir qazı vardı,  
İnsafsız və tamahkardı.  
Ana keçi dala qaldı,  
Canavar bir quzu aldı.  
Gəldi qazının yanına,  
Başladı öz yalanına.  
Sovqat qazıya xoş gəldi,  
Keçisə əliboş gəldi.  
Qazı dedi: – Nə var, keçi?  
Doğru yoldan kənar keçi...  
Yenə nə var, nə deyirsən,  
Qazıdan nə istəyirsən?  
Keçi dedi: –Dərdim çoxdur,  
Heç halıma yanan yoxdur.  
Bunu aydın bilir hamı,  
Qurd yemiş iki balamı.  
Qazı dedi: – Yalan demə,  
Özgəsinə böhtan demə...  
Sən özün çox tərs keçisən,  
Keçilərin ən bicisən.  
Sən Allahı unutmusan,  
Bambaşqa bir yol tutmusan.  
Verməyirsən xüms-zəkat,  
Hamı gətirdiyin sovqat?  
Hər şey anlaşıldı tamam:  
“Mən sovqatsız işə baxmam!”  
Keçi dedi: – Ey canavar,

Yaxında bir dəmirçi var,  
Onun yanına gedəlim,  
İşləri ayırd edəlim.

Az getdilər, üz getdilər,  
Dərə, təpə, düz getdilər,  
Dəmirçiyə çatdı onlar.

Dəmirçi soruşdu: – Nə var?  
Keçi dedi: – Bilir hamı,  
Mənim ikicə balamı  
Zülmkar canavar yemiş,  
Hər kəsə bəllidir bu iş.  
Qardaş, dəmirçi, yaxşı bil,  
Yalnız mənimkini deyil,  
Obanın qoyunlarını,  
Kəndin gözəl davarını  
Parçalayan, yeyən budur,  
“Mənəm-mənəm” deyən budur.  
Bunun hər bir işi qandır,  
Bizimlə köhnə düşmandır.  
Dəmirçi çox acıqlandı,  
Qurdun hiyləsini qandı.  
Dedi: – Gərəkdir indi siz  
Vuruşub, döyüşəsiniz; –  
Buraxdı öz işlərini,  
Dedi: – Ay qurd, dişlərini  
İtiləyim sənin gərək!  
Qurd dedi: – Tez elə görək.  
Dəmirçi bir mıxçıxaran  
Kəlbətin alaraq haman,  
Buraxıb öz işlərini,  
Çəkdi qurdun dişlərini.  
Nağılçılar bilir bunu,  
Keçininsə buynuzunu  
Yaxşı-yaxşı itilədi,  
– Haydı, vuruşunuz! – dedi.



Keçi qızğın, qurd əsəbi,  
Parıldadı şövə kimi  
Keçinin də buynuzları.  
Qurd gəldi keçiyə sarı.  
Keçi gəlmişdi cana,  
Qurd atıldı meydana,  
Vuruşdular doyunca,  
Keçi kəllə vurunca  
Qurd bulaşdı al qanına.  
– Aman, aman, qursağım!  
Cırıldı bağırsağım!  
Aman, aman, aman vay,  
Öldüm, öldüm, ay haray!.

Keçi güldü qurda bir az,  
Dedi: – Zülmün yerdə qalmaz.  
Balalarımı yeməyəydin,  
Vay qursağım deməyəydin!

**RƏSUL RZA**  
**(1910-1981)**

**GÖYƏRÇİN**

Çöl quşudur göyərçin,  
Əhli göyərçin də var.  
Nə tapsa – darı, mərci,  
Dənləyib yaşayırlar.  
Qara, sarı, ağca var.  
Göy, zolaq-zolağı var.  
Gah uçur dəstə-dəstə,  
Gah qonurlar dam üstə.

**GÖYCƏQARĞA**

Cürbəcürdür qarğalar –  
Alası, qarası var.  
Bu da göycəqarğadır!  
Tükü əlvən ipəkdir,  
Göy, qırmızı lələkdir.

**QARATOYUQ**

Bu kiçik quş qaratoyuq.  
İsti olsun, ya da soyuq,  
Bu bağlardan getməz uzaq,  
Koldan-kola tullanacaq.  
Qanadları qüvvətlidir,  
Uçuşu da sürətlidir.  
Uçan zaman deyir: – Cik-cik,  
Bu yerləri bəyənmişik.

**BÜLBÜL**

Bu sarı bülbüldür, bu da boz bülbül,  
Sevdiyi çəməndir, çiçək, qızılgül.  
Şirin cəh-cəhi var, nəğməli quşdur,  
Bülbülə çox mahnı, söz qoşulmuşdur.

Yaz gecələrində səhərə qədər  
Nəğməsiylə dolur çöllər, çəmənlər.  
Nəğməli bülbül də köçəri quşdur,  
Sevmədiyi fəsil, boranlı qışdır.  
Bu quşlar çox sevir güllü baharı,  
Çiçəkli çölləri, yaşıl bağları.

### ŞANAPIPIK

Şanapipik, şanapipik!  
Ala-bəzək, qara kirpik.  
Üst-başı zolaq-zolaq,  
Balaca boy, nazik ayaq.  
Daraq kimi pipiyi var.  
Gah cüt olur, gah tək olur,  
Onu gəndən görmək olur.

### SİĞİRÇİN

Sığırçındır bu quşlar,  
Göydə qanad açmışlar.  
Bu çil-çilli sığırçın  
Faydalıdır insançın.  
Afət çəyirtkələrə  
Onlar yaman düşmandır,  
Bax, dimdikləri qandır.  
Hərəsi çəyirtkədən  
Öldürmüşdür nə qədər!..  
İndi bu duru göldə  
Həvəslə çimişirlər.

### ALABAXTA

Alabaxta deyirlər  
Bu yaraşıklı quşa:  
Çöldə, bağda, çəməndə  
Uçub gəzirlər qoşa.

Yakərim də deyirlər  
Onlara, qurqürək də.  
Dən də versən yeyərlər,  
Ovuntulu çörək də.

### SARIKÖYNƏK

Qızlarquşu sarıköynək,  
Qanadları, döşü sarı.  
Dövrə vurub hərlənərək,  
Göydə qapır arıları.  
Ağaclarda düzüm-düzüm  
Gilas, ərik, tut, ya üzüm  
Görsə, uçub gəlib bağa,  
Qonub nazik bir budağa  
Dimdikləyib yeyəcəkdir.  
Çox itigöz, çox zirəkdir.

### QARANQUŞ

Haçaquyruq qaranquş  
Eyvanda yuva qurmuş.  
Sinəsi bütün ağdır,  
Yayda bizə qonaqdır.  
Qışda çıxır səfərə:  
Uzaq, isti ellərə.  
Çör-çöpdən yuva qurur,  
Üstünə suvaq vurur.

### SƏRÇƏ

Sizə deyim sərçədən,  
Yuvasındadır yaz, qış.  
Ayrılmayıv vətəndən,  
Ya qar olsun, ya yağış.  
Qara döşlü – atadır,

Boz rənglisi – anadır.  
Yuvaları var kiçik,  
Balaları var cik-cik.  
Yem axtarır, gəzirlər  
Hey tullana-tullana.  
Gah ağaca qonurlar,  
Gah çıxırlar eyvana.  
Uçan zaman pırhapır  
Qanadları çırpınır.

### **BAYQUŞ**

Gecələr quşuna yaxşı-yaxşı bax!  
Əyri dimdiklidir, çox iti caynaq!  
Gündüz yuvasında yatıb, dincəlir,  
Gecələr ov üçün həvəsə gəlir.  
Ulayır boş qalmış xarabalarda,  
İnsan yaşamayan qaranlıq yerdə.  
Ucadan səs salmır onun qanadı,  
Siçan ovlayandır, bayquşdur adı.

### **ALACƏHRƏ**

Alacəhrə, alacəhrə!  
Gəzib qonur bu çəpərə.  
Üst-başı çiçək-çiçək,  
Tükləri var gör neçə rəng.  
Sərçə kimi kiçik quşdur,  
Xırda, nazikdimdik quşdur.

### **DOLAŞA**

Bu qarğa kimi quşa  
Ad qoyublar dolaşa.  
Balaca vaxtdan hələ  
Çox tez öyrənir ələ.

Hər nə görsə: qənd, çörək,  
Əvvəl dimdikləyərək  
Yoxlayır görsün nədir,  
Sonra götürüb gedir.

### **BİLDİRÇİN**

Bu xırda quş – bildirçin.  
Başlayan zaman biçin  
Dolanır tarlaları,  
Görsün harda var darı.  
Pırhapır qanadlanır  
Bu kiçik tarla quşu,  
Çox itidir uçuşu.

### **QIRQOVUL**

Bu nədir, quş ya çiçək,  
Belə bəzəkli, göyçək?  
Başı qara, ağ, yaşıl.  
Uzunlөлək quyruğu  
Ona yaxşı yaraşır.  
Bu, qırqovul şəklidir,  
Üst-başı bəzəklidir.  
Gündüz gəzir, dənənir,  
Gecə ağacda yatır.  
O da ev quşları tək  
Bala çıxardır, artır.  
Ata qırqovullara  
Xoruz deyənlər də var.  
Ana qırqovullara  
Boz deyirlər adamlar.

### **LAÇIN**

Ətyeyən quşdur laçın  
İti görən gözü var.  
Onu quş ovlamaqçın  
Saxlayırlar ovçular.

## TURAC

Bu quş bizim turacdır.  
Dənlənir, yəqin, acdır.  
Uçan vaxtı pırhapır  
Qanadları səs salır.  
Döşündə ağ xalları var  
Qara ata turacın.  
Turacın düşmənidir  
Ley, qırğı, tərən, laçın.

## QIZILQAZ

Qızıl qazdır, qızılqaz,  
Alqanad, uzunboğaz,  
Su quşudur, köçəri,  
Sevir duru gölləri.  
Uçurlar qatar-qatar  
Bu qızıl qanadlılar.

## LEYLƏK

Uzun ayaqlı leylək  
Quyuğu topa, gödək.  
Upuzun dimdiyi var,  
Ondan qorxur ilanlar.  
Harda görsə bir ilan,  
Dimdiyi ilə yapışıb  
İlanın quyruğundan,  
Yüngül olsun, ya ağır,  
Göy üzünə qaldırır,  
Tullayır yerə ordan.  
Əzilir, ölür ilan.  
Xeyirli quşdur leylək,  
Dənlənir çöllərdə tək.  
Yazda bizə qonaqdır,

Qışda hara getsə də,  
Yenə qayıdacaqdır,  
Boş qalmış yuvasını  
Tapıb ora qonacaq,  
Yenə də dimdiyini  
Şaqqıldadacaq şaq-şaq.

### **DURNA**

Buludlardan yuxarı  
Uçur durna qatarı.  
Köçəridir durnalar.  
Qızan zaman havalar,  
Onlar çıxır səfərə,  
Soyuq, sərin ellərə.  
Dəstə-dəstə uçurlar,  
Başlarında kəkil var.

### **TƏRLAN**

Ətyeyən quşdur tərlan,  
Çöldə olur hər zaman.  
Uçuşu sürətlidir.  
Səssiz uçur, uçanda,  
Ov dalınca qaçanda.

### **QAĞAYI**

Dənizlərdə, göllərdə  
Ağqanad qağayılar,  
Dalğalarda yellənir,  
Üzürlər qatar-qatar.  
Hərdən baş vurub suya,  
Tuturlar balıqları.  
Dörd bir yana yayılır,  
Civ-civ qışqırıqları.



## VAĞ

Bu quşun adı vağdır,  
Yaman uzun ayaqdır.  
Qanadları, quyruğu,  
Döşü qar kimi ağdır.  
Sevir sucaq yerləri,  
Uzunca dimdiyi var.  
Hər gün ona yem olur  
Xırda-xırda balıqlar.

## DOVDAQ

Hindtoyuğudur dovdaq,  
Çöldə yaşayır ancaq.  
Çayda, göldə yaşayan  
Vəhşi ördək, qaz kimi,  
Dovdaqlar da sevməyir  
Yayı, isti iqlimi.

**MƏMMƏD RAHİM**  
**(1907-1977)**

**BAHAR GƏLSİN**

Gözəl bahar, gözəl bahar,  
Gözləyirik, tez gəl, bahar!  
Quşlar köçsün ölkəmizə,  
Nəğmə desin yenə bizə.  
Gəl, oyansın sıx meşələr,  
Yasəmənlər, bənövşələr  
Gəlişinlə ətir saçsın,  
İydə, innab çiçək açsın.  
Hər mövsümün öz yeri var,  
Gəl, sevimli, gözəl bahar!  
Bu düzlərdə, bu dağlarda,  
Yaşıl donlu yaylaqlarda  
Yenə quşlar nəğmə desin,  
Həyat versin xoş nəfəsin  
Bərəkətli torpaqlara –  
Mehribansan uşaqlara.  
Gəl Xəzərin sahilinə, –  
Gözəl, sərin sahilinə.  
Yayılanda günəş düzə,  
Gəl-gəl desin dəstəməzə.  
Ağacların xoş kölgəsi,  
Bağçaların nəğmə səsi  
Yayılanda dağa, daşa –  
Gəl səninlə gəzək qoşa.  
Gözəl bahar, gözəl bahar,  
Gözləyirik, tez gəl, bahar!

**LALƏ**

Köynəyi al, ipək lalə,  
Zərif, qəşəng, göyçək lalə,  
Yanağında xalın qara,  
Gen düzlərə, şiş dağlara,

Yamaclara yaraşıqsan;  
İlk bahara çox aşıqsan.  
Əlvan geysin çöllər, açıl!  
Çox sevirəm üzünü mən;  
Sevimlisən, çünki qızıl  
Bayrağımın rəngindəsen.

### REYHAN

Yamyaşıldır köynəyim,  
Balacadır çiçəyim.  
Ləklərimə keçirlər  
Məni tez-tez biçirlər.  
Yenə də boy atıram,  
Məqsədimə çatıram.  
Aşıqdir insan mənə;  
“Ətirli reyhan” mənə  
Ad qoyublar qədimdən,  
Çoxlu sevilirəm mən.  
Əldən-ələ gəzərim,  
Süfrələri bəzərim.

### QUZU

#### *Oğlum İldırım üçün*

Su üstündə duran quzu,  
A boynunu buran quzu.  
Gəl, mənimlə gəzə-gəzə  
Çıxaq bizim yaşıl düzə.  
Gəl dolanaq göy çəməni,  
Çox sevirəm, quzum, səni.  
Qoruyuram özüm kimi,  
Bir cüt əziz gözüm kimi.  
Gəl, tükləri məxmər quzum,  
A mənim südəmər quzum!  
Düşmənimiz canavardan

Qorxma, quzum, heç bir zaman;  
Bir ovçudur mənim atam.  
Ova çıxır səhər-axşam,  
Görünərsə boz canavar,  
Nişan alar, atar onu,  
Məntəqəyə satar onu.  
Atam yaxşı nişan vurur,  
Çaqqal vurur, dovşan vurur.  
Gəl mənimlə gəzək qoşa,  
Gəl dolanaq göy çəməni,  
Otararam özüm səni.  
Gəl, tükləri məxmər quzum,  
A mənim südəmər quzum.

## QIŞ

Qar bürüyüb dağları,  
Bağçaları, bağları.  
Donub çaylar, bulaqlar,  
Buz bağlayıb budaqlar.  
Qış belə dövrən sürür,  
Əllərilə öldürür  
Zərərli böcəkləri.  
Qışa pis deyənmi var?  
Taxılı örtməsə qar  
Bir qalın yorğan kimi,  
Sünbüllər ümman kimi  
Zəmidə dalğalanmaz.  
Qış bizə nemət verir,  
Dad verir, ləzzət verir.  
Qar düşməsə çöllərə,  
Qovuşmarıq güllərə.  
Sevimli bahar olmaz,  
Bağçalarda bar olmaz.  
Qış bizə nemət verir,  
Dad verir, ləzzət verir.

## BALACA BAĞBANLAR

Ağaclar dirçələndə,  
Quşlar qonaq gələndə,  
Bəzənəndə dağ, dərə,  
Baxıb gözəl düzlərə  
Bizim sadə uşaqlar,  
Sevimlilər, qoçaqlar –  
Dırmanıb dağ döşünə,  
Sevinərək çıxdılar  
Baharın görüşünə.  
Zəfər dedi: – Uşaqlar,  
Çiçəklənir göy bağlar.  
Gəlin haqq-hesab verək  
Kim neyləmişdir görək.  
Həvəslə dedi Bəhram:  
– Mən ancaq kağız badam,  
Bir də hulu əkmışəm.  
Dedi qulu: – Əkmışəm  
Heyva ağacı mən də.  
Sizi qonaq edərəm,  
Ağacım bar verəndə.  
Üzü gülər, könlü şad  
Fərəhlə dedi Polad:  
– Ərik yaxşı bəhrədir,  
Tumu şirin, şəkərdir.  
Püstənin tayı olmaz,  
Barının sayı olmaz.  
Yeməyə bəhərindən  
Onları əkmışəm mən.  
Tutu – o əlaçı qız  
Dedi ki, mən də yalnız  
Alma, armud əkmışəm.  
Hamı söylədi bir-bir:  
– Nə ağacı əkibdi  
Şirindilli Firəngiz?  
Sual etdi Zərəngiz:

– Bir mənə de, a bacı,  
Ancaq meyvə ağacı  
Əkir nədir uşaqlar?  
Güllərin də ətri var  
Bəs qızılgül, qərənfil,  
Süsənbər lazım deyil?  
Hey ağacdən deyirlər,  
Nədən gül əkməyirlər?

Kənardan sakit baxan  
Bir kamil qoca bağban  
Dedi: – Əziz balalar,  
Hər bitkinin yeri var.  
Şam ağacı qış və yaz  
Yaşıl paltarsız olmaz.  
Gözəldir alma, nar da,  
Qızılgül də, çinar da.  
Çalışın, zəhmət çəkin,  
Ağac da, gül də əkin!  
Uşaqları bağbanın  
Razı saldı sözləri;  
Şəfəq saçdı gözləri.  
Çox şad gözdən itdilər;  
Gülə–gülə baharın  
Qarşısına getdilər.

**MİRMEHDİ SEYİDZADƏ**  
(1907-1976)

**BAHAR NƏĞMƏSİ**

Bir quş uçdu bizim bağa,  
Səhər-səhər oxumağa.  
Qondu yaşıl bir budağa,  
Dedi: Güzəl bahar gəlir.

Günəş güldü, əridi qar,  
Yerdən göyə qalxdı buxar...  
Coşan sellər, daşan çaylar  
Dedi: Güzəl bahar gəlir.

Çiçəkləndi hər dağ, meşə,  
Qızıl lələ qondu döşə.  
Pıçıldayıb göy bənövşə  
Dedi: Güzəl bahar gəlir.

Çoban qalxdı bu yaylağa,  
Sürüsünü yaydı dağa,  
Baxdı sola, baxdı sağa,  
Dedi: Güzəl bahar gəlir.

Tütəklərin incə səsi,  
Kəkləklərin xoş nəğməsi,  
Bulaqların zümzüməsi  
Dedi: Güzəl bahar gəlir.

Uçan bulud, çaxan şimşək,  
Yağan yağış, əsən külək,  
Təbiəti duyan ürək  
Dedi: Güzəl bahar gəlir.

## YAY

Yaydır... Günəş parlayır,  
Hava saf, hər yan açıq.  
Yaşıl bağlar çağırır  
Bizə deyir: – Seyrə çıx!

Budaqları bəzəyib  
Qaragözlü albalı.  
Ətirli bal kimidir  
Qaysı, göyəm, şaftalı.

Yerə əyib başını  
Bütün ağaclar bardan.  
Qanad açıb sərçələr  
Uçuşur yuvalardan.

Günəş qızır, çimirik  
Hər gün dənizdə, çayda,  
Bizə mahnı söyləyir  
Axan bulaq da, çay da.

## PAYIZ

Payız gəlib, küləklər  
Gəzir yenə bağları.  
Hər tərəfə sovurur  
Saralmış yarpaqları.  
Axıb gedir buludlar  
Yenə də karvan-karvan,  
Dərələri, dağları,  
Bürüyür çiskin, duman.  
Mərcan kimi qızarmış  
Moruqlar parıldayır,  
Ağaclarda qarğalar  
Səs salıb qarıldayır...



Yağır güclü yağışlar,  
Günlərcə vermir ara.  
Almaz kimi şəh düşür  
Bağçalara, bağlara.

## QIŞ GECƏSİNDƏ

Qış gəlibdir, ağ örtüyə  
Bürünübdür bayır-baca,  
Noğul səpir başımıza  
Şaxta baba qar yağdıqca.  
Qar basmışdır düzənləri,  
Dərələri, dik dağları.  
Mənzillərdə soba yanır,  
İsindirir otaqları.  
Bıqlı pişik öz yerində  
Uzanaraq mürgüləyir.  
Odur, yenə qarı nənə  
Nəvəsinə nağıl deyir.  
Nənəsinin qucağında  
Əyləşərək deyir Elman:  
– Necə oldu yekə divdə  
Güclü çıxdı kiçik Cırtndan?  
Nənə deyir: – Ağrın alım,  
Güc bilikdə, ağıldadır.  
Elə bilmə, qəşəng balam,  
Qəhrəmanlıq nağıldadır.  
Çoxdur bizim ölkəmizdə  
Adlı-sanlı qəhrəmanlar.  
Xalq onların şərəfinə  
Yaratmış gözəl dastanlar.  
Körpə quzum, illər keçər,  
Böyüyərsən bir gün sən də,  
Hünərinlə qəhrəmanlıq  
Göstərsən bu vətəndə.

Elə bu vaxt pəncərədən  
Yavaş-yavaş boylanır ay.  
Elman yumur gözlərini,  
Nənə ona deyir laylay.

## BAYRAM GÜNÜ

Yatağından səhər-səhər,  
Qalxan kimi dedi Cəfər:  
– Yaz bayramı gəlib, nənə;  
Şar almısan bu gün mənə?  
Nənə dedi: – Almışam bax;  
İki şarla, iki bayraq.  
Bu bayraqla şar sənindir,  
Bu da kiçik Elşənindir.  
Uşaqlar çox sevindilər...  
Təzə paltar geyindilər.  
Əllərində bayraqla şar  
Meydançaya yollandılar.  
Elşən göyə atdı şarı,  
Dedi: – Gəzsin ulduzları,  
Marsdan mənə versin xəbər.  
Gülümsəyib dedi Cəfər:  
– Mənim şarım uçsun Günə,  
Ordan xəbər versin mənə.

## GÜLMƏLİDİR

Bütün uşaqlar durub  
Yuyunur səhər-səhər.  
Nədənsə əl-üzünü  
Yumaqdan qorxur Səftər.

Uzandıqca uzanır  
Qapqara dırnaqları.  
Hərdən də mürəkkəblə  
Boyanır yanaqları.

Kirli olur həmişə  
Pinti Səftərin əli,  
Onu görənlər deyir:  
– Gülməlidir, gülməli!

Əyri-üyrü xətt çəkir  
Kitabın hər yerində.  
Ləkəsiz varaq olmaz  
Onun dəftərlərində.

Bir adətdir: uşaqlar  
Soyunub yatan zaman,  
Hamısı paltarını  
Asır paltarasandan.

Səftər gündə bir yana  
Tullayır paltarını,  
Bəzən taxtın altında  
Axtarır şalvarını.

Bəzən itir papağı,  
Dərsə gedir papaqsız.  
Onun ayaqqabısı  
Olur çox zaman bağısız.

Nə məktəbdə, nə evdə  
O deyil səliqəli,  
Səftəri görəndə deyir:  
– Gülməlidir, gülməli.

## YOLDAŞLIQ KÖMƏYİ

Hər zaman şən, bəxtiyar,  
Gülərlü Ənvərin  
Gözlərindən bir dərin  
Kədər duydu uşaqlar.  
Sual verib yer-yerdən,

Soruşdular Ənvərdən:

- Nə var?
- Sənə nə olub?
- Nədəndir, rəngin solub?
- Anam xəstədir bir az.
- Qorxma, heç bir şey olmaz.
- Qorxmuram, ancaq mənim Vaxtım yox dərş öyrənim.
- Qorxma, anan sağalar Dərsinçün də vaxt qalar. Ev işlərini burax, Gecə yatma, dərşə bax, – Təsəlli verib Sərvər Söylədi belə sözlər. Lakin dinmədi Elman, Məktəbdən çıxan zaman Başqa səmtə yönəldi, Düz Ənvərgilə gəldi. Kömək etdi Ənvərə, Danışmadı boş yerə.

## AĞAQLARIN ŞİKAYƏTİ

Şikayət edir  
Bağçalar-bağlar:  
“Bizi incidir  
Dəcəl uşaqlar.  
Harda gül görsə,  
Dəcəllər dərş,  
Yaşıl bağlara  
Çox zərər verir.  
Nadinclər gəzir  
Yaşıl bağları  
Qırır-sındırır  
Göy budaqları”.  
Göy yarpaq açmış  
Körpə budaqlar  
Deyir: – “Qırmayın

Bizi, uşaqlar!  
Boy atıb yayda  
Dirçəlirik biz,  
Könül oxşayır  
Yaşıl kölgəmiz.  
Bağda gəzməyin  
Bir qaydası var:  
Ağac qırmasın  
Gərək uşaqlar.  
Bu dəcəllikdən  
Gəlin əl çəkin,  
Bacardıqca siz  
Gül-çiçək əkin.  
Bol ağac əksə  
Uşaqlar əgər,  
Bağ kimi olar  
Hər kənd, hər şəhər”.

### YAXŞI YOLDAŞ

Bir istirahət günü  
Küçədən ötən zaman  
Ramizlə qarşılaşdı  
Məktəb yoldaşı Zaman.  
Ramiz böyük sevinclə  
Zamana salam verdi.  
Acıqlı baxıb Zaman  
Dostundan üz çevirdi.  
Çox təəccüblə Ramiz  
Zamana dedi: – Nə var?  
Niyə qaşqabağından  
Yağır qara buludlar?  
Mən ki sənə yamanlıq  
Etməmişəm, əzizim!  
Aramızda yoldaşlıq,  
Məhəbbət olmuş bizim.  
Çalışmışam gül qədər  
Məndən inciməyəsən,

Hiss edirəm, qəlbində  
İnciklik var deyəsən.  
Bunun səbəbi nədir?  
Söylə, gizli qalmasın!  
Heç olarmı dost dostun  
Salamını almasın?  
Zaman dedi: – Sınaqdan  
Çıxartdım səni dünən,  
Bərk ayaqda bir kömək  
Görə bilmədim səndən.  
Coğrafiya dərşini  
Soruşanda müəllim,  
Hazır deyildim dərşə,  
Bağlandı ağzım, dilim.  
Gözümü zillədim ki,  
Dərşini deyəsən xəlvət.  
Sakit baxıb vermədin  
İşarəmə bir diqqət...  
Düşün, gör bundan sonra  
Dostluğumuz tutarmı?  
Bərk ayaqda yaxşı dost  
Dostunu unudarmı?  
Zamandan bu sözləri  
Eşidib dedi Ramiz:  
– Bir sinifdə oxuyub  
Yaxın dost olmuşuq biz.  
Bilmədiyim dərşləri  
Əgər xəlvət desəm mən,  
Dost deyil, gərək məni  
Sən bir düşmən biləsən;  
Çünki tənbellik edib  
Gəzərsən boş-boşuna,  
Bənzəyərsən inan ki,  
Sən bir tutuquşuna.  
Zaman xəcalət çəkdi  
Ramizin sözlərindən,  
Peşmanlıq hiss olundu  
Yaşarmış gözlərindən.

## QARANQUŞLAR

Bir gün yığışaraq bir dəstə uşaq,  
Dostları Araza getdilər qonaq.  
Oturub şirincə etdilər söhbət,  
Onların səsiylə dolmuşdu həyəət.  
Gündüzün gözünə eyvanda birdən  
Dəydi quş yuvası, qalxıb yerindən  
Dedi: – Ay uşaqlar, bircə baxın quş  
Eyvanda nə qəşəng bir yuva qurmuş! –  
Yaxşı görmək üçün qaranquşları  
Hamı tez yüyürdü eyvana sarı.  
Ana qaranquşu bir qorxu aldı,  
Civ-civ edə-edə endi, ucaldı,  
Gözü dörd tərəfdə, qulağı səsdə  
Dolanırdı tez-tez yuvanın üstə.  
Quşcuğaz nə köçə bilir yerindən,  
Nə keçə bilirdi körpələrindən.  
Çünki balaları lümək-lüməkdi,  
Qanadı, quyruğu hələ gödəkdi.  
Qaranquş qorxurdu, uşaqlar çıxar,  
Zəhmətlə qurduğu yuvanı yıxar.  
Elçin, Gündüz, Araz gülüşürdülər,  
Gah atılırdılar, gah düşürdülər.  
Qışqırırdılar: – Bir quşa baş, quş-quş!..  
Çırpınırdı yenə ana qaranquş.  
Araz fərasətli, zirək uşaqdı,  
Çox mərhəmətliydi, qəlbi yumşaqdı.  
Odur birdən bunu duyub dayandı,  
Quşun təşvişini düşünüb qandı.  
– Ay uşaqlar, – dedi, – bu yazıq ana  
Körpələrçün əsir, dəyməyək ona!  
Tez olun, çəkilin, durun bir yanda,  
Qurmaz yuvasını yoxsa eyvanda.  
Hər səhər uçaraq yaşıl bağlarda,  
O, cücü qoymayır göy budaqlarda.  
Əgər ağaclarda qalsa cücülər,

Verər meyvələrə çox böyük zərər...  
Uşaqlar Arazın sözünə baxdı,  
Çəkilib, quşları rahat buraxdı.  
Qaranquş yuvaya tərəf yönəldi,  
Körpə balaların yanına gəldi.

## ÖZÜNDƏN RAZI

Bir uşaq tanıyıram –  
Özündən yaman razı.  
Nə evdə dərs öyrənir,  
Nə də ki yazır yazı.  
– Neçin “iki” almısan?  
Deyir: – Hesab öyrənmək  
Sənə gəlməsin asan.  
Rəqəmlər ilan kimi  
Gəlib qarşında durur.  
Beşi dördə vuran,  
Elə bil məni vurur.  
Deyəndə: bəs tarixdən  
Niyə “pis”dir qiymətin?  
Deyir: – Tarix dərsimiz  
Yaman çətindir, çətin.  
O qədər hadisələr,  
İşlər olub dünyada,  
Mən ha fikirləşirəm,  
Bircəsi düşmür yada.  
– Coğrafiyadan neçin  
Cavab vermədin dünən?  
– Axı yüz-yüz şəhəri  
Necə xatırlayım mən?  
Nə mahir üzgüçüyəm –  
Üzüm çayda, dənizdə,  
Nə də ki bir səyyaham –  
Dolaşım dağda, düzdə.  
– Niyə ana dilinə  
Hazır deyildin bu gün?



– Elə bil ki dilimə  
Vurulmuşdu bir düyün:  
Çox çalışdım, sinifdə  
Göstərim böyük hünər,  
Şeir yadımdan çıxdı –  
Deyə bilmədim əzbər.  
Heyrətlə baxıb ona  
Dedim: – Fikrin nədir, sən  
Gələn il də sinifdə  
Qalmaqmı istəyirsən?  
Dedi: – Hər sinifdə mən  
İkicə il qalırım.  
Bu il “iki” alanda  
Gələn il “üç” alıram.

### **BALACA DÜLGƏR**

Hamı yaxşı tanıyır  
Bizim qoçaq Ənvəri,  
Sinifdə çox sevilər  
Bu balaca dülgəri.  
Evlərində Ənvərin  
Var baltası, mişarı,  
Kəlbətini, çəkici,  
İki-üç cür mismarı.  
Kiçik dülgər taxtadan,  
Kətil, masa düzəldir.  
Ağacdan yuxayayan,  
Oxlov, əsa düzəldir.  
Ənvər öz babasından  
Öyrənib bu peşəni.  
Eyvanda işləməyə  
Ayırıb bir guşəni.  
Düzəltdiyi şeylərə  
Dostları baxsın deyə,  
Bir-birinin yanında  
Düzüb qoyur sərgiyə.

O, bu gün qardaşına  
Düzəldib bir araba;  
Babasından soruşur:  
– Necədir bu, ay baba?  
Baba baxıb diqqətlə,  
Söyləyir: – Ənvər, əhsən!  
Gələcəkdə bir yaxşı  
Usta ola bilərsən.  
Babasının sözündən  
Çox fərəhlənir Ənvər.  
Daha artıq həvəslə  
Çalışır kiçik dülgər.  
Dəyirmi masa, divan,  
Sandıq, dolab düzəldir.  
Baxan deyir: – Bu şeylər  
Bir-birindən gözəldir.

## BALIQÇILAR

Gecədir, sakit gecə.  
Dəniz yatıb, sular lal.  
Bir iti xəncər kimi  
Göydə parlayır hilal.  
Uzaqda ağ buludlar  
Süzülür üfüqlərdən,  
Gümüş sular üstündə  
Qanad açıb bir yelkən.  
Balıqçılar qayıqla  
Çıxır yenə Xəzərə.  
Şairanə görünür  
Bu lövhə, bu mənzərə...

Balıqçılar dənizdə  
Çalışır səhərəcən,  
Başlarının üstündən  
Keçir duman, keçir çən.

Əsər etmir onlara  
Dənizin küləkləri,  
Polad kimi möhkəmdir  
Qüvvətli biləkləri.  
Dan yeri ağaranda  
Parlayır ağ şəfəqlər,  
Alovdan köynək geyir.  
Üfüqlər səhər-səhər;  
Ovdan geri qayıdan  
Qayığın ağ yelkəni,  
Qürurla salamlayır  
Əzəmətli ölkəni.

### **QOCA BƏNNA**

Budur, daşlar yolulub  
Ev tikir qoca bəнна.  
Gündən-günə yüksəlir,  
Baş çəkir göyə bina.  
Öz işində çalışır  
Qoca, gənc bir ürəklə.  
Səadəti bir sanır  
O, şərəfli əməklə.  
Yaratdığı evlərin  
İncə, zərif naxışı  
Heyrət verir insana,  
Qamaşdırır baxışı...  
Bir çox binalar tikib  
Qoca bəнна şəhərdə,  
Gəzir onun söhbəti  
Ağızlarda, dillərdə.  
Zəhmətsevən ustanın  
Böyük hünəri vardır,  
Yaratdığı hər bina  
Gənc nəslə yadigardır.

## DOSTUM

Mənim bir dostum var ki,  
Ayrılmır ondan ürək.  
Söhbət edib görüşək  
Dostumla hər gün gərək.  
Maraqlı söhbətləri  
Necə də şirin olur.  
Sahilsiz dəniz qədər  
Sözləri dərin olur.  
Açır Yerin sirrini,  
Öyrədir ulduzları.  
Təsvir edir payızı,  
Yayı, qışı, baharı...  
Çaylardan, dənizlərdən,  
Bulaqlardan danışır.  
Meşələrdən, düzlərdən,  
Yaylaqlardan danışır.  
Onun böyük hünəri  
Dağlar qədər qəlbidir.  
Hər alimin, ədibin  
Qəlbi onun qəlbidir.  
Kim sevməz belə dostu –  
Ki, var minbir hikməti.  
Kimin olmaz kitaba  
Hörməti, məhəbbəti?

## MEŞƏLƏR

Nə gözəl, nə səfalı  
Olur bizim meşələr.  
Ətir saçır hər yana  
Lalələr, bənövşələr.

Yer yaşıl, göylər yaşıl,  
Yarpaqlar pıçıldaşır,

Gəzdikcə meşədə mən  
Sevincim aşıb–daşır.

Görürəm ki, ağaclar  
Verib burda baş–başa.  
Ayna sular axdıqca  
Çırpılıb dəyir daşa.

Dağılıb səpələnir  
Ətrafa ulduz kimi,  
Burda hava saf olur,  
Sərin olur buz kimi.

Eşidirəm hər yandan  
Böcəklərin səsini,  
Quşların könülaçan  
Sevimli nəğməsini.

Əsən külək də hərdən  
Sanki ney çalır.  
Başımın üzərindən  
Göyə qartal ucalır.

Qaralır hava birdən,  
Tutulur göyün üzü;  
Elə bil ki, bir anda  
Gecə udur gündüzü.

Şiddətli yağış yağır,  
İldırımlar gurlayır.  
Sonra yenə üfüqlər  
Yaqut kimi parlayır.

Meh əsir yavaş–yavaş,  
Süzülür göydə bulud.  
Bürüyür hər tərəfi  
Yenə də dərin sükut.

Yer yaşıl, göylər yaşıl,  
Yarpaqlar pıçıldaşır,  
Gəzdikcə meşədə mən  
Sevincim aşıb-daşır.

## GÜN, ÇIX

Gün, çix, gün, çix!  
Kəhər atı min, çix.  
Çəmənlərə ver işıq,  
Güllər alsın yaraşlıq,  
Şəfəqindən bəzənsin  
Bağçalarda sarmaşlıq.  
Gün, çix, gün, çix!  
Kəhər atı min çix.  
Qoy ağarsın təpələr,  
Parıldasın ləpələr,  
Yuxusundan oyansın  
Şirin dilli körpələr.  
Gün, çix, gün, çix!  
Kəhər atı min, çix.  
Gedək bağa, bağçaya,  
Axışaq meydançaya.  
Orda oynayaq, gülək,  
Dönək coşqun bir çaya.

## QUZUM

Yaz gəlib, coşur sular,  
Çiçəklənib arzular.  
Yayılib çölə, düzə  
Körpə-körpə quzular.

Quzum, gəl, ay quzum, gəl,  
Ay mənim yalqızım, gəl,  
Sənin zərif boynuna  
Zınqırovlar düzümlər,

Mən gəzirəm çəməndə,  
Yoldaş ol mənə sən də,  
Düyaq yazın ətrini  
Nərgizdə, yasəməndə.

Quzum, gəl, ay quzum, gəl,  
Ay mənim yalqızım gəl,  
Sənin zərif boynuna  
Zıncırovlar düzüm, gəl.

### **XƏZƏR**

Xəzər, Xəzər, coşqun Xəzər!  
Dalğan göyərçinə bənzər.  
Səhər-axşam qucağında  
Gəmi üzər, qayıq gəzər.

Dənizçilər üzə-üzə,  
Sularında gəzə-gəzə.  
Doğma qardaş ellərindən  
Pay gətirir hər gün bizə.

Dənizçilər bilməz tufan,  
Bilməz yağış, bilməz duman,  
Sənin doğma sularında  
Keşik çəkər hər bir zaman.

### **QIŞ BABA**

Keçdi dəniz, aşdı dağ,  
Gəldi bizə bir qonaq  
Saçları qardan dümağ.  
Söylədik: – Alqış, baba!  
Şaxta baba, qış baba!

Çöldə çıxıb qar dizə,  
Yolka qonaqdır bizə.

Nəğmə deyib üz-üzə,  
Söylədik: – Alqış, baba!  
Şaxta baba, qış baba!  
Burda verib əl-ələ  
Oynayıq bax belə,  
Səs yayılır hər elə:  
– Ay sənə alqış, baba!  
Şaxta baba, qış baba!

### **XRİZANTEM**

Günəş telli xrizantem –  
İncə payız çiçəyi;  
Çəmənlərin gözəlidir,  
Bağçaların göyçəyi.  
Ağ, çəhrayı, mavi, sarı  
Rəngi könül oxşayır.  
Xəzan gəlir, güllər solur  
Xrizantem yaşayır.

### **AKASIYA**

Akasiya! Yaraşığı,  
Bəzəyisən gülzarın.  
Bəxtiyarsan, xoş çağında  
Yaranmısan baharın.  
Ətrin xoşdur, rəngin qəşəng,  
İnci kim dümağsan.  
Yaz gələndə bağçalarda  
Ən sevimli qonaqsan.  
Sabah yeli hər tərəfə  
Yayır gözəl ətrini,  
May gözəli! Bizim ellər  
Əziz tutur xətrini.



## BULAQ

Durna gözlü sərin bulaq,  
Məskənindir güllü yaylaq.  
Maral içir sularından,  
Kölgə salır sənə qovaq...

Dağ döşündə durulursan,  
Qayalardan burulursan.  
Şırıldayıb axan zaman  
Elə bil ki, parlaq nурсan.

Şərbətisən göy yaylağın,  
Yayda olur çox yığnağın.  
Ellər gəlir görüşünə,  
Əskik olmur heç qonağın.

**MİRVARİD DİLBAZİ**  
(1912-2002)

**ŞİRİN DİLLİM**

Saçlarından tel əsəndə  
Telinə qurban olmuşam.  
Dilin sözə tələsəndə  
Dilinə qurban olmuşam.

Təzə çıxan süd dişinə,  
Qəhqəhəli gülüşünə,  
Tırır-tırır yerişinə  
Baxmışam, heyran olmuşam.

Yanağının gülü solsa,  
Könlün bir an tutqun olsa,  
Bir ağrıyla gözün dolsa,  
Mən ürəyi qan olmuşam.

Kəçib getdi ayım, ilim,  
Sən açıldın, qönçə gülüm,  
“Ana” deyən gündən dilin,  
Bəxtiyar insan olmuşam.

**DİŞİN ÇIXIR, BALACAM**

Ay önlüyü alacam,  
Dişin çıxır, balacam.  
Sən şıltaqlıq edirsən,  
Dodağımı didirsən.  
Dişlər damağı yardı,  
Ağ sədəflər ağardı.  
Əl-ayağın istidir,  
Yerin sinəm üstüdür.  
Mübarəkdir süd dişin,  
Gözəlləşdi gülüşün.

Anan bişirdi hədik,  
Qoz ləpəsiylə yedik.  
O birisi dişlərin  
Ağrısız çıxsın! – dedik.  
O gün olsun, balacam  
Çıxsın ağıl dişin də.  
Gülüşlərə qarışsın  
Sənin şən gülüşün də.

### **TƏLƏSİRSƏN**

Sən ayağa durursan,  
Gülürsən, qışqırırsan,  
Addımını atırsan,  
Tez qarıya çatmağa  
Yamanca tələsirsən.  
Şax üstə yarpaq kimi  
Ayaq üstə əsirsən.  
Yıxılırsan, – deyəndə  
Birdən qaçıb gülürsən.  
Şirin gülüşlərinlə  
Necə də sevilirsən!

### **SÖZÜN BALA BATIBDIR**

On bir ayın çatıbdır,  
Dilin sözə yatıbdır,  
Sözün bala batıbdır.  
Danış, şəkərim, balım!  
Mənim gözü qumralım!  
“Nənnə” – de, qulaq asım,  
Səni sinəmə basım,  
Saçımı yolsun əlin.  
Qası, gözü, sürəlim,  
Danış, körpə gözəlim!  
Dilin sözə yatıbdır,  
Sözün bala batıbdır.

## KÖRPƏ YATIR

Beşikdə körpə yatır –  
Üzündə ay işığı.  
Gülən dodaqlarında  
Dünyanın yaraşığı.  
Əllərini tuturam –  
Yumulu, yumşaq əllər!  
Belə tumurcuq olur  
Qönçə içində güllər...  
Ağ alnına tökülən  
Quzu, qırmızı tellər  
Məni fərəhləndirir.  
Bu sevinc, könlümdəki  
Nəğmələri dindirir!

## LAYLA

Yat, ömrümün çiçəyi;  
Gecə keçdi, Ay batdı.  
Sən hələ də oyaqsan.  
Yat, canım, gözüm, layla!  
Qurbanın özüm, layla!

Hamı yatdı, sən də yat,  
Dincəl, quzum, tez boy at!  
Sübhün xeyrə açılısın,  
Sənə gülsün bu həyat!  
Yat, canım, gözüm, layla!  
Qurbanın özüm, layla!

## QIZIM İŞ ÖYRƏNİR

Qızım altı yaşa girmiş,  
O, indidən öyrənir iş.  
Paltarını geyə bilir,  
Fincanını yuyub silir.

Atasına gətirir çay.  
Nənəsinə aparır pay.  
Özü yığır yatağını,  
Təmizləyir otağını.  
Səhər yuyur əl-üzünü,  
Təmiz gəzir bütün günü.  
Saya-saya dibçəkləri,  
O sulayır çiçəkləri.  
Yem verəndə pişiklərə  
Qoymur bir şey düşsün yerə.

Ancaq bunu deyim ki, mən, –  
Bir səhv etdi qızım dünən:  
Pişiklərə verib əti,  
Xörəksiz qoydu külfəti.  
Bir az sonra işi qandı,  
Etdiyindən çox utandı.  
Dedi: – Ana, anlamadım,  
Mən də onu danlamadım.  
O, çox şeyi düşmür başa,  
Təzə girib altı yaşa.  
Nə eybi var, qızıdır ancaq.  
Qarışanda işə başım.  
Mənim qalmır heç yaddaşım,  
İtsə dəftər, ya kağızım  
Tezcə tapar, verər qızım!  
İşdən yorğun gəlsəm əgər,  
Özü mənə qulluq edər.  
Qaçıb sərin su gətirər,  
Sonra təmiz dəsmal verər.  
Öpüb-öpüb üz-gözümdən  
Deyər: –Sənsiz darıxdım mən.  
Neyləyərdim onsuz yalqız,  
Çox sağ olsun beləcə qız.

## MƏNİM ANA ÜRƏYİMDİR

Sən yatırsan mışıl-mışıl,  
Nəfəsinlə isinirəm  
Oyananda, körpə quzum,  
Şən səsinlə isinirəm...  
Parıldasa kirpiyində  
Bir damlacıq kədər yaşı,  
Silmək üçün dolaşaram  
Gücüm çatsa dağı, daşı.

Çıraq deyil, baş ucunda  
Gecələri mənəm yanan.  
Mənim ana ürəyimdir  
O dövəndə işıqlanan.  
Sən yatırsan mışıl-mışıl,  
Nəfəsinlə isinirəm,  
Oyananda, körpə quzum,  
Şən səsinlə isinirəm.

Bəxtiyaram, heç bilmirəm  
Qəlbimdəki bu nə səsdir?  
Şirin-şirin pıçıldayır:  
Ana hissi müqəddəsdir.

## ANA QANADI

Zəif, xırda bir quşsan,  
Sən ana qaranquşsan.  
Bir şad xəbər gətirib  
Gəlirsən ilk baharda.  
Hərdən geri qayıdır  
Dəli çovğun da, qar da.  
Eyvanların küncündə  
Çördən-çöpdən qurduğun  
Balaca yuvalarda  
Körpələrin üşüyür,  
Soyuqdan titrəşirlər.

Qanadının altında  
Dimdikləyib eşirlər.

Soyuq yellər duranda  
Düşmən kimi qəsdinə,  
Bir cüt qanaddan başqa  
Nəyin var ki, örtəsən  
Yuvadakı  
O ətcə balaların üstünə?!

Zəif, xırdaca quşsan,  
Sən ana qaranquşsan.  
Nə isti bir yatağın,  
Nə ocaqlı otağın,  
Nə soyumaz odun var.  
Tək bir cüt qanadın var.  
Lakin bu bir cüt qanad  
Bütün dünyaya dəyər.  
Balaların üstünə  
Onları arxayın gər!  
Hansı olaq, hansı od  
Ana qanadı kimi  
Körpələri isidər?

O qanadlar altında  
Ülvi məhəbbət yatır.  
Günəş oradan doğur,  
Günəş orada batır.  
Pərqu yataq da orda,  
İsti otaq da orda,  
Yumşaq ana köksünün  
Xoş ətri də ordadır.  
Belə saray hardadır?  
O qanadlar altında  
Çarpan ana qəlbinin  
Tükənməyən istisi,  
Odu yuvalardadır.

## **CİK-CİK, CİK-CİK...**

Cik-cik, cik-cik!..  
Quş çağırır: – Anam hanı?  
Balaların qəmli səsi  
Tutdu bütün gün eyvanı.

Ana getdi, qayıtmadı,  
Balalara yem çatmadı.  
Açıb isti qanadını  
Körpələrlə bir yatmadı.

Vurdu onu yol üstündə  
Hansı zalım ovçu görən?  
Düşdü onun balaları  
Yuvasından pərən-pərən.

## **YUVA GÖRDÜM**

Yuva gördüm budaqda. –  
Mənim balam uzaqda.  
Qəlbim yuvaya döndü;  
İntizarla döyündü.  
Quşlar fərəhlə yatdı.  
Məni həsrət oyatdı...

## **ŞİRİN QIZAM**

Balaca bir qızam mən,  
Yaşaram hər zaman şən.  
Ağca süd dişlərim var,  
Tıp-tıp yerişlərim var.  
Mən bir təzə çiçəyəm,  
Evimizə bəzəyəm.  
Məzəli işlərim var,  
Şirin gülüşlərim var.  
Şirin qızam, bal qızam,  
Evimizdə yalqızam.  
Təzə açmışam ayaq,  
Qızlar, gəlin oynayaq!



**MİKAYIL RZAQULUZADƏ**  
(1905-1985)

**İKİ QUŞ**

Aprel ayı gəlmişdi,  
Güldü-çiçəkdi hər yan.  
Göyərçin də bağçada  
Gül əkmışdi al-əlvan.

Birdən tutulu hava,  
Odlu şimşəklər çaxdı.  
Axşamdan səhərədək  
Şırhaşır yağış yağdı.

Səhər tezdən Göyərçin  
Yüyürdü bağça-bağa,  
Gülləri, çiçəkləri  
Başladı yoxlamağa.

Birdən kolun dibində  
Gördü bir boz torağay.  
Büzüşüb qalıb yazıq...  
Göyərçin dedi:  
– Vay-vay!..

Sən burda qalsan əgər,  
Ya sənə soyaq dəyər,  
Ya da ay torağaycan,  
Səni it-pişik yeyər!..

Belə deyib Göyərçin  
Quşu ovcuna aldı,  
Aparıb evlərinə  
Onu qəfəsə saldı.

Boz torağay qəfəsdə  
Başladı çırpınmağa,

Vurdu özünü sola,  
Vurdu özünü sağa...

Qəfəsdə Göyərçinin  
Bir bülbülü də vardı.  
Gecə-gündüz həmişə  
Cəh-cəhlə oxuyardı.  
O, sarıca, yumruca,  
Yumaq kimi bir quşdu.  
Görməmişdi çöl-çəmən,  
Qəfəsdə doğulmuşdu.  
Torağayı görəndə  
Ucaltdı şən səsini,  
Başladı oxumağa  
Sevdiyi nəğməsini:

“Gör nə xoşbəxt quşam mən!  
Bol-boldur suyum, dənim...  
Bəzəkli zər qəfəsdir  
Bağım-bağçam, çəmənim!

Qəfəs qoruyur məni  
Bərk küləkdən, yağışdan,  
Qəfəs qoruyur məni  
Qarlı-boranlı qışdan...

Gəl, sən də, ay torağay,  
Tərs olma, söz düş başa:  
Gəl, sən də mənim kimi  
Qəfəsdə rahat yaşa”.  
Torağay bu sözləri  
Eşidib acıqlandı.  
Həm də yazıq bülbülə  
Baxdı, ürəyi yandı.  
Dedi:  
– Ay yazıq, qəfəs  
Çəmən deyil, zindandır!

Dar qəfəsdə yaşamaq  
Ölümdən də yamandır!  
Yox, mən azad bir quşam.

Qalxıb uca göylərə,  
Təzə mahnı qoşmuşam  
Açılan hər səhərə...  
Yox, ac qalıb ölsəm də  
Çöllərdə susuz-dənsiz,  
Bircə gün də qalmaram  
Bağsız, gülsüz, gülşənsiz!

Göyərçin bu sözləri  
Eşidib fikrə getdi.  
Durub açdı qəfəsi,  
Quşları azad etdi.  
Bülbül də torağayın  
Ardınca qanad çaldı,  
Quşlar cəh-cəhlə uçub  
Göy üzünə ucaldı...

## SAAT

Tik-tak,  
Tik-tak,  
Tik-tak...  
    Bir divara bax:  
Saat işləyir,  
Elə bil deyir:  
– Qiymətini bil,  
hər dəqiqənin.  
Getməsin hədə  
Heç vaxtın sənini!  
Vaxtında işlə,  
Vaxtında dincəl!  
Əməklə–işlə  
Yaşa, art, yüksəl!

Durmaq istəsən  
Əgər lap erkən,  
Zəngli saati  
Əvvəlcədən qur.  
Vaxtı gələndə,  
O zəng çalacaq,  
Bütün otağa  
Haray salacaq:  
– Vaxtdır-r-r!  
    dur-r-r!  
        dur-r-r!  
    Hər saat sənə  
deyir ucadan:  
– Dan,  
    dan,  
        dan!..  
Bax, bir saat da  
Keçdi həyatdan!..

Bu bir saatda  
Min tonlarla neft  
Verdi ölkəyə  
Neftçi yoldaşlar.

Bu bir saatda  
Min tonlarla yük,  
Minlərcə minik  
Aparıb getdi  
Yüzlərlə qatar.  
Bu bir saatda  
Minlərcə kitab,  
Dəftər çap etdi  
Nəşriyyatçılar.

Bu bir saatda  
Min-min mühəndis,  
Minlərcə doktor,

Alim, sənətkar  
İş başındadır,  
Hamı səninçün,  
Qurur, yaradır!..

Hər saat sənə  
Deyir ucadan:

– Dan,  
    dan,  
        dan!

Bax, bir saat da  
Keçdi həyatdan!..  
Ey gənc vətəndaş,  
Sən ey məktəbli,  
Əlaçı yoldaş!  
Sən nə edibsən?!  
Saata bir bax:

– Tik-tak,  
    tik-tak,  
        tik-tak...

Dan,  
    dan,  
        dan!..

Saat işləyir,  
O sənə deyir:  
– Qiymətini bil.

Hər dəqiqənin  
Gətməsin hədə  
Heç vaxtın sənini!  
Vaxtında işlə,  
Vaxtında dincəl!  
Əməklə – işlə  
Yaşa,  
    art,  
        yüksəl!..

## AĞ GÖYƏRÇİN

Bizim qəşəng, işıqlı,  
Bəzəkli, yaraşıqlı  
Bir təzə bağcamız var, –  
Adı da “Gözəl bahar”.

Burda biz axşamadək  
Oynayıb-əylənirik;  
Ev tikmək, şəkil çəkmək,  
Rəqs etmək öyrənirik...  
May bayramı gələndə,  
Biz də girişdik işə.  
Axı bayramqabağı  
İş çox olur həmişə!..

Rəngli şarlar, şuarlar,  
Bayraqlar hazırladıq.  
Hamısının üstündə:  
Sülh,  
Səadət,  
Azadlıq...

Bir yekə ağ göyərçin  
Düzəltdik ağ pambıqdan:  
Başında gözəl kəkil,  
Gözləri də muncuqdan.

Qanadlarına düzdük  
Çoxluca rəngbərəng şar;  
Hər bir şarın üstündə  
Güllü-naxışlı şuar:  
Sülh,  
Azadlıq,  
Səadət,  
Dostluq,  
Sevgi,  
dinc zəhmət!..

Buraxanda, göyərçin  
Qalxırdı göy üzünə;  
Biz çəkəndə ipini,  
Yerə enirdi yenə...

\* \* \*

Bayram günü biz mindik  
Bəzəkli bir maşına,  
Qoyduq göyərçini də  
Maşının lap başına.  
Küçələrdən keçəndə  
Hamı bizə əl çaldı.  
Biz də “Urta” çığırdıq,  
Səs göylərə ucaldı.  
Çatdıq meydana, gördük,  
Çalır-oxuyur hamı.  
Doğrudan da gözəldir  
Bizim bu May bayramı!

Əlaçılar keçəndə  
Mahnılar deyə-deyə,  
Bir dəstə ağ göyərçin  
Buraxdı onlar göyə.  
Quşlar qalxıb havada  
Neçə dövrə vurdular,  
Başımızın üstündə  
Oynaşır, uçurdular...  
Birdən bir qara quzğun  
Qanadlarını yumdu,  
Göydə uçub oynayan  
Göyərçinlərə cumdu.  
Bunu görəndə, hamı  
Çığırdı bir ağızdan:  
– Aman, göyərçinləri  
Quzğun vurur, ay aman!..

Onda biz də o yekə  
Göyərçini buraxdıq.  
O, dik ucaldı göyə,  
Biz də ardınca baxdıq.  
Quzğun onu görəndə,  
O saat qorxdı, qaçdı.  
Bizim ağ göyərçin də  
Uçduqca uzaqlaşdı.  
Şən nəğmələr oxuyub,  
Saldıq o quşu yola:  
“Uç get, ey sülh elçisi,  
Uç get, uğurlar ola!”  
Ey Xəzər, de qoynundan  
Əsən sərin yellərə,  
Aparsın elçimizi  
Ölkələrə-ellərə.  
Qoy bütün ürəklərdə  
Olsun böyük bir şüar  
Onun qanadlarında  
Apardığı arzular:  
Sülh,  
Azadlıq,  
Səadət,  
Dostluq,  
Sevgi,  
dinc zəhmət!..

## ÖLKƏMİN ÇİÇƏKLƏRİ

Ölkəmin çiçəkləri, –  
Ey qızlar, ey oğullar!  
Bu əziz ana Vətən,  
Bu qəlbi odlu diyar  
Mərd-igid babalardan  
Qalıb sizə yadigar!

Sizindir şiş ucları  
Göydələn qarlı dağlar!



Sizindir şırıl-şırıl  
Axan büllur bulaqlar!  
Üstü parlaq ulduzlu  
Üçrəng bayraq bizimdir.

Füzulinin, Sabirin,  
Vurğunun şirin dili  
Sizinkidir, balalar,  
Sevin bu azad eli!..  
Sizindir, bu Vətənin  
Hər nəyi var, sizindir!  
Bütün Şərqə nur saçan  
Odlu diyar sizindir!

Sizindir...  
ancaq sizə  
Bu Vətən yadigarıdır!  
Bu günün də, balalar,  
Əlbət, sabahı vardır!..

Siz də bu yadigarı  
Öz alın tərinizlə,  
Bu gün qələm və çəkiç  
Tutan əllərinizlə  
Daha gözəlləşdirin,  
Daha da abad edin.  
Sizə ümid bəsləyən  
Bu elləri şad edin!..

Ölkəmin çiçəkləri, –  
Ey qızlar, ey oğullar!  
Bu əziz ana Vətən,  
Bu qəlbi odlu diyar  
Sizdən də gələcəyə  
Qalacaqdır yadigar!

**ƏHMƏD CƏMİL**  
(1913-1977)

**CAN NƏNƏ, BİR NAĞIL DE!**

- Ay nənə, bir nağıl da de!  
– Ömrüm–günüm yat daha,  
Hamısın indi desəm, nağıl qalmaz sabaha.  
– Can nənə, de birini də.  
– Ağrın alım, sözə bax.  
Evimizdə səndən savay, gör heç varmı bir oyaq?  
Gecə keçib, ev soyuyub, hənir gəlmir, ocaqdan;  
Taxt üstündə məstan pişik, odur yatıb bayaqdan.  
Ört üstünü, dərdin mənə, bax, eşikdə yel əsir...  
– Qar yağırımı?  
– Elə yağır... sazaq qılıncək kəsir...  
Belə yağsa, qar sübhəcən yolu–izi örtəcək;  
Kırpıqların lap qovuşub, cırdan bala, yat görək.
- Nənə yığır düyünçəyə iynəsini, sapını,  
Külək hərdən taqqıldadır pəncərəni, qapını.  
Körpə çəkir təzə, güllü yorğanını üzünə,  
Gözlərini yumur... amma yuxu getmir gözünə.  
– Ay nənə, o kimdir elə pəncərəni bərk vurur?  
– Heç kim deyil, yat, ay bala, yeldir, qarı sovurur...  
Bir gizilti duyur uşaq vücudunda bu ara,  
Həsret qonan gözlərini zilləyərək divara,  
Çarpayının baş ucunda öz əliylə asdığı  
Şəklə baxır, fikrə gedir, qucaqlayır yastığı...  
– Bəs ay nənə, atam indi haradadır, görəsən?!  
– Bıy, başıma nələr, oğul, yatmayıbsan hələ sən!?  
– Axı, nənə, heç demirsən atam haçan gələcək,  
İndi onu səngərdə bəs üşütmürmü qar, külək?  
– Ömrüm–günüm, körpə quzum, qurban olum adına,  
Niyə köks ötürürsən o düşəndə yadına?  
Atan yazır: “...Hələ xoşdur bu tərəfdə havalar.  
Deyir, oğlum darıxmasın, görüşərik bu bahar...  
Bağçalarda çiçək açar gülöyşə nar, yasəmən,  
Qaranquşla bir zamanda qayıdaram kəndə mən.

Heç darıxma, dərđin alım, atan gələr, o zaman  
Sənə çoxlu nağıl deyər əsgərlikdən, davadan!  
Di yat indi, gecə keçir...  
– Onda, nənə, ay nənə!  
Qoy kəsməyək ağ toğlunu, qalsın atam gələnə.  
– Yaxşı, bala, qoy bağlarda çiçək açsın nar, ərik,  
Sağlıq olsun, ağ toğlunu atan üçün kəsərik...  
Mən eyvana xalı sallam, anan evi bəzəyər,  
El qaydası süfrə açar, qohum–qonşumuz gələr.  
Sən atanı qucaqlayar, üz–gözündən öpərsən,  
Qoca baban saz kökləyib, nağıl deyər sübhəcən...  
Körpə güldü... Həsərət qonan gözlərindən uçdu qəm,  
Öpdü onun xəyalını indi özgə bir aləm:  
Qaranquşlar uçub gəldi, açdı çiçək, güldü yaz,  
Qucaqladı atasını, sonra kimsə çaldı saz...  
Körpə özü hiss etmədən, onu yuxu apardı,  
Çöldə isə bütün gecə külək tufan qopardı.

## VƏTƏN

Ey Vətən, ana Vətən,  
Heyranam sana, Vətən!  
Düpduru göllərin var,  
Yamyaşıl çöllərin var.  
Dağların baş–başadır,  
Düzlərin tamaşadır.  
Dərələrin dərindir,  
Yaylaqların sərindir.  
Nə gözəldir qucağın,  
Doğma odun, ocağın!  
Kəndlərin gül–çiçəkdir,  
Şəhərlərin göyçəkdir.  
Sakitdir gen düzlərin,  
Coşqundur dənizlərin.  
Sən dünyanın gözüsən,  
Taleyimin özüsən.  
Sevirəm bayrağını,  
Öpürəm torpağını!

# NİGAR RƏFİBƏYLİ

## QARA TÜKLÜ QU QUŞU

Qara tüklü qu quşunun  
Balası tünd-qəhvəyidir.  
Yanında vardır birisi,  
Heç bilmirəm o nəyidir.

Qu quşunun boynu uzun,  
Dimdiyi də qıpqırmızı;  
O dalınca üzənlər də  
Ya oğludur, ya da qızı.

Qu quşunun ağı gözəl,  
Qarası da yaraşıklı,  
Onun boynu nə göyçəkdir,  
Gözləri də – nə işıqlı!

Asta-asta üzüb keçir,  
Yanında da balaları.  
Elə bil ki, süzüb keçir  
Göl aşağı, göl yuxarı...

## SİTARƏ

Səhər tezdən Sitarə  
Güllərini sulayır;  
Çalışır ki, bağçanı  
Basmasın yonca, çayır.

Təmizləyir alaqdan  
Çiçəkləri, gülləri,  
Görün, nə zəhmətkeşdir  
Sitarənin əlləri.  
Kiçik qardaşı Azad

Ona köməyə gəlir;  
Sitarə çox işləyib,  
İndi bir az dincəlir.

## FƏRİD

Fərid çox yerə gedir,  
Fərid heç kimdən qaçmır.  
Yatanda rahat yatır,  
Vurub üstünü açmır.

Fərid dənizdə çimir,  
Vaxtından qabaq yemir.  
Dəcəl oğlan deyil o,  
Hamı Fəridi sevir.

Top kimi oğlandır o,  
Yıxılsa da, ağlamaz.  
Qorxaq deyildir, ancaq,  
Arıdan qorxur bir az.

## SEVİNC VƏ GÜLŞƏN

Bir cüt bacıdır  
Sevinclə Gülşən.  
Bu qəşəng qızlar  
Yaşayırlar şən.

Sevinc bir az kəsəndə  
Gülşən də kəsüb gedir.  
Sevinc hər nə eləsə,  
Gülşən də onu edir.

Sevinc bir az acanda  
Gülşən: – Acmışam deyir...  
Anamla yatacağam, –  
Sevinc – bu axşam, – deyir.

Gülşən deyir: – Anamı  
Mən heç kəsə vermərəm.  
Lap atam özü gəlib  
Mənə desə, vermərəm.

Sevinc deyir: – İkimiz  
Gəl yataq anamla biz...  
Barışıb oynayırlar,  
Mehriban dostdur onlar.  
Bir cüt bacıdır  
Sevinclə Gülşən,  
Bu qəşəng qızlar  
Yaşayırlar şən.

## GÜNƏŞİN CAVABI

Əlində sədəfli saz,  
Budur, gəldi gözəl yaz.  
Ucaldıb şən səsini,  
Oxudu nəğməsinə:  
“Mən baharam, mən yazam,  
Şux nəğməli bir sazam.  
Məndə açar gül-çiçək,  
Əlvən rəngli kəpənək

Qanad çalar sinəmdə,  
Hər nə desən var məndə!  
Bağçaları gəzərəm,  
Ağacları bəzərəm.  
Açar lalə, bənövşə,  
Yaşıl don geyər meşə.  
Sular daşar, sel gələr,  
Tamaşaya el gələr –  
Hamı çıxar çəmənə,  
Bahar deyərlər mənə.  
Sağ gözüyəm mən ilin,

Fəsillər, bunu bilin!”  
İsti yay acıqlandı,  
Birdən alışdı, yandı,  
Ucaldaraq səsini,  
Oxudu nəğməsini:  
“İstiyəm mən, yayam mən;  
Ən ləzzətli ayam mən.  
Məndə, tezdən hər səhər  
Gözəl quşlar ötüşər.  
Hamı gündə qaralar,  
Sünbüllər də saralar.  
Sarı buğda bol olar,  
Qarlı dağlar yol olar.  
Mənəm ilin sağ əli,  
Fəsillərin gözəli!”

Yayın ömrü bitmişdi,  
Payız gəlib yetişdi.  
Ucaldaraq səsini,  
Oxudu nəğməsini:  
“Mən gələndə, hər səhər  
Sərin küləklər əsər.  
Köynəyi sarı mənəm,  
Bağların barı mənəm.  
Heyva məndə, nar məndə,  
Hər nə desən, var məndə.  
Çəhrayı və ağ alma,  
Qırmızıyanaq alma,  
Sarı, şirin armudlar,  
Məndə əzgil, üzüm var.  
Bahar nədir, yay nədir?  
Bol meyvələr məndədir.  
Ağappaq pambıqlar da  
Açılır tarlalarda.  
Mənəm ilin sağ əli,  
Fəsillərin gözəli!”

Saqqalı ağ, saçı ağ,  
Ağaca dayanaraq  
Gəldi qocalmış baba,  
Şaxta baba, qış baba.  
Ucaldaraq səsini,  
Oxudu nəğməsinə:  
“Mən gələndə yağar qar,  
Məndə min cür oyun var.  
Şirin qar-qar oyunu;  
Sevər uşaqlar bunu.  
Qarlı bir qış axşamı  
Xoşdur yolka bayramı.  
Məndə nələr var, nələr!  
Sevər məni nənələr,  
Nəvələri beşikdə,  
Sevər məstan pişik də.  
Soyuq qış axşamında  
İsti soba yanında  
Nağıl deyər nənələr,  
Qulaq asar nəvələr.  
Budur sözün lap düzü –  
Mənəm ilin sağ gözü!”  
Hərə dedi özündən:  
“Hamıdan yaxşıyam mən!”  
Düşdü yaman vur-haray,  
Qorxudan gizləndi Ay.  
Ulduzlar qaldı heyran.  
Səhər açılan zaman  
Bu davanı eşidib  
Gülümsədi al Günəş:  
– Nə gərək bu qalmaqal.  
Susun, – dedi, al Günəş, –  
Bütün fəsillər gözəl,  
Yaxşıdır öz yerində;  
Yay, payız, qış və bahar...



## NƏBİ XƏZRİ (1924)

### QAÇMA, DAYAN, KƏPƏNƏK

Qaçma, dayan, kəpənək,  
Bax gülə, bax çiçəyə.  
...Uçdu əlvan kəpənək,  
Qondu bir ağ çiçəyə.

Tutacaqdım onu mən,  
Birdən kəpənək uçdu.  
Elə bil ki, əlimdən  
Əlvan bir çiçək uçdu.

### BƏNÖVŞƏ

Çəkilib duman,  
Bəzənir meşə.  
Sən tez solursan,  
Sən, ay bənövşə!  
Gülür çöl, çəmən,  
Sular çağlayır.  
Qızlar çiçəkdən  
Dəstə bağlayır.

İnan sözümə,  
İndi, bənövşə.  
Baxdı üzümə,  
Dindi bənövşə:  
– Qəlbimi verdim  
Mən yerə, göyə.  
Bahar gətirdim  
Sizə hədiyyə.  
Sevindi könlüm, –  
Yenə səhərdir.  
Mənim də ömrüm  
Bahar qədərdir.

## BAHAR MƏNƏM

Yaşıllaşdı düz, yoxuş,  
Söylədi: Bahar mənəm!  
Uçub gəldi qaranquş,  
Söylədi: Bahar mənəm!

Çəmənə nur səpdi ay,  
Ağ bulud keçdi lay-lay,  
Köpüklənib daşdı çay,  
Söylədi: bahar mənəm!

Gör necədir biçənək,  
Lalə boylandı tək-tək,  
Sinəmə qondu çiçək,  
Söylədi: Bahar mənəm!

## NƏNƏM NAĞIL DANIŞIR

Bir sevinc var hər üzdə,  
Nənəm nağıl danışır.  
Uzanmışıq qum üstə,  
Nənəm nağıl danışır.

Söyüd başını əyir,  
İydə üzümə dəyir,  
Çinar susub dinləyir,  
Nənəm nağıl danışır.

Bax, ulduzlar göz vurur,  
Ay başım üstə durur.  
Onlar da sanki duyur:  
Nənəm nağıl danışır...  
Bir sevinc var hər üzdə,  
Nənəm nağıl danışır.  
Uzanmışıq qum üstə,  
Nənəm nağıl danışır.

## AĞ ŞANI

Əsir sərin küləklər,  
Yarpağına toxunur.  
Səhər sənin üstünə  
İnci kimi şəh qonur.

Gör necə parlayırsan  
Sən babamın bağında.  
Qızıl telli şəfəqlər  
Oynayır yanağında.

Birdən salxım dil açdı,  
Söylədi: – Ağ şanıyam!  
Mən Bakı bağlarının  
Şöhrətiyəm, şanıyam!

Uca göylərdən təmiz,  
Sulardan duruyam mən.  
Torpağın öz şirəsi,  
Günəşin nuruyam mən.

## AXŞAM ÇAĞINDA

– Nə oldu, itdi günəş,  
De, hara getdi günəş?  
– Günəş getdi ki, sənə  
Səhər gətirsin yenə.

## QARANQUŞ QONAĞIMDIR

Bizim eyvanda yenə  
Yuva qurdu qaranquş.  
Qulaq asdım səsinə,  
Oxudu mehriban quş.

Dedim: – Güldü bağımız,  
Görünəndə gözə sən.  
Ay əziz qonağımız,  
Xoş gəlmisən bizə sən!

Quş dilləndi: – Mənə bax,  
İstərəm sənə deyəm:  
Payızda getdim qonaq,  
Yazda öz evimdəyəm.

### **NİYƏ DAŞMAYIR**

Bağımıza girirəm, –  
Yarpaqlar pıçıl-daşır.  
Kuklamı çimdirirəm,  
Su qabdan aşıb-daşır.

Yollanırıq anamla  
Biz dənizdə çimməyə.  
Sahil dolub adamlar,  
Səs-küy ucalır göyə.  
Heç bilmirəm nədəndir,  
Ağlıma sığışmayır,  
Bu qədər adam çimir,  
Dəniz niyə daşmayır?

### **ARZUNUN ARZULARI**

İki bacım var  
Şən, üzügülər.  
Biri Xanımdır,  
Biri Gülümsər.

Mənim atamdan  
Sualım budur:  
– Bəs mənim adım  
Niyə Arzudur?

Atam deyir ki,  
– Boy at, ay Arzu,  
Bütün arzuna  
Sən çat, ay Arzu!

Onda atan da  
Bəxtiyar olar.  
– Mənim indi də  
Arzularım var.

### **XALAMIN MAŞINI**

Bir dəfə avtobusa  
Mindirdi xalam məni.  
Sevindim gəzə-gəzə,  
Yol mənə gəldi qısa.  
Qaytardı evimizə  
O maşın axşam məni.  
Oynayıram, gülürəm,  
Küçədə işıq yanır.  
Keçir qəşəng maşınlar,  
İndi elə bilirəm –  
Nə qədər avtobus var  
Xalamın maşınıdır.

### **DƏNİZ YAXŞI DƏNİZDİR**

Girdik suya sevincək,  
Çimdik, quma uzandıq.  
Atam söylədi: – Gedək,  
Bəsdir günəşdə yandıq.

Dedim: – Sular təmizdir,  
Narın qum da ağappaq.  
Dəniz yaxşı dənizdir.  
Özümüzlə aparacaq.

**TEYMUR ELÇİN**  
(1924 – 1992)

**SAÇ-SAÇAQ**

Qıvrım saçını  
Daradı Nərgiz,  
Öz saçı kimi  
Qaradı Nərgiz.

Soruşdum ondan  
“Saçaq” sözünü,  
Balaca Nərgiz  
Döydü gözünü.

Nənə şalını  
Verdi Nərgizə:  
– Saçağı burda  
Sən göstər bizə.

Saça oxşadı  
Şalın saçağı;  
Belə öyrətdi  
Nənə uşağı.

**KEÇİM**

Keçim, ay keçim,  
Süd ver bir içim,  
bir qurtum,  
bir udum.  
Ver içim!

**QAÇAQAÇ**

İlxıya canavar gəldi;  
Atlar hürküşdü,  
Qaçacaq düşdü...

## UÇAUÇ

Yuvanın yanında ilan göründü;  
Oğrun-oğrun süründü,  
Quşlara uçauç düşdü...

## KÖÇƏKÖÇ

Qonşuluqda  
Təzə bir ev tikdilər.  
Köhnəsini sökdülər.  
Köçəköç düşdü...

## FİLDƏN BÖYÜK

Neçə fili  
Xortumuna ala bilər.  
Mürgüləsə, –  
Göydən yerə sala bilər.  
Ağıllıdır,  
Kömək edir  
Bənnalara.  
Boyu çatır  
Uca-uca binalara.  
Çox işləkdir  
Fillər təkisi.  
Yükləyirsən,  
Bilmir çəki,  
Qaldırır tez.  
Fildən böyük  
Pəhləvandır;  
Nə insandır,  
Nə heyvandır!  
O, qaldırıcı krandır.

## **MİŞAR**

Tapdım  
Usta Yaşarı.  
Aldı ələ  
Mişarı.  
Əmr elədi  
Yüzdişə.  
Dişlər  
Başladı işə  
Ağacdən  
Kəpək axdı,  
Elə bil  
İpək axdı.  
Mişar  
Gördü işini,  
Sonra  
Sildi dişini.  
Ağac  
Döndü taxtaya.  
Yığıldı  
Taya-taya.

## **RƏNDƏ**

Taxtaya bax:  
Kələ-kötür.  
Tez rəndəni  
Ələ götür;  
Taxta küsməsin,  
Tumarla onu,  
Hamarla onu –  
Ağarsın üzü,  
Qurtarsın sözü!

## **KƏLBƏTİN**

Nə çətindir,  
Nə çətindir,



Nə çətin!..  
Mismar çıxır,  
Bərk yapışıb  
Taxtadan.  
Harda qaldı,  
Niyə gəlmir  
Kəlbətin?!

### ÇƏKİC

Dayanmadı dinc  
Dəmirbaş çəkil.  
Ağır başını  
Mismara vurdu:  
Tuq, tuq, tuq!  
Dəmir mismarı  
Divara vurdu:  
Tuq, tuq, tuq!  
Dayan, dəmirbaş,  
Kənara çəkil,  
Asılısın şəkil!

### MƏNGƏNƏ

Aralandı  
Qabaq çənə,  
Dal çənə.  
Ayırdı tez  
Boş ağzını  
Məngənə.  
Tutub sıxdı,  
Sıxdı, sıx-dı  
Dəmiri.  
İndi onu  
Çəkil döyür.  
Yiyə sürtür,  
Gəmirir.

## ÜÇ QARDAŞ, BİR BACI

### 1. Üstəgəl

Bu oğlanın  
Çox qəribə adı var.  
– Üstəgəl!  
Nəyi görsə,  
Kimi görsə,  
Əl eləyir,  
Deyir: – Gəl!  
Sual verir,  
Misal verir  
Uşaqlara  
Üstəgəl.  
Say gətirir,  
Pay gətirir  
Qoçaqlara  
Üstəgəl.  
Kim misalı  
Düz həll etsə,  
Fərqi yoxdur  
Axşam etsə,  
Gündüz etsə –  
Üstəgələ  
Dost olur.  
İşləri də  
Rast olur.  
Üstəgəl çoban oldu.  
Sürüsünü  
Dağ döşünə apardı.  
Quzuları  
Göy çəməndə otardı.  
Çox keçmədi,  
Dağılışdı quzular;  
Neçəsi sağa qaçdı;  
Neçəsi dağa qaçdı,

Neçəsi sola getdi,  
Neçəsi yola getdi.  
Üstөгəlin  
Quzulara  
Acığı tutdu.  
Çağırđı, –  
Gəlmədilər.  
Bağırđı, –  
Gəlmədilər.  
Kəməmindən  
Çıxardı tütəyini,  
Süzüb dağ ətəyini  
Çaldı  
“Çoban bayatı”sı;  
Quzular  
Bir yerə yığışdı:  
Üçü sağdan gəldi,  
Beşi dağdan gəldi,  
Dördü soldan,  
Biri yoldan  
qayıtdı.  
Üstөгəl  
Quzuları  
Saymağa başladı.  
Gəlin,  
Bir yerdə sayaq...  
Üstөгəl  
Bağban oldu.  
Ağacsız torpağa,  
Yarpaqsız budağa  
Yazığı gəldi.  
Yuvalar düzəltdi  
torpaqda  
Ağacları üçün.  
İşlədi neçə gün,  
Neçə ay, neçə il.  
Ağacları düzəldi

Cərgə-cərgə,  
Sıra-sıra.  
Dəcəl quzular kimi  
Qaçmışdılar  
Ora-bura.  
İndi gəlin,  
Bağbanın  
Sayaq ağaclarını,  
Üstə gələk,  
Toplayaq  
Üstəgəlin varını:  
Bu üç,  
Bu dörd,  
Bu da beş...  
Üstəgəlin bağına  
Qonaq gəlin  
yayda siz!  
Görün neçə ağac var  
Çaşmayın ha...  
sayda siz!

## 2. Çıxıcı

Başında qıyqacı var,  
Əlində sayğacı var.  
Yanıdadır xurcunu,  
Gəlib alsın borcunu.  
On almadan çıxar beş, –  
qalar beş.

On dörd nardan çıxar on, –  
qalar dörd.  
– Ay çıxıcı, ay çıxıcı,  
Dəftərini burda ört.  
O, örtmədi dəftərini,  
Dedi: – Gəlsin  
Hesab bilən uşaqlar;

Onlara sualım var.  
Nərgiz irəli gəldi.  
– Ay Nərgiz,  
Xurcunumda  
Beş alma var.  
İkisini sənə versəm,  
Nəçəsi qalar?  
– Beşdən  
İkini çıxsam...  
Qalar üç! Qalar üç!  
– Sağ ol, Nərgiz.  
Almaları  
Verdim sənə.  
Növbə çatdı Elşənə.  
Xurcunumda  
On nar qalıb.  
Pay almamış  
Sən qalmısan,  
Gülnar qalıb.  
Götür-götür  
Üçü sənin,  
Üçü onun.  
Tez de, Elşən,  
Nar qaldımı  
İçində bu xurcunun?..  
İşə saldı barmaqları,  
Hesabladı Elşən narı:  
– Ondan üçü çıxıram,  
qalır yeddi,  
qalır yeddi.  
Yeddidən də üçü getdi,  
üçü getdi,  
Qaldı dördü. –  
Xurcundakı dörd narı  
Elşən özü də gördü.

## ƏLİ KƏRİM (1931-1969)

### ADAM

Fuad yazdı divarı,  
Skamyanın üstünü.  
Pəncərəyə söykədi,  
Xəritənin üzünü.

Görmür heç kim, kef elə,  
“Adam yoxdu” – deyirdi.  
Bəs görəsən Fuadın  
Özü adam deyildi?!

### ON BİR YAŞINDA

Birinci sinfə gəldi  
Dostum onca yaşında.  
Bilik deyə bilmərəm,  
Papaq vardı başında.

İkinci dərsdə dünən  
Heç özü də bilmədən,  
Keçdi on bir yaşına –

Yığıldılar başına  
Dostu da, yoldaşı da.  
O həm sinifdə qaldı,  
Həm də on bir yaşında.

### SUALLAR VƏ CAVABLAR

- Pələngin gözü elə bil  
Yolka lampoçkasıydı.
- Ona bənzər də vardı,
- Yox, yox, bu başqasıydı.

– Geydiyi zolaq-zolaq  
Matros köynəyidir ki!  
Bəs niyə saralıbdır?  
Köynəyi köhnədir ki!  
– Yox, qoy tanış eləyim:  
Ən yaxşı şey səbirdir;  
Onun rəngi helədir.  
O çölatı – zəbrdir,  
– Bəs bu nədir, ata, bax,  
Başında oduna bax.  
– O maraldır, ay bala,  
Buynuzu budaq-budaq.  
– Bəs bu nədir, elə bil  
Üstündə çoxlu ot var.  
– Ot deyil, o, tüküdür,  
Ot tayasına oxşar;  
Özü dəvəquşudur –  
Ayağı, başı uzun.  
Yeyin yüyürməyini  
Görməmişən o quşun?!

## **PİŞİK**

Axmaq pişik, ağ pişik,  
Daha nə deyim sənə?  
Baxırsan, hey baxırsan  
Güzgüdəki şəklinə;  
Gah qabarıb güzgüyə  
Birdən cırmaq atırsan.  
Gah yorulub durursan,  
Gah yalandan yatırsan.  
Qorxursan vurur səni  
Güzgüdəki ağ pişik.  
Səhərdən axşamacan  
Durub çəkirsən keşik.  
Baxıb cırmaqlayırsan,  
Tərpədirsən güzgünü.

Ay pişik, o güzgüdə  
Tanımırsan özünü?!  
Sən cırmaq atan zaman  
Birdən güzgü sürüşdü,  
Üzü üstə çevrilib  
Yumşaq divana düşdü.  
Sən də ora atıldın,  
Daha görmədin heç nə,  
Elə bildin düşmənin  
Qaçıb getdi evinə.  
Əcəb işə düşmüşük,  
Ağ pişik,  
Axmaq pişik!

## GÜL

“Yerim bağça-bağ mənim,  
Rəngim ağappaq mənim.  
Bir ətirli güləm mən,  
İstəyirəm güləm mən.  
Ay yoldan ötən oğlan,  
Məni incidən oğlan,  
Gözüm doldu yaş ilə,  
Ağac ilə, daş ilə.  
Sən məni döymə, döymə,  
Xətrimə dəymə, dəymə.

Neyləmişəm mən sənə?  
Yolunu düz keçsənə!  
Utan boy-buxunundan,  
Ay sözəbaxmaz oğlan!  
Gəl dəcəllik etmə sən,  
Yoxsa ki bilməyirsən  
Yanaqlarım incidir,  
Yanaqlarım incədir!



Gözüm doldu yaş ilə  
Ağac ilə, daş ilə,  
Sən məni döymə, döymə,  
Xətrimə dəymə, dəymə.

## GÜCLÜ QOCA

O, birinci dəfəydi,  
Karuselə minirdi.  
Karuseli fırladan,  
Arıq qocanı gördü.

Fırlandı şirlər, atlar  
Filin üstündə Hafız.  
Sonra fırlandı şəhər,  
Güllər, buruqlar, dəniz.

Düşündü: bu kişinin  
Nə qədər gücü varmış.  
Bu boyda bir dünyanı  
Bir qoca fırladılmış.

## TƏZƏ İL

Dostlarım, keçək  
Təzə ilə biz;  
Təzə qiymətlə,  
Təzə söhbətlə,  
Gülə-gülə biz.  
Adam oxumaz  
“İki”ylə, “üç”lə.  
Oxuyar gözəl  
Lalələr kimi  
Qırmızı “beş”lə.  
Təzə il bizdən  
“Beş”lər istəsin,  
Kosmosa layiq  
İşlər istəsin!

# XANIMANA ƏLİBƏYLİ (1920)

## AMAN OVÇU

Keçmişdə bir meşəlikdə  
Ucqar, qədim bir kənd vardı.  
Boz ev dayanmışdı dikdə,  
O evdə bir nalbənd vardı.  
Getmişdi ömrünün çoxu,  
Bu dünyada varı-yoxu  
Boyu uca, qaşu kaman,  
Oğlu vardı.  
Bir gün oğlan  
Dedi: – Mənim yaşım, ata,  
Az qalır on beşə çata.  
Bax, güclüdür daha qolum,  
İstəyirəm ovçu olum.  
Ata dedi: – Mən qalır tək?..  
Bu mənimçün olar çətin.  
Böyüməsən, fikrini çək  
Sən bu evin, bu həyətin.  
Birdən ömrüm sona yetdi,  
Kənddə kim nallayar atı?  
Çox ovçunun bada getdi  
Ov yolunda gənc həyatı.  
– İstər oda qalana,  
Heç nə olmaz balana.  
Arxayın ol, özüm kimi  
Sevirəm bu peşəni mən.  
Qoruyaram gözüm kimi  
Bu çölü, bu meşəni mən.  
Axı sənin oğlun, ata,  
Gərək arzusuna çata.  
Axır ata oldu razı,  
Dedi: – Gəl gözləyək yazı.

Tüfəng aldı çıxanda qış,  
Öz oğluna etdi bəxşiş,  
O, çiyində qoşalülə,  
Yola düşdü gülə-gülə.  
Darvazadan çıxanda tək,  
Buludlar səs-səsə verdi,  
Yaxasına girib külək,  
Guya ona nəşə verdi.  
Yolu ora, bura düşdü,  
Yağışa, yağmura düşdü.  
Gecəni gündüzə qatdı,  
Bir meşəyə gəlib çatdı.  
Şax budaqlar aralandı,  
Göründü bir maral başı..  
Lap ürəyi paralandı,  
Qapdı birdən patrondaşı  
Dedi: – Meşə gözəlisən.  
Ovumun ən əzəlisən.  
Qurtaran olmaz əlimdən,  
Mən keçməyəm gözəlimdən.  
Getmə burdan dönüb yelə,  
Vurram səni qaçsan belə.  
Birdən maral gəldi dilə,  
Göz yaşını silə-silə:  
– Aman ovçu, vurma məni,  
Mən sevirəm bu çəməni.  
Yaşıl atlas budaqları,  
Zümrüd rəngli bulaqları  
Bax o dağa, bax o daşa,  
Mənə deyir: – Ölmə, yaşa!  
Dəymə mənə, qalım burda,  
Həsərət qoyma doğma yurda.  
Əgər birdən düşsən dara,  
Mən gələyəm sənə kara.  
Ovçu dedi: – Qoşul mənə,  
Bir tapşırıq verim sənə.

Gəl mənimlə ova gedək,  
Bu meşədə biz ov edək.  
Az getdilər, çox getdilər.  
Ac getdilər, tox getdilər  
Göy otları əzə-əzə,  
Meşələri gəzə-gəzə,  
Bir az dincəlsinlər deyə,  
Gəldilər bir çəmənliyə.  
Ovçu yerə baxıb birdən,  
Şübhələndi həmən yerdən.  
Dedi: – Maral, bu nə izdir?  
Kimdir yarpaqları didən?  
Nə qədər ki, xəbərsizdir,  
Vurum onu mən indidən.  
Maral dedi: – Zürafədir,  
Üzü göylər tərəfədir.  
Ovçu gördü o heyvanı,  
Dedi: – İndi çıxar canı!  
Bərk çığırdı: – Eyy, az öyün.  
Heyvanların ən uzununu!  
Qopar, mənə gətir göyün  
Ən parlaq bir ulduzunu.  
Yoxsa, atar tüfəngini,  
Ovçu əzər, o əngini.  
Zürafə mərifət ilə,  
Yaxınlaşıb, gəldi dilə:  
– Aman ovçu, vurma məni,  
Göydə gəzdirərəm səni.  
Mən boynuma, çıx ağaca,  
Bax o dağa, o yamaca.  
Ordan da bax uzaqlara,  
Göyə dəyən o dağlara.  
Bu gündən sən göylərdə gəz!  
Heç kim səni tuta bilməz.  
Keçirərik burda yazı,  
Sən qalarsan məndən razı.

Ovçu dedi: – Hələ gedək,  
Bu meşədə bir ov edək.  
Ovçuluğa gəl başla sən,  
Dost ol maral qardaşla sən  
Yaşayarsan bizim kənddə,  
Oturarsan şüşəbənddə.  
O yüz dəfə dedi azı!  
Zürafə olmadı razı.  
Atdı göyə o kəndiri,  
Tutdu onu diri-diri.  
Az getdilər, çox getdilər,  
Ac getdilər, tox getdilər,  
Düşdülər bir cəngəlliyə.  
Bir şir durub gəldi iyə.  
Ovçu dedi: – Atım güllə,  
Hazır oldu qoşalülə.  
Şir ağzını birdən açdı,  
Dişlərindən alov saçdı.  
Bürüdü göyləri ahı,  
Dedi: – Yerə at silahı,  
Aman ovçu, vurma məni,  
Qoruyaram burda səni.  
Anam burda yuva qurdu,  
Mən sevirəm ana yurdu.  
Heyvanların biz şahıyıq,  
İgidlərin pənahıyıq.  
Ölməmişik, nəkaradır  
Sənə dəysin düşmən əli.  
Ovçu, səfərin haradır?  
De ötürsün bu pəncəli.  
Ovçu atdı tez zənciri,  
Tutdu onu diri-diri.  
Dedi: – İndi sən nökersən,  
Qarşımdaca diz çökərsən.  
Şirə baxıb, o sevindi,  
Dedi: – Biz dörd olduq indi.

Dostlarımla sən ol tanış,  
Gəl onlara qayna, qarış;  
Gedək, yaşa çəmənlikdə,  
Nə var zülmət cəngəllikdə.  
Burda zəhər otu bitir,  
Qaranlıqda adam itir.  
Gəl sən bizə bələdçi ol,  
Söylə görüm hanı bu yol?  
Şir öz sinəsini gərdi,  
Onlara tez yol göstərdi.  
Dərə, təpə, düz getdilər,  
Gecə və gündüz getdilər.  
Gün çıxdı, gündə yandılar,  
Yağış yağdı, islandılar.  
Az qaldı çatsınlar çaya,  
Rast gəldilər mağaraya.  
Gördülər şam edir ayı,  
Qarşısında armud payı.  
Ovçu dedi: – Sənlə varam,  
Yeməyini edim haram.  
Vurum səni dayağından,  
Əyri-üyrü ayağından.  
Gördü ovçu çəkib yayı,  
Durdu yalvarmağa ayı.  
– Aman ovçu, vurma məni,  
Dağıdarsan bu meşəni.  
Anam burda yuva qurdu,  
Mən sevirəm ana yurdu.  
Meşə yaşıl, meşə qalın,  
Hey gəzirəm ayaqyalın;  
Bax, burdadır mənim yurdum.  
Ovçu dedi: – Qaçma vurdu!  
Ayı tez çevrilib, baxdı,  
Üzünə göz yaşını axdı.  
Dedi: – Vurma, gərək ollam,  
Sənə ürək-dirək ollam.

Dadlı bal var, gəl edək şam,  
Qan axıtma axşam-axşam.  
Zürafə, şir, ovçu, maral,  
Oturdular yerə dərhal.  
Yeyib, düzəldilər yola,  
Buruldular sağa, sola.  
Yollarını düz tutdular,  
Bir səhraya üz tutdular.  
Ovçu ayaq basdı quma,  
Sanki düşdü uçuruma...  
Sürüşdü xəndəkdə qaldı,  
Əl-qol atdı, haray saldı.  
Bağıraraq saldı həşir,  
Tez xəndəyə tullandı şir.  
Dırnağıyla qazıb yeri,  
Tez ovçunu çəkdi geri.  
Ayı da çox zirək oldu,  
O ovçuya dirək oldu.  
Zürafə başını atdı,  
Quyunun dibinə çatdı.  
Ovçunu çox sevindirdi,  
Onu boynuna mindirdi.  
Maral aldı buynuzuna,  
Qoydu onu yer üzünə.  
Ölümdən qurtarıb cavan,  
Heyvanlara dedi bu an:  
– Məni xilas etdiniz siz,  
Nədir məndən istəyiniz?  
Danışmırsız, niyə belə?  
Elə bil ki, döndüz buza.  
Bağırıldı: – Azad elə?  
Gedək ana yurdumuza!  
Bir çay axdı gölə sarı,  
Axa-axa o çağladı.  
Ovçu bir-bir heyvanları  
Məhəbbətlə qucaqladı.

Ovçusuna – “salamat qal”  
Dedi ayı, dedi maral,  
“Sağ ol” dedi şir, zürafə.  
Hərə getdi bir tərəfə.  
Ovçu Vətən torpağında.  
Gedəndə yol üstə durdu.  
Bir səs gəldi qulağına:  
– Mən sevirəm ana yurdu!

### YUXUDA

İşiq düşəndə evə,  
Gözünü açdı nəvə.  
Soruşdu ondan nənə:  
– Yuxuda nə gördün, nə?  
– Qaranlıq idi, nənə,  
Heç nə, görmədim, heç nə.

### QIZIL ŞAR

Gün çıxdı qıpqırmızı,  
Qızıl don geydi Xızı.  
Alışdı göydə par-par,  
O yupyumru qızıl şar.  
Şüşəbəndə düşdü zər,  
Yuxudan durdu Azər.  
Yoxladı sağ-solunu,  
Tez qaldırdı qolunu.  
Birbaş günəşə sarı,  
İstədi tutsun sarı.



**İLYAS TAPDIQ**  
(1934)

**BİLDİRÇİN**

Bildir uçub,  
bağçanı  
Meşə bildi  
bildirçin.

Arzu baxıb çığırdı:  
– Çildir, çildir  
bildirçin!

Dedi: – Hanı quyruğun?  
Mənə bildir,  
bildirçin.

Bəlkə, pişik qoparıb,  
Neçə ildir,  
bildirçin?!

Ötdü kolun dibində  
Bildir-bildir  
bildirçin,

Qurbağalar ağladı  
Gildir-gildir,  
bildirçin!

Qarışqalar  
qaçdılar –  
Udar bizi, ay aman! –  
Udar bir-bir  
bildirçin!

## BABA VƏ BALACA MEHRİBAN

1

Balaca qız Mehriban  
Oyanır xoruzbanı,  
Tez oyadır babanı.  
Baba səhər bağçaya  
Aparır Mehribanı.  
Babasıyla Mehriban  
Gör necə mehribandı.  
Saçında sarı bantı  
Elə bil kəpənəkdir. –  
Bu qız necə qəşəngdir!..

2

Baba –  
    Baxşı babadır.  
Baba yaxşı babadır.  
Baba  
    deyib-güləndir.  
Baba  
    nağıl biləndir.  
Babanın bağçası var –  
Baxşı baba bağbandır.  
Baba yaxşı bağbandır.  
Babanın köməkçisi  
Balaca Mehribandır.

## ATA, SƏN QOCALIRSAN

Atasının üzündə  
Ağ tük görüb bir dəfə,  
Dedi balaca Afət:  
– Ata, sən qocalırsan!..  
(Bəzən elə söz deyir,  
Uşağa mat qalırsan!)

Atası buna gülüb,  
Dedi: – Qızım, sənin də  
Süd dişlərin tökülüb!  
Baban şikayət edir  
Həmişə dişlərindən;  
İndi özünə bax, gör,  
Sən qocasan,  
Yoxsa mən?!

Afət dedi:  
– Bu düşən  
Dişlərimin yerindən  
Möhkəm dişlər çıxacaq.  
Amma, qorxuram sənin  
Üzündəki tüklərin  
Hamsı ola ağappaq!

## ZƏMİNƏNİN ZOĞALI

Zolaq-zolaq  
Zənbilə  
Zoğal yığdı  
Zəminə.  
Zeynəb nənə  
Zoğalı görüb dedi:  
– Gözəldi,  
Mürəbbəməz düzəldi.

## BAL AXTARDI

Uçdu arı  
Pöhrəyə,  
Qondu sarı  
Çiçəyə.  
Ayı gördü  
Sevindi:

“Bu meşə öz  
Evimdi! –  
Pöhrələri  
Tapdaram,  
Bal axtarıb  
Taparam!”

Pöhrələri  
Tapdadı,  
Bal axtardı  
Tapmadı.

## **DƏMİRƏĞAC**

Lerikdə  
Meşəli  
    yamac var.  
Yamacda  
Nə qədər  
    ağac var.  
Budağı  
Budağa  
    sarmaşılıb,  
Tutuşub,  
Qaynayıb,  
    qarışıb.  
Kökünü  
Torpaqda  
Köstəbək  
    gəmirirdi,  
Dişləri  
Batmadı, –  
Dedi ki:  
– Bu ağac, deyəsən,  
    dəmirdi!

## PÜSTƏ AĞACI

A püstə,  
püstə,  
püstə...  
Təpə üstə, dağ üstə,  
Yarılmış torpaq üstə,  
Kökləri yarığan üstə  
Bir ağac var...  
Budağı  
Quruyur çardaq üstə,  
Yarpağı yarpaq üstə.  
Boyu bəstə ağacım,  
Gözəl püstə ağacım...  
İstidi.  
ha,  
istidi.  
İstidi, ay Süsənbər,  
Bir abgərdən  
su əndər.  
Bir ovuc püstə  
istə?

## BİR EVİM VAR...

Gülə-gülə  
Gülnara  
Belə dedi  
İlqara:  
– Budaqda bir evim var,  
Tap görüm, evdə kim var?  
Divarı taxça-taxça,  
Taxçası boğça-boğça,  
Taxçaları tağlıdır,  
Boğçaları bağlıdır.  
Bir çinidir axçası,  
Yox qapısı, bacası.

Açarla açmaq olmaz,  
Açılsa, qaçmaq olmaz...

Bir qədər fikirləşdi,  
Tapmaq üçün əlləşdi,  
İlqar dedi:

– Gülnara,  
Bu ev oxşayır nara!  
Taxçası boğçalıdır,  
Boğçası axçalıdır.  
Taxçasını açmışam,  
Boğçasını açmışam,  
Baxmışam bacasından –  
Yemişəm axçasından –  
Şirini var, turşu var,  
Belə deyib atalar:  
“Ətindən kabab olmaz,  
Qanından kasa dolmaz”.

## QIZILGÜL

Eyvanımla  
yanaşı,  
Bir ağac var –  
yamyaşıl;  
Budaqları –  
iynəli.  
İynələri –  
əyməli.  
Qönçəsi  
mürçüm-mürçüm,  
Köynəyi  
biçim-biçim.  
Hər qönçədə  
bir incə,  
Qızıl-qızıl  
düyünçə.

Bu qönçələr  
açılar,  
Düyüncələr  
açılar,  
Bağa ətir  
Saçılar.

## ƏNCİR

– Yarpağı pəncə-pəncə  
Hansı ağacdır, səncə?  
– Şabalıtdı,  
ya palıddı!  
– Tapmadın,  
ay Salatın!  
Axıracan qulaq as.  
Çiçək açmaz,  
gül açmaz  
Başqa ağaclar kimi;  
Alma kimi,  
nar kimi.  
Meyvəsi düymə-düymə,  
Düyməsinə əl dəymə.  
Su verməsən,  
kal düşər,  
Yarpağının üstünə  
Sarı-sarı  
xal düşər.  
Nə zaman ki, yetişər –  
Düyməsinin ucundan  
Damlı-damlı  
bal düşər.  
Pöhrəsi zəncir-zəncir,  
Həyətdən evəcəndir.  
Adı nədir bəs?  
– Əncir!

## İSTİ QUMDA

Baba!  
    baba!  
                    baxsana!  
Necə qızıb qum,  
    necə!  
– Yumurta qoysan,  
    bişər...  
– Bəs bu qumun üstündə  
Üzüm necə  
                    yetişər?  
Sarılib vaxtsiz düşər...  
– Yox, ay bala,  
                    günəşlə  
Cana gələr  
Tənəklər.  
Sığışmazlar həyətə –  
Hasarları  
                    aşarlar;  
Evlərə yanaşarlar,  
Eyvana dırmaşarlar –  
Badama sarmaşarlar –  
Barıdan  
                    sallaşarlar.  
Küləkdə yellənərlər,  
Günəşdə  
                    ballanarlar.  
Payız vaxtı  
                    sazaqda  
Xal salıb  
                    çillənərlər.  
Kökləri dərindədir, –  
Qum altda –  
                    sərindədir!..



## DƏMİR OD ƏMİR

Dəmirçi  
                    dəmir  
Atır kürəyə.  
Dəmirçi  
                    kömür  
Atır kürəyə.  
Kömür kürədə  
Qıgılcımlanır, –  
Kömür  
                    köz olur,  
Köz xıncımlanır.  
Körükçü basır  
Tumac körüyü,  
Çıxır bacadan  
Kömürün iyi.  
Kömür  
                    körükdən  
Yoruldum demir.  
Dəmir  
                    kürədə  
Qovruldu demir.  
Dəmir,  
                    o dəmir –  
Dəmir od  
                    əmir.  
Hazır dayanıb  
Dişli kəlbətini;  
Ağzını açmaz  
Gizli,  
Xəlvəti.  
Usta əlindən  
Alınca əmri,  
Zindan üstünə  
Çəkir dəmiri...

\* \* \*

Zindanın altda  
Palıd kötüyü,  
Dəmirçi hardan  
Alıb kötüyü?  
Oduñcu  
        odun  
Girdələyəndə,  
İri bir kötük  
Gətirib  
        kəndə...

\* \* \*

Dəmirçi əli  
Dəmir  
        kimidir.  
Qızarmış dəmir  
Xəmir  
        kimidir.  
Çəkiç endikcə  
Qığılıcımları;  
Qığılıcımları  
Qıvırcımları...  
Dəmirçi  
        dəmir  
Əyilər deyə,  
Ona “pis usta”  
Deyilər deyə,  
Qatır dəmirə  
Polad layını,  
Yatır kürədə  
O da payını.  
Kömür  
        körükdən  
Yoruldu demir.

Dəmir kürədə  
Qovruldu demir  
Dəmir,  
o dəmir –  
Dəmir od  
əmir.  
Odda yanmasa,  
Ovxarlanmasa,  
Balta olarmı?  
Atılar küncə,  
Əldə olarmı?..

Çəki zərbinə  
Dəmir qatlaşır,  
Odlu yumşalır  
Sudan su alır –  
O poladlaşır;  
Ağır zərbələr  
Altda düzəlir, –  
Balta düzəlir...

## **SİĞİRCİNLAR, SİĞİRCİNLAR, SEVİNSİNLƏR, ÇİĞİRSİNLAR**

Qanadı  
qırçın-qırçın  
Qara donlu  
sığırçın –  
Dən olanda  
cığırlar  
Uçar,  
çır-çır çığırar:  
– Dənlidir  
cığırıcığım!  
– Enlidir  
cığırıcığım! –  
Qonar yola,  
cığıra,

Hey çığıra-çığıra.  
Dəni dənələr,  
                    götürər,  
Yuvasına gətirər,  
Ətcəbala sığırçın  
Çığırar: – Çıl-çın! Çıl-çın! –  
Şən olar ha... şən olar!  
Anasının hər dəfə  
Dimdiyinə qoyduğu  
Bircə dənə dən olar.

### **YOLLAR, CIĞIRLAR**

Yollar düşür  
                    yerişlərdən,  
Gəlişlərdən,  
                    gedişlərdən.  
Yola düşüb gedənlərə  
“Yolçu” deyib,  
“Yolçu yolda gərək”  
                    deyib  
Babalar da,  
                    nənələr də.  
Yol dolanıb dərələrdə,  
                    təpələrdə...  
Cığırılar da  
                    çoxdu düzdə,  
Meşələrdə,  
                    yamaclarda.  
Qarışqanın  
                    cığırı var  
Meyvə tutan  
                    ağaclarda.  
Bədəndəki qızıl qanın  
Cığırı var –  
                    damar-damar.

## TAĞININ QORXAQLIĞI

Körpə uşaq deyil ki,  
Yekə oğlandı Tağı!  
Niyə hamı deyir ki,  
“Tanıyırıq qorxağı!..”

Yolda bir it görəndə  
Necə əsib titrəyir!  
Qaçıb dayanır gendə –  
“Mənə baxır it!..” – deyir.

Məktəbdən qayıdanda  
Quru arxın yanında  
Arxası üstə düşən  
Yastı bağadan qorxur.  
Dən üstə dimdikləşən  
Ala qarğadan qorxur.

O, əjdaha şəkilli  
Kitaba da toxunmur.  
Görüb dala çəkilir –  
Kitab isə oxunmur...

“Şəkil olanda, nolar?!  
Əjdaha əjdahadır!  
Əli var, ayağı var –  
Tutub Tağını udar!”

Ayı düşür yadına,  
Necə yatır bu Tağı?  
Yastığının altına  
Nənə qoyur bıçağı!..

Pəncərədən kənara  
Evin başqa küncünə  
Çəkdirir çarpayını.  
Lap sıxılır divara –”

“Yoxsa, görər,  
üstünə  
Diş qıcadan ayını”.

Açıq havada hamı  
Çıxıb gəzir...  
O Tağı,  
Gəzməyi də xoşlamır –  
Sevir bağlı otağı.

Səbəbi var qorxmağın –  
Bu qorxu boş deyil ki!..  
Nədi, nədi, uşağın  
Biri belə deyib ki:  
– Bir “əl” görüb havada,  
Qorxulu bir əl imiş,  
Xəlvət durub, Sayada  
Hədə-qorxu gəlirmiş!..

Eşidib bu yalanı,  
Hamı gülüb uşağa...  
Bircə Tağı inanıb –  
Başlayıbdı qorxmağa.

## YULĞUN

Həvəsə bax yulğunda,  
Bitib çay qumluğunda.  
Kürün ləpələrindən  
Payı bir az ilğımdı,  
Saçaq-saçaq kökləri  
Suda buğum-buğumdu.  
Zəriflənib, zərlənib  
Yasəməni telləri;  
Yırğalanır küləkdə,  
Yel dəyəndə yellənir.

Kürün köhnə dostudur,  
Balaca bir yulğundu,  
Yellənən tellərinə  
“Qızlarquşu” vurğundu.

### **BOZ PAPAQ**

Qışda dovşan dərisindən  
İsti papaq geydi Həsən.

Qarlı həyəətə yüyürdü,  
Toplan onu görüb hürdü.

Qorxub evə qaçdı uşaq:  
“Mənə hürür, Toplana bax!”

Boylanıb evdən həyəətə,  
Nənə acıqlandı itə.

Nəvəsinə yaxın gəldi,  
Papağına baxıb güldü:

“Tanımayıb Toplan səni,  
Toplan bilib dovşan səni”.

### **TƏZƏ İLDƏ**

Ellər, obalar şad olur  
Təzə ildə, təzə ildə.  
Təzə arzular doğulur  
Təzə ildə, təzə ildə!  
Gen düzlərin varı artdı,  
Könüllər arzuya çatdı.  
Hər bir evdə toy-büsatdı  
Təzə ildə, təzə ildə.

Üzü güldü hər bir gülün,  
Tər budağın, tər sünbülün;  
Günlərin qədrini bilin  
Təzə ildə, təzə ildə!

Ömrün nurlu səhəri var,  
Hər qönçənin bəhəri var.  
Hər günün öz zəfəri var  
Təzə ildə, təzə ildə!

Boldur Vətənin sərvəti,  
Xoşdur insanın niyyəti, –  
Daha da artar qüdrəti  
Təzə ildə, təzə ildə!

## **BAHAR YURDUMA BAHARLA GƏLDİ**

Çoxdur baharın  
Hədiyyələri,  
Verdi bağlara  
Qızıl gülləri.

Suyunu sıxdı  
Dolu buludun,  
Əlini sıxdı  
Qoca palıdın.

Qaranquşları  
Səslədi bahar,  
Verdi meşəyə  
Yamyaşıl paltar.

Elə coşdurdu  
Suları birdən,  
Gurultu qopdu  
Daşlı dərədən.



Düzə baxanda –  
Kəpənəklədi;  
Bağa baxanda –  
Bağ çiçəklədi.

Bahar yurduma  
Bağlarla gəldi,  
Bahar yurduma  
Baharla gəldi.

Günəş nurunda  
Gülüb səhərlər,  
Boy atıb təzə  
Kəndlər, şəhərlər.

Yanıq səhrələr  
Kürlə görüşüb,  
Yollar çəkilib,  
Dənizlər düşüb.

Xoşdur arzusu  
Elin obanın;  
Günəşli yurdum  
Azərbaycanın.

## DOSTUMUN OĞLU QƏDİM

Bir balaca dostum var –  
Onun adı Qədimdir!  
Körpə boyu-buxunu  
Vüqarımdır, qəddimdir.

Adı – babanın adı,  
Ömrü – ömürlər dadı,  
Tanışlığımız təzə,  
Dostluğumuz qədimdir.

Təzə-təzə dil açır, –  
Qönçələnir gül açır.  
Dilində hər kəlməsi –  
Mənim şəkər, qəndimdir.

Balaca qardaşını  
Ağlamağa qoymayan,  
Sakit edən de kimdir? –  
Elçinə şar gətirən,  
Qayğı çəkən Qədimdir!

**TOFIQ MÜTƏLLİBOV**  
(1929-1992)

**İSTİ YUVA**

– Ata, quşlar üşümür  
Bu şaxtalı havada?  
– Ay qızım, gizləniblər  
Onlar isti yuvada.  
– Ata, bəs ağ dovşanlar?  
– Gizləniblər onlar da.  
– Qəşəng körpə quzular  
Harda qalıblar, harda?  
Bəs yaşılbəş ördəklər,  
Niyə üzümür göllərdə? –  
Yəqin indi ceyranlar  
Donub qalıb çöllərdə...  
– Onların da, ay bala,  
İsti yuvaları var.  
– Ata, suların üstə  
Uçur qəribə quşlar.  
– Qağayıdır, ay qızım,  
Qanadlanıb uçurlar.  
– Ay ata can, onları  
Qorxutmayır külək, qar?  
– Sulardan ayrılmayır  
Qağayılar bahar, qış  
Dəniz bu quşlar üçün,  
İsti yuva yaranmış.

\* \* \*

Daha sual vermədi  
Atasına Sayalı.  
Öz isti evlərinə  
Qanadlandı xəyalı.

## ANAM İŞDƏN GƏLƏCƏK

Bəzəmişəm otağı, –  
Hər yan gözəl, tərtəmiz.  
Stol üstə salınıb  
Yaraşığı süfrəmiz.  
Güldanların içinə  
Çiçək düzüm rəngbərəng.  
Anam işdən gələcək,  
Anam işdən gələcək!

Yatır balaca bacım  
Şirin-şirin beşikdə.  
Baxır qapıya sarı  
Bizim sarı pişik də.  
Saatın əqrəbləri  
Deyir, “çıq-çıq” edərək;  
Anam işdən gələcək,  
Anam işdən gələcək!

Pəncərədən baxım mən!  
İndi gərək yollara, –  
Anamı evimizə  
Gətirəcək yollara.  
Görcək onu uzaqdan  
Uçacağam bir quştək;  
Anam işdən gələcək,  
Anam işdən gələcək!

Anam yorulmuş indi,  
İşləyibdir səhərdən.  
Qoy dincini alsın o,  
Böyük qızam axı mən.  
Hazır görcək süfrəni  
Sevinəcək, güləcək;  
Anam işdən gələcək,  
Anam işdən gələcək!  
Yollar işıqlı olsun,

Günəş, hələ batma sən!  
Yorulsan da mənimtək,  
Bir az gözlə, yatma sən.  
Sən də, ey qəşəng saat,  
Bir azca tələs görək;  
Anam işdən gələcək,  
Anam işdən gələcək!

### NƏ GÖZƏLSƏN...

Məşə, vüqarlı məşə,  
Sinəsi qarlı məşə. –  
Öyünürsən barınla,  
Uca ağaclarınla.  
İldırımlar çaxsa da,  
– Coşqun sellər axsa da,  
Dəli külək əssə də,  
Qılınc kimi kəssə də,  
Ağacların öyilməz –  
Şah vüqarın öyilməz.  
Palıdlar qəhrəmantək...  
Neylər, ildırım,  
şimşək.

Şamların boy atırlar,  
Gözəllik yaradırlar.  
Gəzirəm səhər-səhər...  
Budaqlarda nəğmələr,  
Oxuyur quşlar yenə, –  
Yağır, yağsın qar yenə –  
Qışın öz aləmi var...  
Əzəmətli çinarlar,  
Geyib ağ paltarını,  
Səpir yerə qarını.  
Gəlir qəribə səslər...  
Elə bil ki, vələslər.  
Çıxacaqdır yarışa,  
Salam deyəcək qışa.  
Baxın, baxın küknara,

Necə bürünüb qara.  
Qəşəng budaqları var,  
Geyinib yaşıl paltar.  
Meşə, vüqarlı meşə,  
Sinəsi qarlı meşə...  
Cığırın buz olub,  
Hər ağac qar qız olub.  
Dayanıb dəstə-dəstə –  
Ləpirlər var qar üstə.  
Buradan maral keçib,  
Buz sındırıb su içib.  
Burdan dovşan qaçıbdır.  
Təzə ləpir açıbdır.  
Bax, burdan atlı keçib,  
Atı qanadlı keçib –  
Yəqin meşəbəyidir.  
Dələlərə baxın bir;  
Atılırlar, düşürlər,  
Buz üstə sürüşürlər.

\* \* \*

Meşə, vüqarlı meşə,  
Sinəsi qarlı meşə. –  
Nə gözəlsən qarda sən,  
Ağappaq paltarda sən...

## KƏKLİKLƏR OXUYANDA

Qonaq gələr ilk bahar,  
Meşəyə səs yayılar,  
Yatan quşlar ayılar,  
Kəklilər oxuyanda.

Öpər yarpağı yarpaq,  
Üzə gülər bağça, bağ,  
Çinarəm dil açacaq  
Kəklilər oxuyanda.

## SÖNMƏYƏCƏK BU TONQAL

Yenə də axşam düşür  
Buzovna bağlarına.  
Qonur nəğməkar quşlar  
Yamyaşıl ağacların  
Körpə budaqlarına.

Ləpələr qulaq asır  
Uşaqların səsinə.  
Onlar şirin nəğməylə  
ToplaşIBlar yenə də  
Tonqalın dövrəsinə.

Nəğmə yaxını gəzir,  
Dolaşır uzaqları.  
Dinləyir bu nəğməni  
Xəzərin sahilləri, –  
Buzovnanın bağları.

Tonqal alışır, yanır, –  
A dostlar, bir zamanlar  
Tonqalın şöləsində  
İsinib bərkimişdir  
Nə qədər qəhrəmanlar.

Mehdi oyaq qalanda  
Zülmətdə gecəyarı,  
Qəhrəmanın yoluna  
Qırmızı işıq saçdı,  
Tonqalın alovları.

Sanmayın ki, küləklə  
Sönəcəkdir bu tonqal;  
Ürəklərdə alova,  
Qollarda güc-qüvvətə  
Dönəcəkdir bu tonqal!

## QALACAQ BU CIĞIRLAR

Üfüqlərin sinəsi  
Yenə zərə bürünür.  
Dağların qucağında  
Neçə cığır görünür.  
Quşqonmaz qayaların  
Yolmu çəkir gözləri? –  
Qalıb yadigar kimi  
Burda ayaq izləri.  
Bu sıldırım yamacdan  
Dağ keçisi sürüşər,  
Dəysə ceyran ayağı,  
Daş dalınca daş düşər.  
Sanmayın ki, buradan  
Marallar su içiblər,  
Dilə gəlir lal bulaq;  
– Burdan insan keçibdir,  
Hər tərəfə, səs-səda  
Salacaq bu cığırlar.  
Ötəcək aylar, illər,  
Qalacaq bu cığırlar,  
Qalacaq bu cığırlar.

## ANANIN SÖZLƏRİ

Anasının yanına  
Qaçdı balaca Qəşəm,  
Dedi: – Ana, ay ana,  
Gözəl güllər dərmişəm.  
Bundan bağban əminin  
Heç olmadı xəbəri.  
Gizlin dərib gətirdim  
Mən sənə bu gülləri.  
Ana söylədi: – Oğlum,  
Çox məyus etdin məni;  
Analar sevməyirlər  
Oğurluq hədiyyəni.



## UŞAQLAR QAYIDIR

Darıxırlar meşələr,  
Çəmənlər, dağlar indi.  
Bu yerlərdən ayrılıb  
Məktəbə tələsirlər  
Gözəl uşaqlar indi.  
Alışan tonqalların  
Sönmüş közü qalıbdır,  
Burda neçə uşağın  
Arzuları qalıbdır,  
Şirin sözü qalıbdır.

Yaddan çıxma bilərmi  
O söhbətlər, gülüşlər?! –  
İndi arxada qalıb  
Dağların sinəsinə  
Səyahətlər, yürüşlər.  
Dilə gəlir yamaclar:  
“Uşaqlar harda qaldı?  
Çəmənlərin, düzlərin  
Gözü yollarda qaldı”.  
Elə bil ki, qanadlı  
Uçan quşdur uşaqlar, –  
Yaylağın səfasını,  
Dağların havasını  
Aparmışdır uşaqlar.

Gülür mehriban günəş,  
Sərin yel əsir yenə;  
O şən uşaqlar indi  
Çanta götürür yenə,  
Dərsə tələsir yenə.  
Darıxmayın, meşələr,  
Düzlər, çəmənlər, dağlar.  
Yenə də yay gələcək,  
Qayıdacaq uşaqlar –  
Sevinəcək yamaclar  
Sevinəcək bulaqlar.

## QIZIL PAYIZ

– Quşlar, bəzəkli  
quşlar,  
Qızıl lələkli quşlar.  
Ay leyləklər, durnalar,  
Yenə nə olmuş, nə var? –  
Yaşıl budaqlar üstə  
Toplaşıb dəstə-dəstə  
Deyin, hara gedirsiniz? –  
Yaxınlara gedirsiniz,  
Uzaqlara gedirsiniz?  
– Yenə payız gəlibdir,  
Soyumuşdur havalar. –  
Toplaşıb qatar-qatar,  
Qoşularaq yellərə,  
Biz uçuruq, uşaqlar,  
Uzaq – isti ellərə.  
– Ağ qazlar, boz

ördəklər

Yenə də səhər-səhər  
Deyin, hardan gəlibsiz?  
Yaxınlardan gəlibsiz,  
Uzaqlardan gəlibsiz?  
Dilə gəlin siz bəri,  
Mehriban qu quşları!  
– Biz isti ölkələrdən  
Gəlmişik qonaq sizə.  
Neçə payız nəğməsi  
Gətirmişik, bax sizə.  
– Küləklər, ay küləklər,  
Niyə belə əsirsiz? –  
Siz yolları kəsirsiz,  
Cığırını kəsirsiz.  
Niyə soldurursunuz  
Bağçaları, bağları?  
Dağıdırsız hər yana –

Sapsarı yarpaqları.  
Siz niyə əsirsiniz,  
Hara tələsirsiniz?  
Dilə gəldi küləklər:  
– Çılpaqlaşıb dağ,  
dərə,  
Payız gəlib ellərə.  
Payız gəlib ellərə.  
– Buludlar, ay buludlar,  
Yenə nə olmuş, nə var! –  
Hücum çəkib yenə siz  
Göylərdə gəzirsiniz.  
– Toplaşıb dəstə-dəstə,  
Düzülürük yenə biz  
Mavi göylərin üstə.  
Tuturuq bircə anda;  
Dərəni biz, dağı biz.  
Payızda çox oluruq,  
Göylərin qonağı biz.  
– Siz ey qəşəng ağaclar,  
Niyə belə barlısız –  
Soyumuşdur havalar,  
Yenə də baharlısız?  
– Payızın bu ellərə  
Nə qədər sovqatı var.  
Adımızdır qızıl nar,  
Xoşunuza gələcək;  
Yeyin, yeyin, uşaqlar!  
Gələn qızıl payıza,  
Sağ ol deyin, uşaqlar. –  
Deyin, bizə tay hanı –  
Hamı sevir heyvanı.  
Baxınız, sapsarıyıq,  
Biz payızın barıyıq –  
Yeyin, yeyin, uşaqlar! –  
Bu nübarçün payıza,  
Sağ ol deyin, uşaqlar!

– Tarlalar, ay tarlalar,  
Yenə nə olmuş, nə var? –  
Yenə ağappaqsınız,  
Elə bil ki, dağsınız.  
Yerə-göyə sığmayır,  
Pambıq tayalarımız.  
Aşır-daşır varımız.  
Payız bizə xoş gəlib –  
Ölkəmizə xoş gəlib.  
Dolaşıb qarış-qarış,  
Gəzər payız hər yanı;  
Sərin küləkləriylə,  
Sarı çiçəkləriylə,  
Bəzər payız hər yanı.  
Qızılı yarpaqların  
Xışıltı səsi gəlir.  
Bağçalardan, bağlardan  
Payız nəğməsi gəlir.

# HİKMƏT ZİYA

(1929-1995)

## BİRİNCİ ZƏNG

Nə mehriban səs gəlir!  
Bu səs mənə tanışdır.  
Onu şirin mahnitək,  
Qəlbim unutmamışdır.  
O nə bahar çağında  
Daşan çayın səsidir,  
Nə budaq-budaq gəzən  
Quşların nəğməsidir.  
Boy atdıqca bilirəm,  
Nə mənə var bu səsdə.  
Mən xoş arzu, xoş istək  
Tutmuş qərar, bu səsdə.  
Yerin dərin qatından  
“Qara qızıl” alanlar,  
Xəzərin qucağında  
Bu gün şəhər salanlar,  
“Ulduz”lar göndərənlər  
Aydın, Günün yanına,  
Bir zaman mənim kimi  
Qulaq asmışlar ona.  
...Sentyabr səhəri!  
Məktəbə yollanıram.  
Bir işıqlı binanın  
Yanında dolanıram.  
Yenə qulaqlarıma  
O mehriban səs gəlir.  
Gözlərimə gur işıq,  
Qəlbimə həvəs gəlir.  
Odur, doğma məktəbin  
İlk zəngidir dil açan!  
Odur, hər xoş nəğmədən

Daha əziz, mehriban.  
İlk zəng!.. Yenə də səslən  
Ürəkləri oxşa sən.  
Sinfə çağır sən bizi,  
Gəlirsən çox xoşa sən.  
Bir an unutmaz səni,  
Qələm tutan, söz yazan.  
Sən elmin yollarında  
Yorulmaz nəğməkarsan!

## SEVİMLİ MƏKTƏB

Günəşin şəfəqində  
Yuyunanda çöl-çəmən,  
Xoş ətrini yayanda  
Hər yana gül-yasəmən.  
Atlaz don geyinəndə  
Zirvəsi qarlı dağlar,  
Şırhaşırı axanda  
Sərin sulu bulaqlar.  
Axşam, ya səbh çağında  
Xəfif külək əsəndə,  
Bağları yarpaqların  
Pıçılısı gəzəndə,  
Köpüklənib coşanda  
Göy suları Xəzərin...  
Dincəldik biz fərəhlə  
Qoynunda ağ günlərin.  
Dənizdə qağayıtək  
Qanad açıb üzдық biz,  
Bu diyarı səyyahtək  
Oymaq-oymaq gəzdik biz.  
Keçdik sıx meşələrdən  
Gen düzləri dolaşdıq,  
Nəçə gur çay addayıb,  
Nəçə dərədən aşdıq.

Kəmənd atıb dırmandıq  
Sıldırım qayalara,  
Arxamızda çantamız  
Üz qoyduqsa biz hara –  
Göy yamaclar, örüşlər,  
Bu yerin dağı-düzü...  
Əlvan mənzərəsiylə  
Oxşadı qəlbimizi.  
Ana məktəb, indi də  
Gəlirik, aç qoynunu.  
Bağrına bas yenə sən  
Öz qızını, oğlunu!  
Fərəh dolu günlərdən  
Yeni qüvvət alaraq  
Dönürük biz yanına  
Alın açıq, üzü ağ.  
Arzumuzu bilirsən;  
Ucalt, sevimli məktəb  
Bir pillə də bizi sən!

## QAYA VƏ AĞAC

Bir yamacdan göyərən  
Nazik gövdəli Ağac,  
Sal daşlı bir Qayaya  
Üz tutdu:  
– Bu sirri aç! –  
Daşlarında min iz var,  
Nədən çapılmış sinən?  
Qaya: – Çox bərkə-boşa  
Düşmüşəm, – söylədi – mən.  
Hər an sinə gərmişəm  
Böyük daşqına, selə.  
Ağac əsib səsləndi  
Eyhamla, gülə-gülə:  
– Bu daşqını, bu seli

Mən niyə görmürəm bəs?  
Qaya dedi: – Bilmirəm,  
Bunlar sənə görünməz. –  
Nə bir tufan, nə çovğun.  
Qabağımı kəsmisən,  
Külək hara əsibsə,  
Sən də ora əsmisən!

## TÜLKÜ QIYMƏTİ

“Əhliləşmiş” Tülkünü  
Toyuq çağırdı qonaq.  
Halal yumurtasından  
Hazırladı qayğanaq...  
Səhəri Tülkü lələ  
Yol aldı Çaqqalgilə.  
Çaqqal oğurladığı  
Beçəni tez qızartdı,  
Anbardan apardığı  
Şərabı da çıxartdı...  
Tülkü o gündən deyir:  
– Yanılmaram mən, xeyr!  
Toyuq xəsisdir yaman,  
Olmaz bizim Çaqqaldan!..

## QIRĞI VƏ CÜCƏ

Qırğı hey şığıyır  
Toyuq-cücə üstünə,  
Sonra da utanmayıb  
Söyləyirdi şəst ilə:  
– “Civ-civ”lə sakitliyi  
Pozmaqımı istəyirsən?  
Bilmirsən, qoruyuram  
“Əmin-amanlığı” mən?!



## MASKA

Xəbər tutdular – Dələ  
Toyuq boğub yeyibdir.  
Qəşş etdi Kərtənkələ:  
– Danışmayın, eyibdir!  
Fındıq deyin, inanım,  
Dələ əsla ət yeməz.  
Xoruz dedi: – Ay canım,  
Toyuğu kim boğdu bəs?!  
Axı bu həndəvərdə  
Nə tülkü var, nə çaqqal!  
...Qonşu Dələni bir də.  
Onlar yoxladı dərhal.  
Heyvanların hamısı  
Gəlib baxdı, gördü nə?!  
Tülkü Dələ maskası  
Keçiribmiş üzünə...

## GİZLİ AD

Neçə heyvan, neçə quş  
Görüşüb zooparkda,  
İlk tanışlıq verirdi  
Hərəsi özü haqda.  
Lap hamıdan axırda  
Özünü verdi nişan, –  
Bir az qurda, bir az da  
Tülküyə oxşar heyvan.  
Dedi: – Dostlar, adımlı,  
Düzü, unutmuşam mən.  
Qoyun danışım sizə  
Bir qədər işlərimdən:  
Meşədə tək mən idim  
Heyvanların pənahı,  
İstəsəydim qoyardım  
Lap dağın üstə dağı.

Kim bir əyri iş görsə,  
Cəza verədim özüm.  
Heç iki olmamışdı,  
Hələ mənim bir sözüm.  
Heyvanların bir çoxu  
Söylədi: – Nə zirəkdir!  
– Yəqin ki, bu Pələngdir?  
– Bəlkə də Kərgədandır?!  
– Elə bəlkə də Aslan?!  
Daha dura bilməyib,  
Fil dilləndi bu zaman:  
Tələsməyin! Dayanın!..  
Lap dabbağda gönünə  
Bələdəm bu heyvanın.  
Mənimlə bir meşədə  
Yaşayırdı, nə vaxtdı.  
Peşəsi yaxın kənddən  
Toyuq oğurlamaqdı,  
Hamı dilləndi birdən,  
Bu sözləri eşitcək:  
– Aha!.. Çaqqalmış demək?!

## GİCİTKƏN

Yaxına buraxmırdı  
Gicitkən heç bir kəsi.  
Eşitsəydi bir qoyun,  
Ya da bir quzu səsi,  
Körpə tikanlarını  
Qabardıb dayanırdı,  
Kim dadsa, dili-ağzı  
Alışırı, yanırı.  
Gülüb ürəkdən bu an,  
Xoşlanırdı Gicitkən.  
Gəl ki, bir gün istidən  
Yaman pis günə düşdü,  
Yarpaqları bürüşdü...

– Qoymayın, soluram mən,  
Artıq məhv oluram mən! –  
Deyib haray salsa da,  
Olmadı yaxın duran.  
Vaxtilə hamını bərk  
Dalamışdı Gicitkən.

### **KİRPİNİN CAVABI**

İlan bir gün Kirpidən  
Sual etdi: – Söylə bir,  
Niyə məni heç kəsin  
Gözü görmək istəmir?  
Amma baxıram, sənə  
Hörmət edir çoxları.  
Bu sirri mənim üçün  
Özün açıb de barı!  
Çox qorxulu deyiləm,  
İki dənə dişim var.  
Səndə isə özün bax, –  
Saya gəlmir tikanlar.  
Arxayın dolanırsan,  
Öldürməyirlər səni.  
Amma, fürsət gəzirlər  
Məhv eləməkçün məni.  
Kirpi dedi: – Ay İlan,  
Olsa da iki dişin,  
Qəfildən başqasını  
Sancmaqdır sənin işin.  
Saysız şiş tikanlarım  
Olsa da, hər zaman mən  
Qoruyuram özümü  
Yalnız düşmənlərimdən.  
Toxunmaram, dəymərəm  
Mənə dəyməyənlərə.  
Axıtmaram əsla qan

Nahaq yerə, boş yerə.  
Bu sözlərdən tutulub,  
İlan gəldi qabağa.  
Yığılıb cəld atıldı  
O, Kirpini sancmağa.  
Tikanları şişləyib  
Qoçaq Kirpi də bu an,  
Tutdu xain İlanın  
Dişiyə quyruğundan.  
İlan çox qəzəb ilə  
Vurnuxduqca hər yana,  
Dəyib şiş tikanlara  
Boyandı öz qanına.

### LOVĞA EYNƏK

Özünü çəkib Eynək,  
Bir gün dedi gözlərə:  
– Bir düşünün, nə vaxtdan  
Biz baxırıq hər yerə.  
Deyin, mənsiz nəsiniz,  
Görərsiniz mənimtək?!  
Üzlə Alın qırıqdı  
Bu sözləri eşitcək.  
Qaşlar çatıldı yana,  
Qovuşdu sıx Kirpiklər...  
Eynək heç şey görmədi  
Çalışdısa nə qədər.  
Gözlər dedi: – Yumulduq,  
Buyur növbə sənindir.  
Baxıb gördüklərindən  
Bizə xəbər ver indi.  
Düşündü öz-özünə  
Ah çəkib lovğa Eynək:  
“Necə?.. Görən gözlərmiş?  
Mən heç nəyəmmiş, demək!..”

## HƏR KƏSİN YERİŞİ VAR

Bir Tısbığa Dovşana  
Söylədi yana-yana:  
– Sən nə yaman qaçırsan?  
Lap elə bil uçursan!  
Gəl, dost olaq bu gündən  
Mənə də öyrət bunu.  
İnan ki, təriflərəm  
Səni, ömrüm uzununu.  
Dovşan dedi: – Əzizim,  
Bu xəyala düşmə sən!  
Bu addımla, yerişlə  
Məgər qaça bilərsən?!  
İnad etdi Tısbığa:  
– Yox, mən də qaçacağam,  
Öyrətmirsən, öyrətmə!  
Lap quştək uçacağam. –  
Deyə o, bir təpədən  
Üzüaşağı endi.  
– Qaçma, yavaş! – söyləyib,  
Dovşan xeyli deyindi.  
Amma sözə baxmayıb  
Tısbığa yumbalandı,  
Dəyib daşa, kəsəyə  
Bir anda parçalandı.  
Dovşan vurdu dizinə:  
“Sənə demədim, yavaş!  
Hər kəsin öz yerışı  
Var, a Tısbığa qardaş!..”

**TOFIQ MAHMUD**  
**(1931-1997)**

**MEŞƏDƏ ŞƏNLİK**

Sərçə, dovşan,  
Maral, ceyran  
“Gəzək” – deyə,  
“Görək” – deyə  
Yollandılar bir meşəyə.  
Meşə dərin,  
Meşə sərin.  
Ətri gəlir çiçəklərin!  
Şaqıldadı birdən budaq,  
Düşdü yerə neçə yarpaq.  
Dovşan dedi: – Bu tülküdür,  
Yəqin çoxdan bizi güdür.  
Maral dedi  
Titrəyərək:  
– Ya bəbirdir, ya da pələng.  
Sərçə isə  
Cikkildədi,  
Sağa-sola baxıb dedi:  
– Getməyiniz  
Siz, amandır,  
Bu səs salan çalağandır.  
Ceyran dedi:  
– Düşdük dara,  
Rast gəlmişik canavara.  
Bu vaxt elə,  
Gülə-gülə  
Üzə çıxdı bir boz dələ.  
Toxunaraq yarpaqlara,  
O hoppandı budaqlara.  
Güldü sərçə,  
Güldü dovşan,  
Güldü maral,

Güldü ceyran.  
Sevindilər,  
Şadlandılar,  
Hoplandılar, atlandılar.  
Meşə ilə yol getdilər,  
Yenə də səs eşitdilər.  
Dovşan dedi:  
– Bu tülküdür,  
Yəqin bizi çoxdan güdür.  
Maral dedi  
Titrəyərək:  
– Ya bəbirdir,  
Ya da pələng...  
Sərçə isə cikkildədi,  
Sağa-sola baxıb dedi:  
– Getməyiniz  
Siz, amandır,  
Bu səs salan çalağandır.  
Ceyran dedi: – Düşdük dara,  
Rast gəlmişik canavara.  
Bu vaxt birdən,  
Sarı bülbül ötdü şən-şən...  
Dayandılar,  
Boylandılar.  
Güldü sərçə,  
Güldü dovşan,  
Güldü maral,  
Güldü ceyran...  
Bir bax, gəlib, solda, sağda –  
Durdu neçə alabaxta:  
– Gecikmişən,  
Gözəl cüyür,  
Sən də durma, tələs, yüyür.  
– Ətrafa bax, çoxdur gələn,  
Gəlib hop-hop,  
Qaratoyuq, ağacdələn.

Dost oldular bu heyvanlar,  
Birgə onlar  
Oynadılar qaçdı-tutdu,  
Maral qaçdı, ceyran tutdu.  
Oynadılar sonra top-top,  
Topu vurdu  
Alabaxta, cüyür, hop-hop.  
Sərçə, dovşan,  
Maral, ceyran  
Dönə-dönə  
Gəzib yenə,  
Bu gözəl, bu təzə yeri  
Qayıtdılar axşam geri.

## **SÜRÜCÜ YOX, HƏKİMDİR**

Təzə maşınımızı  
Atam yox, anam sürür.  
Hamı, həmişə onu  
Maşını sürən görür.  
Uşaqlar hərdən mənə  
Lağ edirlər, gülürlər.  
Çünki onlar anamı  
Bir sürücü bilirlər.  
Hardan bilsinlər onlar  
Anam nəçidir, kimdir?!  
Hardan bilsinlər anam  
Sürücü yox, həkimdir.

## **ÇƏMƏNDƏ ÇƏTİRLƏR**

Qızlar al-əlvan rəngli  
Çətirləri açdılar,  
Tutub başları üstə  
Çəmənliyə qaçdılar.  
Bu yay günündə Günəş  
Hər yana od səpirdi.



Qızlarısa Günəşdən  
Qoruyan bu çətirdi.  
Gül-çiçəkli çəməndə  
Gül-çiçəkdi – çətirlər,  
Qızların başı üstə  
Kəpənəkdi – çətirlər.  
Allı-güllü çəmənin  
Nə gözəl ətri vardı,  
Bir qucaq çiçək kimi  
Hər qızın çətri vardı.  
Bənzəyirdi gül açan  
Yasəmənə – çətirlər,  
Yaraşırdı necə də  
Bu çəmənə – çətirlər!

## İKİ QIZ

Süsən evdə olmur aram,  
Elə deyir:  
– Lalə üçün darıxıram.  
Lalə də öz evlərində  
Deyir hər gün:  
– Darıxıram Süsən üçün...

Bir gün onlar görüşdülər,  
Qucaqlaşıb öpüsdülər.  
Bağça-bağdı dolaşdılar.  
Birdən... aman...  
dalaşdılar...  
Bağça-bağda gül-çiçəklər  
Dəstə-dəstə...  
Fəqət onlar  
Dalaşdılar  
Al-qırmızı bir gül üstə...  
Dodaq belə  
büzdü onlar,  
Bir-birindən

küsdü onlar...  
Hərə getdi öz evinə,  
Günlər ötdü...  
Ancaq yenə  
Süsən evdə olmur aram.  
Elə deyir:  
– Lalə üçün darıxıram.  
Lalə də öz  
                                evlərində  
Deyir hər gün:  
– Darıxıram Süsən üçün...

### **DÖRD BACI**

Dörd bacıyıq, dörd bacı, –  
Atamızın dörd qızı.  
Eyni paltar geyirik,  
Rəngi birdir, – qırmızı.

Nənəm deyir: – Gözəldir  
Oğlumun övladları.  
Bizə paltarlar tikir  
Bu dəfə rəngi sarı.

Eyni rəngli, bu gözəl  
Paltarları geyirik.  
Dördümüz də nənəyə  
– Sağ ol, sağ ol! – deyirik.

Teatrda, kinoda  
Hər yerdə bir oluruq,  
Bir mahnı öyrənmişik,  
Bir yerdə oxuyuruq.

Çıxmışdıq səhnəyə də  
Mahnımız xoşa gəlib.  
Deyirlər, bacılardan  
Bir kvartet düzəlib.

Dörd bacıyıq, dörd bacı, –  
Anamızın dörd qızı.  
Gəlin, siz də dinləyin,  
Bizim bu mahnımızı.

### **ATASINI SEVƏN QIZ**

Ata işə gedəndə  
Dəlınca qaçır Süsən.  
Ata işdən gələndə  
Qapını açır Süsən.  
Ata götürüb yerdən  
Göyə qaldırır onu.  
Qucaqlayır o, şən-şən  
Atasının boynunu.

Atası dincələndə  
Otağa səssiz girir,  
Atası işləyəndə  
Ona çay da gətirir.  
İstirahət günləri  
Şəhərə çıxır onlar,  
Gəzib bütün şəhəri,  
Hər yerə baxır onlar.

Atasız qalan zaman  
Kədərlənir o şən qız.  
Ayrılmır atasından,  
Atasını sevən qız!

### **SAMİRİN TOPU**

Samir bərk vurdu topu;  
Elə bərk vurdu yerə, –  
Gördü ki, hoppanır top  
Özündən də hündürə...  
Samir yamanca qorxdu,  
Dərhal başını əydi.  
Hündürə hoppanan top  
Enib başına dəydi.

## GÜNDÜZ QOÇAQ, AXŞAM QORXAQ

– Mən pələngəm, mən şirəm...  
Əlimdə qılınc, qalxan;  
Gündüz deyirdi Elxan,  
Mən heç kəsdən qorxmuram.  
Elə ki, axşam çağı  
Hazırlandı yatağı,  
Ağlayıb dedi Elxan:  
– Tək yatmağa qorxuram...

### HEÇ NƏ ALMA!

Evimizə gəlib qonaq.  
Dil-dil ötür bir uşaq:  
– Mənə verin nə konfet,  
Nə peçenye, nə alma...  
Anam möhkəm tapşırıb  
Heç kəsdən heç nə alma.  
Konfetlə yoxdur aram,  
Yoxdur almayla aram.  
Versəniz də, bunların  
Heç birini almaram.  
Ona ya konfet uzat,  
Ya da ki alma uzat,  
Dili “yox”, “yox” desə də,  
Əllərilə bunları  
Götürəcək o saat!

### GÜLƏYƏN SÜSƏN

Baxıb oyuncaqlara  
Əylənir, gülür Süsən,  
Qarışıb uşaqlara  
Şənlənir, gülür Süsən.  
Elə səhərdən bəri,

Gülür qızın gözləri.  
Oyuncaq dovşan görür,  
Gülür Süsən.  
At görür, ceyran görür,  
Gülür Süsən.  
Uçuşub göy üzündə  
Şən quşlar dolaşanda,  
Futbol topu üstündə  
Uşaqlar dalaşanda  
Gülür Süsən.  
Çiçək görür, ot görür,  
Bulud, şimşək, od görür,  
Gülür Süsən.  
Həyəət boyu it hürür,  
Qoca arvad öskürür,  
Gülür Süsən.  
Milis əmi fit verib  
Maşını saxlayanda,  
Anasını itirib,  
Bir uşaq ağlayanda  
Gülür Süsən.  
Nənəsi eynək taxdı,  
Süsən eynəyə baxdı.  
Qəh-qəh çəkdi yenə də.  
Süsənin gülməyinə  
Baxıb güldü nənə də...  
Dedi: – Şeytan, bəsdir, bəs,  
Adam hər şeyə gülməz!

**MƏMMƏD ASLAN**  
(1939)

**NƏNƏM XALÇA TOXUYUR**

Bu, hana ağacıdı,  
Bu, ərış-argacıdı.  
O gördüyün kirkitdi,  
İlmələri bərkitdi.  
O da gonbul həvədi,  
Dişi sanki dövədi.  
Necə də hazır durub,  
Gurup-gurup, gup-gurup...  
İlmə çalır barmaqlar,  
Çözələnir yumaqlar.  
Bax, toxunan xalçadı,  
Gülü qonça-qonçadı.  
Əlvən ipdən gör nələr,  
Toxuyurlar nənələr.

**İPƏK PALTAR**

– Bel sapı kəs, ay baba!  
– Bel nəyinə gərəkdi?  
– Bağda quyu qazıram,  
Bəlkə bir çəkil əkdim.  
– Neyləyirsən çəkili?  
– Qoy çəkil budaqlasın!  
– Neyləyirsən budağı?  
– Qoy budaq yarpaqlasın!  
– Neyləyirsən yarpağı?  
– İpəkqurdu saxlaram,  
Yemlərəm, yarpaqlaram.  
Yaxşı bəsləsəm əgər,  
Qurd mənə ipək verər –  
Geyərəm ipək paltar,  
Gün dəydikcə parıldar.

## ALMA AĞACI

Bir ağac çiçəklədi,  
Babam dedi:  
– Almadı.

Üzə güldü budaqlar,  
Vaxtsız çiçək salmadı.

Əzizlədik,  
Gözlədik,  
Heç kəs onu yolmadı.

Yetişdi meyvələri,  
Payladı bir-bir bizə.  
Bıy, özünə qalmadı!

## BÖYÜRTKƏN – BÖYRÜ TIKAN

– Böyürtkən böyürtkəndi,  
Niyə böyrü tikandı?  
– Tikansız olsa əgər,  
Quşlar qonub dənləyər.  
Nübar qalmaz bir dənə  
Nə babaya, nə sənə.

## TƏBRİZƏ

Bapbalaca boyu var,  
Xırdacadır Təbrizə,  
Amma hayana getsək,  
Gəlib qoşulur bizə.

Qaçır hamıdan qabaq,  
Hörüyü qoşa zanbaq.  
Əlindəki gülə bax,  
Telindəki nərgizə.

Görməzsən bir yol dinə,  
Buyursa yüz yol nənə;  
Gah gül üçün çəmənə,  
Gah su üçün kəhrizə.

Nənəsi hana qurar,  
Hanaya ilmə vurar.  
Təbrizə tez oturur  
Nənəsiylə diz-dizə.

Gülər dodaq, gülər göz,  
Gülərüzdü, gülərüz.  
Əli-üzü tərtəmiz,  
Üstü-başı təptəzə.



**ZAHİD XƏLİL**  
(1942)

**SIFIRIN NAĞILI**

I

Gecədən xeyli keçmiş  
Qızıqdı mübahisə.  
Rəqəmlər bir-birilə,  
Yaman girmişdi bəhsə.  
Doqquz deyirdi ki, mən  
Hamınızın başıyam.  
Səkkiz fəxr edirdi ki,  
“Doqquzun yoldaşyam”.  
Yeddi deyirdi: – Bir az  
Kefim yoxdur, xəstəyəm.  
Altı dedi: – Doqquzam,  
Amma başı üstəyəm.  
Beş dedi: – Qiymətlərin,  
hamısından başam mən.  
Dörd dedi: – Nə dərdim var,  
Beş ilə yoldaşam mən.  
Üç deyirdi: – Üçəm mən,  
Kim deyir ki, heçəm mən?!  
İki düşünüb dedi:  
– İki dənə birəm mən.  
Yazsan böyür-böyürə,  
On nədir, on birəm mən.  
Bir də çevrildi sola  
Dedi: – Ay sıfır qardaş,  
Gəl biz girək qol-qola,  
On olaq, böyük olaq.  
Rəqəmlər gülüşdülər:  
– Sıfıra bax, – dedilər.  
Fağıra bax, dedilər,  
Gör nə yaman xırdadır.  
Tək dayananda yazıq  
Hamımızdan xırdadır.

Qəmlənib dodağını  
Xeyli gəmirədi sifir.  
Amma elə susurdu,  
Heç nə demirdi sifir.

II

Səhərə yaxın,  
Oyandı sifir.  
Kitabın üstə  
Dayandı sifir.  
Diyirləndi o,  
Bir təkər kimi.  
Çıxdı qapıdan,  
Lap əsgər kimi.  
Düzdə sel oldu,  
Dağda yel oldu.  
Keçdi çayları,  
Aşdı dağları.  
Diyirləndi bir,  
Meşəyə sarı.

III

“Hesab”ı açdı,  
Kiçik Şələlə.  
Bütün rəqəmlər  
Yatırdı hələ.  
Birdən çıxırdı:  
– Vay, vay, bəs sifir,  
Yoxdur, kitabdan  
Hara qaçıbdır?!  
Gəldi Kəmalə,  
Gəldi Cəmalə.  
Orxan da gəldi,  
Yox idi sifir.  
Dedilər, görən,  
Hara qaçıbdır?!

#### IV

Rəqəmlər vurnuxdular,  
Çox narahat oldular.  
Bir o saat anladı,  
Dostlarını danladı:  
–Yəqin möhkəm inciyib,  
Axşamkı sözdən sıfır.  
Onunçün də qaçıbdır,  
İtibdir gözdən sıfır.  
Bir dedi: Yel atımı,  
Bu saatca çaparam.  
Mən öz sıfır dostumu,  
Harda olsa taparam.  
Tapmasam, meşələrdə  
Qovağa çevrilərəm.  
Bir çobanın əlində  
Çomağa çevrilərəm.  
Tapmasam sıfırı mən,  
Ox da ola bilərəm.  
Meşələrdə itərəm,  
Yox da ola bilərəm.

#### V

Bir meşəyə girəndə  
Hay-haray saldı Turac:  
“Vay məni tutdular,  
Şirin kabab etdilər”.  
Dovşan kolun dibində  
Gözüaçıq dururdu,  
Ayı öz kahasında,  
Dabanını sorurdu.  
Yenə hündür budaqda,  
Xor-xor yatırdı dələ.  
Sağsağanlar, qarğalar  
Qırıldışırdı hələ.

Qəzəbli, xallı pələng,  
Qolunu yalayır.  
Yalquzaq bir canavar,  
Acından ulayır.  
Tısbağalar yatır,  
Qurbağalar yatır,  
Çiçəklər də yatır.  
Böcəklər də yatır.

## VI

Bir kol dibində,  
Yatmışdı sıfır.  
Şirin yuxuya,  
Batmışdı sıfır.  
– Sıfır, ay sıfır,  
Birəm, gəlmişəm.  
Nə oturmuşam,  
Nə dincəlmişəm.  
Xoşbəxt idilər,  
Bax indi onlar.  
Görüşdü onlar,  
Sevindi onlar.

## VII

– Dostum, sıfır!  
– Qardaş, nə var?  
– Dur sağında,  
Biz on olaq.  
– Yox, bura bax,  
Sən dur sağda,  
Kim uzaqdan  
Baxsa bizə  
“Bəh-bəh” desin,  
Hüsnümüzə.  
Sən dur sağda,

– Yox, sən, yox, sən!  
Tərslik elədi sıfır:  
– Sən sağ tərəfdə dayan,  
Mən solda, – dedi: – sıfır.  
Amma on deyil, çönüb,  
01 oldu onlar,  
Asıldılar qovaqdan,  
Lap uca bir budaqdan.

### VIII

Bir azdan bu meşəyə,  
Yaman hay-küy yayıldı.  
Qırmızı maşınlarda,  
Dəmirpapaq kişilər,  
Başı qapaq kişilər  
Tökülüşüb gəldilər:  
– Biz yanğınsöndürənik,  
Bəli, bəli, – dedilər.  
Bir lalə topasını,  
Bir moruq talasını,  
Suya tutdular onlar;  
Dedilər ki, yanğın var.  
– Ay canım, yanğın nədir?  
Donquldandı ayılar,  
Vızıldadı böcəklər.  
Qorxudan tir-tir əsdi,  
Zərif, qəşəng çiçəklər.  
01-i göstərib:  
– Budur, budur, baxın bir,  
Bizim idarəmizin,  
Telefon nömrəsidir,  
Bəli-bəli! – dedilər.  
Dələ gəldi uzaqdan,  
Biri aldı budaqdan.  
Sıfırı da keçirdi,

Birin  yri bařına.  
Dedi: – 01 n dir,  
Bu ki  etirdir,  etir!  
Bařlarını buladı  
D mirpapaq kiřil r,  
Bařı qapaq kiřil r.  
Mařınlara mindil r,  
D z ř h r  d nd l r.

## IX

“Hesab”  c n darıxdı  
Sıfırla – bir meř d .  
 ox qala bilm dil r  
Sakit, yařıl guř d .  
Yenid n qayıtdılar  
Dođma kitablarına.  
R q ml r sevindil r,  
V r ql r sevindil r.  
K mal  d  sevindi,  
C mal  d  sevindi,  
ř lal  d  sevindi.  
Orxanın da yuxusu  
O saatca dađıldı.  
Bu da sıfır haqqında  
M z li bir nađıldı.

## C C Lİ TOYUQ

Qırt toyuq, c c li toyuq,  
Pırpızlı, m z li toyuq.  
Tutsam c c nin birini,  
Qabardarsan t kl rini.  
Tez  st m  cumarsan,  
N  yaman davakarsan?!

# NƏRİMAN HƏSƏNZADƏ (1931)

## HEÇ NƏ İSTƏMƏYƏN QIZ

– Ata, güllü bir corab al,  
heç nə daha istəmirəm.  
Sən tülkülü bir kitab al,  
heç nə daha istəmirəm.  
Bir pləş al, iki bayraq,  
bir qara zont, bir ağ papaq...  
heç nə daha istəmirəm.  
– Qızım, özgə nə alım mən?  
– Qırmızı lent, yaşıl qələm,  
heç nə daha istəmirəm.

## XATİRƏ

Düz gecə yarı  
qalxdı yuxudan.  
Oyuncaqları  
istədi şeytan:  
– Qazım hardadı?  
– Qazın yatıbdı.  
– Quzum hardadı?  
– Quzun yatıbdı.  
– Əlcəyim hanı?  
– Əlcək də yatır.  
– Pencəyim hanı?  
– Pencək də yatır.  
Kəsdı sözü, nü,  
yumdu gözü, nü,  
yatdı Xatirə.  
Şirin yuxuya  
getdi Xatirə.

## DİŞLƏRİ MIRIQ, DÜYMƏSİ QIRIQ, ŞALVARI QISA, QARDAŞIM İSA

Xanım izahat verir,  
şəkil çəkib ad verir:  
– Bu, qardaşım İsadı,  
şalvarı çox qısadı.  
Dişi düşüb, mırıqdı,  
düymələri qırıqdı.  
Saçlarını daramaz,  
bu, kişiyyə yaramaz...  
Rəssam gülür İsayə,  
bu şalvarı qısaya.

## UŞAQLAR

Uşaqlar küsüdü,  
uşaqlar söyüdü,  
bir az da döyüdü.  
Böyüklər qarışdı,  
ürəklər bulandı.  
Uşaqlar barışdı,  
böyüklər utandı.

Oynayırdı, “atışırıdı” iki uşaq,  
biri bizdən, biri “faşist”:  
– Taraq-ta-taq!..  
Döyüş yeri – gəbə üstü, xalı idi,  
Səngərləri – qapıların dalı idi.  
Tüfəngləri – xətkəş idi, qələm idi –  
qırmızı, ağ,  
güllələri-özlərinin səsi idi:  
– Taraq-ta-taq!..  
“Faşist” vurdu bizimkini,  
gizləndi də o, birtəhər.  
– Yıxıl! – dedi, yaxılmadı bizim əsgər.



– Faşist vuran heykəl olur,  
qəhrəmandı, –  
deyib susdu,  
heykəl kimi şax dayandı.

## **YOXA ÇIXAN YEDDİ YAYLIQ DASTANI**

Yaylıqlar itdi bir-bir,  
Hardadı bəs, kim bilir?!  
Bəzənibdi Gəlincik,  
gizlənibdi Gəlincik.  
Biri: başında örpək,  
biri: öynində köynək  
biri: belində kəmər,  
biri: əlində nəmər,  
biri: çiyində şarfdı,  
ayağında: corafdı,  
saçında: lentdi yaylıq.  
Tapıldı yeddi yaylıq.

## **XANIMIN SƏRGİDƏ İŞTİRAKI**

Xanım sərgi düzəldir,  
sərgisi nə gözəldir.  
Şəkil düzür: birinci –  
Leonardo da Vinçi!  
Sonra başqa sənətkar:  
Xanım,  
Tahir və Səttar! –  
əsərləri yanaşı.  
Təbrik etdim anaşı.

## ŞEYTAN QIZ

Yataqda qardaşıyla  
qucaqlaşib yatan qız,  
yuxuda qardaşıyla  
söyüşür,  
ay şeytan qız!

## AY XANIM, GƏL OYNAYAQ

– Xa... nım... – deyə sərçələr,  
cik-cik edib höccələr.  
Göyərçinlər, qumrular,  
onu görsə, tanıyar.  
Ala pişik xumardı,  
işı-gücü tumardı.  
Görsə ki, Xanım gəlir, –  
tez gərnəşib dikəlir.  
Bığlarını yalayır,  
quyruğunu bulayır.  
Deyə bilmirlər ancaq:  
ay Xanım, gəl oynayaq.

## “ARI” VƏ “ALI”

Mən deyirəm: – Arıdı,  
Xanım deyir: – Alıdı.  
Mən deyirəm: – “R” de, “R”.  
Xanım deyir: – “L”, “L”, “L”.  
Alı – insandı, insan,  
Arı da – balqayıran.  
Mən deyirəm: – Arıdı,  
Xanım deyir: – Alıdı.

## NAZİM

Nazim anasının  
sözünə baxmır.  
Anası Nazimin  
üzünə baxmır.  
Oturub divanda  
başıaşağı,  
yenə yerlə gedir  
qaş-ı-qabağı.  
Nazim, bir söz deyim,  
sən mənə inan:  
apar zibili at,  
barışsın anan.

## DÜZ GÖRÜBSƏN, ATACAN

– Ektranda gördüm səni,  
sən necə?  
Gördün məni?  
Divanda?  
Harda gördün?  
Əlində şar da gördün?  
Bəs məstan pişiyimiz?  
Hardaydıq biz ikimiz?  
– Gördüm səni,  
hayanda?  
Əlində şar, divanda,  
Yanında pişiyimiz,  
baxırdınız ikiniz.  
Nazim güldü mehriban,  
– Düz görübsən, atacan.

## YUXUDA AĞLATDILAR

Nazim getdi yatmağa,  
bal yuxuya batmağa,  
yuxularda qaçmağa,  
nağıllarda uçmağa.  
Məlikməmməd dalınca,  
Qorxaq Əhməd dalınca.  
Tək səfərə çıxmağa,  
qılinc, qalxan taxmağa.  
Cırtdan ilə görüşə,  
divlər ilə döyüşə.

Oyuncaqlar gəldilər,  
yuxusuna girdilər.  
Dovşanın qulağı yox,  
dövənin ayağı yox.  
Ayı çənəsiz gəlib,  
xoruz çarəsiz gəlib.  
Atın başı itdədi,  
itin başı atdadı.  
Kosmonavt çılpaq qalıb,  
nə o, nə bu sağ qalıb.

Dovşan dedi: qulaq ver!  
Dövə dedi: ayaq ver!  
Ayı dedi: çənə tap!  
Xoruz dedi: çarə tap!  
At başını istədi,  
it başını istədi.  
Kosmonavt dedi: – Paltar!  
Hamısı dedi: – Qaytar!!!

Məlikməmməd eşitdi,  
Qorxaq Əhməd eşitdi.  
Nazimdən küsdü Cırtdan.  
Divlər buynuzlu gəldi,

küsdü qılınc və qalxan  
sonra toppuzlu gəldi,  
Yuxuda ağlatdılar,  
Nazimi oyatdılar.

## HƏMİN SINİFDƏ

Nazim içdi çayını,  
yedi qoğal payını.  
Bir o oldu, bir də mən,  
özüm tutdum əlindən.  
Çantasını götürdüm,  
məktəbəcən ötürdüm.  
Daha ikinci sinfə  
gedirdi o bu dəfə.  
Əlində təzə çiçək,  
təzə bant, təzə köynək.

Tamam oldu saat bir,  
gördük ki, Nazim gəlir,  
Gəldi... bir söz demədi,  
Nazim çörək yemədi.  
Qucaqladı atası.  
– Nə olubdu, qadası?  
Kövrəldi o bu sözdən:  
– Sınıfə qalmışam mən.  
Xəbər pis xəbər oldu,  
hamı birtəhər oldu.  
– Bütün sinif qalıbdı,  
hamı “iki” alıbdı.  
– Hamı sinifdə qalmaz,  
Nazim, belə şey olmaz.  
– Axı həmin sinifdə  
dərs keçdik bu dəfə də?!

## NƏZRİN GÖR KİM OLACAQ...

Nəzrin üç yaşındadı,  
fikri dağ başındadı.  
Nəzrin gör kim olacaq,  
Nəzrin həkim olacaq.  
Ağ xalat geyinəcək,  
Nəriman babasını  
görəndə deyəcəyəm:  
dərmanı iç, – deyəcəyəm,  
“Bir”, “iki”, “üç”, deyəcəyəm,  
güləcəyəm, güldürəcəyəm.

## AYSEL, GÜLSEL, İMAMƏT

Aysel, Gülsel, İmamət  
Üç bacıdı – qiyamət.  
Köynəkləri – bəzəkli,  
Lentləri – kəpənəkli,  
Corabları qotazlı,  
Gülsel – düyməağzılı.  
İmamət – Çin gözəli,  
Aysel – elin gözəli.  
Qaçırlar, oynayırlar,  
Həyətdə qaynayırlar.

Atası dedi: gedək,  
Qızları çimizdirək.  
Gülsel bir az ağladı,  
Hamını qabaqladı.  
Aysel qaçdı birtəhər  
İmaməti gördülər.  
– İmamət, qızım, gedək  
Evdə çim-çim eyləyək.  
Ayseli də aparaq,  
Gülseli də aparaq,

Evdə çimin, qayıdaq.  
İmamət hönkürdü bərk,  
– Ayseli tapın, gedək!  
Aysel bağda gizlənib,  
Lap qıraqda gizlənib.  
Səs-səmiri eşitmir,  
Guya heç kimi görmür.  
Ayseli tapmaq olmur,  
Tapıb aparmaq olmur.  
Bibi, nənə çağırır,  
Ata yenə çağırır,  
Toyuq-cücə çağırır,  
Pişik, sərçə çağırır,  
Xoruz da quq-qulu-qu, –  
Aysel – deyir yolboyu.  
İmamət hönkürür bərk,  
– Ayseli tapın, gedək!

Ayseli axtarırlar,  
Tapırlar, aparırlar.  
Üçü verib əl-ələ,  
Gedirlər gülə-gülə.  
Bir-birini sevirlər,  
Bacılar sevinirlər.  
Aysel, Gülsel, İmamət  
Üç bacıdı – qiyamət.

## QIZIL LƏLƏK NAĞILI

*(Kalmık xalq nağılı əsasında)*

Keçmişlərin birində;  
yaşayıb kənd yerində  
iki dost, iki qonşu:  
Xoruzla Tovuzquşu.  
Xoruz – bərli-bəzəkli,  
Xoruz – ipək lələkli.

Gün çıxanda lələklər  
simu-zərđi, simu-zər!  
Gün batanda lələklər,  
tutulardı bir qədər.  
Ay çıxanda lələklər  
görünərđi tüzə tər.  
Ay batanda lələklər  
parıldardı bir qədər.

Lələyini görənlər,  
büzəyini görənlər  
gözəl Xoruz deyərđi,  
Qızıl Xoruz deyərđi.  
Budaq üstdə budağı,  
evə girsə, otağı,  
yerdə yeri büzərđi,  
Xoruz rahat güzərđi.  
Tovuzquşu bir axşam  
gəldi: – A qonşu, salam!  
Lələklərin tüzə-tər,  
Mat qalıbdı görənlər.  
Bir günlüyə ver, geyim,  
Yoxdu başqa bir şeyim.  
Bir qonaqlıq var, səhər,  
getməsəm inciyərlər.  
Tanıyırsan sən mənə,  
çağır, geciksəm mənə.  
Xoruz verdi lələyi,  
verdi bəri-büzəyi.  
Tovuzquşu büzəndi,  
Altdan-üstədən düzəndi.  
Çıxdı çölə-çəmənə,  
Baxın, – dedi, – siz mənə!  
Çəmən baxdı vuruldu,  
Sular baxdı, duruldu.  
Yollar baxdı, “keç” dedi,  
Sular “məndən iç” dedi.



Kölgə saldı budaqlar,  
söyüdlər və iydələr...

Xoruz qalxdı bir səhər,  
gözlədi: sabah gələr.  
Çağırdı: quq-qulu-qu!..  
Gəlmədi Tovuzquşu.

Xoruz qalxdı obaşdan,  
sökülməmiş hələ dan.  
Çağırdı: quq-qulu-qu!..  
Gəlmədi Tovuzquşu.  
Xoruz axşam düşəndə,  
hay-haray saldı kəndə,  
çağırdı: quq-qulu-qu!..  
Gəlmədi Tovuzquşu.

Oldu pipiyi al qan,  
indiyəcən o vaxtdan  
xoruz hər gün üç dəfə,  
səs salır hər tərəfə.  
Çağırır: quq-qulu-qu!..  
Gəlməyir Tovuzquşu.

## LÜĞƏT

**Ağaz** – başlama, başlanğıc

**Amadə** – hazır

**Bar** – yaradan, yaradıcı

**Bariq** – işıltı, pərilti, şimşək, ıldırım

**Bavər** – inam, ağıl kösmə, etimad, etibar

**Bərfərz** – tutaq ki, fərz edək ki...

**Bərqərar** – möhkəm, daimi, davamlı, dəyişməyən

**Bəzli-can** – qabaqda gedən, canını fəda edən

**Bəzm** – məclis, yığıncaq, eys-ışrət, kef məclisi

**Bimar** – xəstə, naxoş

**Biniyaz** – ehtiyacı olmayan, var-dövləti olan, sərbəst

**Bipərva** – qorxu bilməyən, heç bir şeydən çəkinməyən, qorxusuz, cəsur, qoçaq, laqeyd

**Bumajnik** – pul kisəsi

**Cəhl** – nadanlıq, bilməməzlik, tərslik

**Dəbistan** – ibtidai məktəb

**Dərguş** – yadda saxlama, qulaqda saxlama

**Diba** – çiçəkli, bəzəkli ipək

**Didə** – göz

**Dil** – ürək, qəlb

**Dövlətmənd** – dövlətli, varlı,

**Dübarə** – ikinci dəfə, yenidən, bir daha

**Dürəfşan** – düryağdıran, dürr saçan

**Dürəxşan** – işıqlı, pəriltli

**Ehya** – bərpa etmək, canlandırma, təzədən abad etmə

**Əhli-qəryə** – kənd əhli

**Ərzəl** – ən rəzil, çox alçaq adam

**Fəri** – ikinci dərəcəli

**Fikar** – fikirlər

**Fövrən** – dərhal, həmin saat, tələsik, tezliklə

**Fövt** – əldən qaçırma, əldən çıxarma

**Gərdiş** – əldən-ələ gözmə, gəzinti, seyr, dolanma  
**Giryə** – ağlama, zarıma  
**Gülşən** – güllük, çiçəklik

**Himmət** – çalışma, çapalama, səy, yüksək fikirlər  
**Hübb** – sevgi, məhəbbət  
**Hüma** – cənnət quşu, dövlət quşu (xəyali bir quş)

**Xaib** – ümidi kəsilmiş, ümitsiz, məyus olan  
**Xar** – tikan, göyəm ağacı, yeyən, zəlil, alçaq  
**Xəridar** – alıcı, satın alan, müştəri  
**Xoşxan** – gözəl oxuyan, gözəl səsi olan  
**Xoşliqə** – xoşsurət, xoş üzlü, gözəl: siması gözəl  
**Xülq** – xasiyyət, təbiət

**İcabət** – cavab vermə, icra etmə, razı olma, itaət etmə  
**İxvan** – qardaşlar  
**İqbal** – bəxt  
**İqrar** – qərarlaşdırma, yerləşdirmə, dil ilə söyləmə, ifadə etmə, təsdiq etmə, qəbul etmə, boynuna alma  
**İltimas** – xahiş, rica  
**İrfan** – bilmək, xəbərdar olmaq  
**İrtikab** – pis və ya qadağan edilmiş bir işi etmək, rüşvət almaq  
**İştiyaq** – arzu etmək, çox istəmək

**Kərr** – müharibədə bir dəfə geri çəkildikdən sonra təkrar hücum etmə, hücum  
**Kəsalət** – kefsizlik  
**Kəsb** – qazanma, qazanc, ələkeçirmə, sənət  
**Küfr** – kafirlik, Allaha inanmamaq, dinsizlik, inamsızlıq, söyüş  
**Külbə** – çırıpdan düzəldilmiş sığınacaq yeri, kasıb ev, daxma

**Qəryə** – kənd

**Lətafət** – incəlik, xoşluq, mülayimlik, gözəllik

**Mayəhtac** – gərəkli şeylər, insana, evə, lazım olan şeylər  
**Mazi** – keçən, keçmiş zaman  
**Mədədkar** – köməkçi, yardıma gələn.

**Məhzun** – qəmli, kədərli  
**Mələx** – çəyirtkə  
**Mərarət** – acılıq, ovqattəlxlik, dilxorluq  
**Məsrur** – şad, sevinc, şən  
**Mizac** – təbiət, xasiyyət, sağlamlıq  
**Mövt** – ölüm  
**Mübahat** – qızışmış, həyəcanlanmış, rahatsız, nigaran qalmış  
**Müdəbbir** – tədbirli, uzaqgörən  
**Müntəha** – son dərəcə, nəhayət, axır  
**Müsavat** – bərabərlik  
**Müstəğrəq** – dalmış, qərq olmuş, suya batmış  
**Müstəhəqq** – layiq, layiq olan, ehtiyacı olan  
**Müstəqbəl** – gələcəyi irəlidə olan, gələcək zaman  
**Müştaq** – arzulayan, can atan, həsrət çəkən

**Naçar** – çarəsiz, əlacsız, istəməyərkədən  
**Nigah** – baxış, baxma, nəzər  
**Nihan** – gizli saxlanmış, məxfi  
**Nisyan** – unutma, yaddan çıxartma  
**Nişat** – şadlıq  
**Nur** – işıq, aydınlıq, parlaqlıq, şərəf, şən  
**Nüzhətqah** – seyrəngah, əylənmə yeri

**Pişkam** – irəli addım atan, qabaqcıl, qabaqda gedən  
**Pürməlal** – usandırıcı, cansıxıcı, kədərli, qəmli

**Rəhlət** – yazığı gəlmə, rəhm etmə, bağışlama, bəxşiş, vəfat etmə  
**Rənc** – zəhmət, əziyyət, narahatlıq

**Sayənisar** – kölgə salan, kölgəli  
**Səbk** – bir metalı əridib qəlibə tökmə; ədəbiyyatşünaslıqda: üslub, təmkin  
**Səlah** – yaxşılıq, bir şeyin bəyəniləcək bir surətdə olması, sülh və asayiş  
**Səmər** – meyvə, yemiş, bar, fayda, mənfəət, nəticə  
**Sərd** – soyuq, ürək sıxan, xoşa gəlməyən  
**Sərfəraz** – başqalarından seçilən, başı uca.  
**Sərşar** – dopdolu, ağzına qədər dolu, ağızbaağız, kefli, məst  
**Sərzəniş** – danlaq, qaxınc, məzəmmət  
**Sibqət** – qabaqlama, müvəffəqiyyət  
**Sidq** – doğruluq, gerçəklik, həqiqət, səmimilik, saflıq, ürək təmizliyi  
**Sühulət** – asanlıq, yavaşlıq, incəlik, əlverişlilik

**Şərafət** – etibar, heysiyyət, cins

**Şəşəə** – parlaqlıq, parıldama, dəbdəbə, təmtərağ

**Şitab** – tələsmək, sürət, çeviklik

**Şur** – şoran, duzlu, hay-küy, eşq, sevgi. Azərbaycan muğamlarından birinin adı

**Təbah** – məhv olmuş, pozğun, puç olmuş

**Təəb** – yorğunluq, zəhmət, əziyyət

**Təkmil** – kamala çatdırma, bitirmə, sona çatdırma

**Tifl** – uşaq, uşaq

**Tüfə** – tapılmayan, misli-bərabəri olmayan, nadir şey

**Üqba** – axirət, o biri dünya (dini)

**Ülum** – elmlər

**Ürfan** – elm, mərifət

**Üyub** – eyblər

**Validə** – ana

**Vəsət** – orta, iki cəhətin arasında olan yer; aralıq mərkəz

**Vird** – dua, daima təkrar edib söyləmə

**Yar** – dost, yoldaş, sevgili, məşuq

**Yekta** – tək, yalnız, nadir, tayı bərabəri olmayan, misilsiz

## MÜNDƏRİCAT

*XX əsr uşaq şeri* ..... 4

### **Mirzə Ələkbər Sabir**

Məktəb uşaqlarına töhfə ..... 7

Yalançı çoban ..... 7

Qoca bağban ..... 8

Uşaq və pul ..... 9

Təbib və xəstə ..... 10

Uşaq və buz ..... 10

Məktəbə tərgib ..... 11

Elmə tərgib ..... 12

Cütçü ..... 12

Yaz günləri ..... 13

#### **T ə m s i l l ə r**

Qarğa və tülkü ..... 13

Ağacların bəhsi ..... 14

Qarınca ..... 15

Hörümçək və ipəkqurdu ..... 16

### **Məhəmmədəğlı Sidqi**

Oğlan ..... 17

Məktəbdə ..... 17

Dərsə diqqət ..... 18

Yüz il yatandan sonra ..... 19

Məhəmmədəliyə nəsihət ..... 20

### **Rəşid bəy Əfəndizadə**

Taxıl bitkiləri ..... 21

Ağlağan uşaq ..... 21

Ay qurd ..... 22

Durna ..... 22

İlin fəsilləri dördüdür ..... 23

Ananın layla sədası ..... 23

Qırqovul ..... 24

Yağış ..... 25

### **Abbas Səhhət**

Ana və oğul ..... 26

Cücələrim ..... 26

Qaranquş balaları . . . . .	27
Ata və oğul . . . . .	28
Yaz . . . . .	28
Quşlar . . . . .	29
Ot biçini . . . . .	29
Tənbəl . . . . .	30
Oğru və anası . . . . .	30
İlk bahar . . . . .	31
İki uşaq . . . . .	32
Köç . . . . .	33
Ana və bala . . . . .	34
Məktəb şagirdi . . . . .	35
Güllərin bəhsi . . . . .	36
İt və kölgəsi . . . . .	37
Qarışqa və milçək . . . . .	37
Ayı və arılar . . . . .	38
Tülkü və qurd . . . . .	38
Tülkü və meymun . . . . .	39
Ayı və şir . . . . .	40
Gün və külək . . . . .	40

### **Məhəmməd Hadi**

Dilək ölməz . . . . .	42
Məktəb . . . . .	43

### **Əli Nəzmi**

Atanın oğluna nəsihəti . . . . .	45
Oğul və ata . . . . .	46
Məktəb uşağı . . . . .	48
Uşaqlar . . . . .	48
Çalışqan Cəmal! . . . . .	49

### **Əlisəftər İbrahimov**

Aqıl uşaq . . . . .	53
Ağca . . . . .	53

### **Abbasəğa Nazir Qayıbzadə**

Məktəb . . . . .	55
------------------	----

### **Rza Sabit**

Bahar . . . . .	57
-----------------	----

## **Əbdürrəhman Dai**

Uşaq və quş . . . . .	58
Aslan və qurd . . . . .	58

## **Hüseyn Cavid**

Öksüz Ənvər . . . . .	60
İlk bahar . . . . .	61
Qız məktəbində . . . . .	62
Çiçək sevgisi . . . . .	62

## **Əhməd Cavad**

Beşik . . . . .	64
Balalarım . . . . .	65
Mən Tuqayam . . . . .	66

## **Cəfər Cabbarlı**

Qürub çağı bir yetim . . . . .	67
Bahar . . . . .	68

## **Abdulla Şaiq**

Uşaq . . . . .	69
Dovşan . . . . .	69
Keçi . . . . .	69
Yeni köməkçi . . . . .	69
Səhər . . . . .	70
Xoruz . . . . .	70
Yetim cüce . . . . .	70
Quzu . . . . .	71
Oyan, oğlum! . . . . .	72
Payız . . . . .	72
Ana yurdum . . . . .	72
Vətən nəğməsi . . . . .	73
Bahar . . . . .	74
Vətən . . . . .	74
Zəfər nəğməsi . . . . .	75
Tülkü həccə gedir . . . . .	75
Dəmirçi nəğməsi . . . . .	81
Top oyunu . . . . .	82
Təmizlik . . . . .	82
Qərənfil . . . . .	83
Bənövşə . . . . .	83
Qızılgül . . . . .	84
Zanbaq . . . . .	84
Bülbül . . . . .	84



Arı	.85
Kəpənək	.85
Kür çayı	.86
Yağış	.86
Tonqal	.87
Vətən	.87
Qışın nəğməsi	.88
Bahar	.88
Tülkü və dəvə	.89
Çalışan qazanar	.90

### **Səməd Vurğun**

Bahar şərqisi	.92
Azərbaycan	.92

### **Mikayıl Müşfiq**

Şəngül, Şüngül, Məngül	.96
------------------------	-----

### **Rəsul Rza**

Göyərçin	.106
Göycəqarğa	.106
Qaratoyuq	.106
Bülbül	.106
Şanapipik	.107
Sığırçın	.107
Alabaxta	.107
Sarıköynək	.108
Qaranquş	.108
Sərçə	.108
Bayquş	.109
Alacəhrə	.109
Dolaşa	.109
Bildirçin	.110
Qırqovul	.110
Laçın	.110
Turac	.111
Qızıl qaz	.111
Leylək	.111
Durna	.112
Tərən	.112
Qağayı	.112
Vağ	.113
Dovdaq	.113

## **Məmməd Rahim**

Bahar gəlsin . . . . .	114
Lalə . . . . .	114
Reyhan . . . . .	115
Quzu . . . . .	115
Qış . . . . .	116
Balaca bağbanlar . . . . .	117

## **Mirmehdi Seyidzadə**

Bahar nəğməsi . . . . .	119
Yay . . . . .	120
Payız . . . . .	120
Qış gecəsində . . . . .	121
Bayram günü . . . . .	122
Gülməlidir . . . . .	122
Yoldaşlıq köməyi . . . . .	123
Ağacların şikayəti . . . . .	124
Yaxşı yoldaş . . . . .	125
Qaranquşlar . . . . .	127
Özündən razı . . . . .	128
Balaca dülgər . . . . .	129
Balıqçılar . . . . .	130
Qoca bəna . . . . .	131
Dostum . . . . .	132
Meşələr . . . . .	132
Gün, çıx . . . . .	134
Quzum . . . . .	134
Xəzər . . . . .	135
Qış baba . . . . .	135
Xrizantem . . . . .	136
Akasiya . . . . .	136
Bulaq . . . . .	137

## **Mirvarid Dilbazi**

Şirin dillim . . . . .	138
Dışın çıxır, balacam . . . . .	138
Tələsirsən . . . . .	139
Sözün bala batıbdır . . . . .	139
Körpə yatır . . . . .	140
Layla . . . . .	140
Qızım iş öyrənir . . . . .	140

Mənim ana ürəyimdir .....	142
Ana qanadı .....	142
Cik-cik, cik-cik... .....	144
Yuva gördüm .....	144
Şirin qızam .....	144

### **Mikayıl Rzaquluzadə**

İki quş .....	145
Saat .....	147
Ağ göyərçin .....	150
Ölkəmin çiçəkləri .....	152

### **Əhməd Cəmil**

Can nənə, bir nağıl de! .....	154
Vətən .....	155

### **Nigar Rəfibəyli**

Qara tüklü qu quşu .....	156
Sitarə .....	156
Fərid .....	157
Sevinc və Gülşən .....	157
Günəşin cavabı .....	158

### **Nəbi Xəzri**

Qaçma, dayan, kəpənək .....	161
Bənövşə .....	161
Bahar mənəm .....	162
Nənəm nağıl danışır .....	162
Ağ şanı .....	163
Axşam çağında .....	163
Qaranquş qonağımdır .....	163
Niyə daşmayır .....	164
Arzunun arzuları .....	164
Xalamın maşını .....	165
Dəniz yaxşı dənizdir .....	165

### **Teymur Elçin**

Saç-saçaq .....	166
Keçim .....	166
Qaçacaq .....	166
Uçauc .....	167

Köçəköç	167
Fildən böyük	167
Mışar	168
Rəndə	168
Kəlbətin	168
Çəkic	169
Məngənə	169
Üç qardaş, bir bacı	170

### **Əli Kərim**

Adam	174
On bir yaşında	174
Suallar və cavablar	174
Pişik	175
Gül	176
Güclü qoca	177
Təzə il	177

### **Xanımana Əlibəyli**

Aman ovçu	178
Yuxuda	184
Qızıl şar	184

### **İlyas Tapdıq**

Bildirçin	185
Baba və balaca Mehriban	186
Ata, sən qocalırsan	186
Zəminənin zoğalı	187
Bal axtardı	187
Dəmirağacı	188
Püstə ağacı	189
Bir evim var	189
Qızılıgül	190
Əncir	191
İsti qumda	192
Dəmir od əmir	193
Sığırçınlar, sığırçınlar, sevinsinlər, çığırsınlar	195
Yollar, çığırlar	196
Tağının qorxaqlığı	197
Yulğun	198

Boz papaq .....	199
Təzə ildə .....	199
Bahar yurduma baharla gəldi .....	200
Dostumun oğlu Qədim .....	201

### **Tofiq Mütəllibov**

İsti yuva .....	203
Anam işdən gələcək .....	204
Nə gözəlsən .....	205
Kəklilər oxuyanda .....	206
Sönməyəcək bu tonqal .....	207
Qalacaq bu cığırlar .....	208
Ananın sözləri .....	209
Uşaqlar qayıdır .....	209
Qızıl payız .....	210

### **Hikmət Ziya**

Birinci zəng .....	213
Sevimli məktəb .....	214
Qaya və ağac .....	215
Tülkü qiyməti .....	216
Qırğı və cücə .....	216
Maska .....	217
Gizli ad .....	217
Gicikən .....	218
Kirpinin cavabı .....	219
Lovğa eynək .....	220
Hər kəsin yerışı var .....	221

### **Tofiq Mahmud**

Meşədə şənlik .....	222
Sürücü yox, həkimdir .....	224
Çəməndə çətirlər .....	224
İki qız .....	225
Dörd bacı .....	226
Atasını sevən qız .....	227
Samirin topu .....	227
Gündüz qoçaq, axşam qorxaq .....	228
Həç nə alma!.. .....	228
Güləyən Süsən .....	228

### **Məmməd Aslan**

Nənəm xalça toxuyur .....	230
İpək paltar .....	230
Alma ağacı .....	231
Böyütkən – böyrü tikan .....	231
Təbrizə .....	231

### **Zahid Xəlil**

Sıfırın nağılı .....	233
Cücəli toyuq .....	238

### **Nəriman Həsənzadə**

Heç nə istəməyən qız .....	239
Xatirə .....	239
Dişləri mırıq, düyməsi qırıq, şalvarı qısa, qardaşım İsa .....	240
Uşaqlar .....	240
Yoxa çıxan yeddi yaylıq dastanı .....	241
Xanımın sərgidə iştirakı .....	241
Şeytan qız .....	242
Ay Xanım, gəl oynayaq .....	242
“Arı” və “Alı” .....	242
Nazim .....	243
Düz görübsən, atacan .....	243
Yuxuda ağlatdılar .....	244
Həmin sinifdə .....	245
Nəzrin gör kim olacaq .....	246
Aysel, Gülsel, İmamət .....	246
Qızıl lələk nağılı .....	247
<i>Lüğət</i> .....	250

**AZƏRBAYCAN  
UŞAQ ƏDƏBİYYATI  
ANTOLOGİYASI**

ÜÇ CİLDDƏ

II CİLD

**XX ƏSR UŞAQ ŞERİ**

“ÖNDƏR NƏŞRİYYAT”

BAKI-2004

Buraxılışa məsul: *Əziz Güləliyev*

Texniki redaktor: *Rövşən Ağayev*

Tərtibatçı-rəssam: *Nərgiz Əliyeva*

Kompyuter səhifələyicisi: *Rəşad Həmidov*

Korrektorlar: *Aysel Qarayeva*  
*Sadiq Hüseynov*

Yığılmağa verilmişdir 18.05.2004. Çapa imzalanmışdır 10.12.2004.  
Formatı 60x90  $\frac{1}{16}$ . Fiziki çap vərəqi 16,5. Ofset çap üsulu.  
Tirajı 25000. Sifariş 205.

Kitab “Şərq-Qərb” mətbəəsində çap olunmuşdur.  
Bakı, Aşıq Ələsgər küç., 17.